

لاجو نئی

افسانے

راجندر سنگھ بیدی

نیا ادارہ

راجندر سنگھ بیدی

(افسانے)

دانه و دام

(افسانے)

گرہن

(ناول)

ایک چادر میلی سی

(افسانے)

کو دکھ جلی

(افسانے)

اپنے دکھ مجھے دے دو

(افسانے)

لمبی لڑکی

(افسانے)

بلی کا بچہ

راجندر سنگھ بیدی

افسانے

لاجوئی

نیا ادارہ

جملہ حقوق محفوظ

بار اول : ۱۹۶۶ء

ناشر : ریاض احمد چودھری

نیا ادارہ — لاہور

مطبع : سویرا آرٹ پریس ، لاہور

ترتیب

پیش لفظ — راجندر سنگھ بیدی ، ۹

بیل ، ۱۹

سونفیا ، ۶۷

جوگیا ، ۹۳

لاجونتی ، ۱۲۱

گزشتہ چند ر

کے نام

پیش لفظ

ایک محاورہ ہے : جتنے منہ اتنی ہی باتیں ۔

اس لیے مختصر افسانے کا کوئی کلیہ قائم نہیں کیا جا سکتا ، البتہ اس کا احساس دلایا جا سکتا ہے ۔ جہاں تک کہانیوں کا تعلق ہے ”پنچ تنتر“ کے قصوں اور ”الف لیلیٰ“ کی داستانوں سے لے کر بریٹ ہارٹ اور جونا بارنے تک بیچ میں ہزاروں ہی لوگ آئے اور اپنی بات ، اپنے ہی منفرد طریقے سے کہتے رہے : کسی نے رومان کو اپنا ایمان بنایا اور تحیر کے عنصر کو کہانی کی جان قرار دیا ، پڑھنے والے کو ایسی پٹخنی دی کہ ہوش آ گئے یا آڑ گئے ! (تعلی کے مضمون میں ہوش آ جانا یا آڑ جانا ایک ہی بات ہے ۔) چیخوف کی طرح کے بھی آئے جن کو زندگی کے صحرا میں بڑا سا تربوز مل گیا اور انہوں نے بڑے پیار ، بڑی ہمدردی سے اس کی چھوٹی چھوٹی پھانکیں کاٹیں اور سب کے ہاتھ میں تھا دیں ۔ لارنس نے حیات کی نیم غنودگی میں رنگ و بو کا لحاظ نہ سونگھا اور دوسروں کو بھی سنگھسا دیا ۔ جو برداشت کر گئے ان کی تو آنکھیں کھل گئیں اور جو نہ کر سکے آج تک چھینکیں مار رہے ہیں ۔ ایڈگر ایلن پو نے کہا : ”کہانی کا ہر وہ حصہ جو برق و تجلی ہو کاٹ دو کیونکہ وہ شب رنگ کہانی کے مجموعی تاثر کو دبا دے گا ۔“ اور وہ یہ بھول ہی گئے کہ ایسی کہانی بھی لکھی جا سکتی ہے جس میں دن کا رنگ غالب ہو ۔ خود کشی سے چند ہی مہینے پہلے ہیمنگواے نے کہا کہ ”میں

نے اپنی تحریروں میں طالعستانی اور بالزاک ، موپاساں اور چیخوف کو سمو لیا ہے ۔ ” اور یہ امر واقع ہے کہ ان کی کہانیوں میں ہمیں ان سب استادوں کا ایک خوبصورت ما امتزاج نظر آتا ہے ، البتہ اسٹائل میں کھردرا پن ، کردار اور مواقع میں تشدد ان کا اپنا تھا کیونکہ انہوں نے زندگی کو اسی رنگ میں دیکھا تھا جو انہی کے لیے مہلک ثابت ہوا ۔ زندگی کو دوسرے کے رنگوں میں قبول کرنے والے نہ تو سومرسٹ مام کی کلیت سے انکار کر سکتے ہیں اور نہ ژیاں پال سارتر کی عصیت سے اور نہ ولیم فاکنر کی یاسیت اور قنوطیت سے ۔

اپنے ، اور صرف اپنے ، نقطۂ نظر سے دیکھنے والوں کو جاننا چاہیے کہ اگر آونٹ ان کی نظر سے آونٹنی کی طرف دیکھے گا تو کبھی اس پر عاشق نہیں ہو سکتا ۔ آج جب الیکٹرونک مشین پر نظمیں لکھی جا رہی ہیں ، کہانیاں قلم بند ہو رہی ہیں اور Artificial Insemination سے بچے پیدا کیے جا رہے ہیں تو ہماری اولاد کو ایفرودائٹے (Aphrodite) اور دمتری یاس (Demetrius) کی داستانوں کو خوبصورت قصوں کی صورت میں یاد رکھنا ہو گا ، حالانکہ ان کے زمانے میں تو مرد کا سر کدو کی طرح تھا اور عورت کے کولہے اور چھاتیاں میتا پھل کی مانند ۔ تو گویا ہنری جیمز ، کیتھرین منسفیلڈ ، او ۔ ہنری اور ولیم سرویاں تک پہنچتے پہنچتے افسانے میں انفرادیت کے علاوہ رچاؤ اور گہرائی اس قدر بڑھ گئی کہ ان کے افسانوں کی ایک ایک سطر اپنے اندر کئی کئی افسانے لیے ہوئے تھی ۔ پھر ٹیگور کی کہانیوں کی نظمیدہ کیفیت ، شرت چیٹرجی کی گھلاوٹ ، جیسے

شکنجبین کی مصری ، پریم چند کی سادگی اور ان کا خلوص جو بعض وقت سہاشائیت ہو کر رہ جاتا ہے ۔

غرضیکہ جتنے منہ آتی ہی باتیں ، جتنے منہ ان سے زیادہ باتیں ۔ اور پھر ان میں سے ایک میرا منہ جو صرف دیکھنے سے تعلق رکھتا ہے ۔ آپ اسے بڑے شوق سے دیکھیے ، ہنسیے یا روئیے (تعلی کی زبان میں ہنسنے یا رونا ایک ہی بات ہے ۔) لیکن ایک بات کا ضرور خیال رکھیے کہ منہ دیکھتے رہ جانا بھی ہماری زبان کا ایک محاورہ ہے ۔

ہمارے پرانے فلسفیوں کے مطابق یہ دنیا ایک تخیل ہے ۔ ہم شروع اور آخر کے انداز میں سوچنے والے اس تخیل کی تہہ کو پا نہیں سکتے لیکن اپنے اندر اس عظیم تخیل کی حدوں کا ایک دھندلا سا تصور باندھ سکتے ہیں ۔ پھر :

عالم تمام حلقۂ دامِ خیال ہے ۔

اب اس خیال کو دامِ خیال میں لا کر ہم نے ایک افسانوی طرز کی سازش پیدا کر لی جس کی جزا افسانے کی صورت میں ملی اور سزا عمر قید کی شکل میں ۔ افسانہ ۔ طویل یا مختصر ۔ خدا کے تصور سے شروع ہوتا ہے جو ایک سے ایک اور ایک سے پھر ایک ہو جاتا ہے ۔ عجیب سازش ہے نا کہ ابتدا میں انجام چھپا ہو اور انجام میں ابتدا کی صورت ہو ۔ اسی چکر کو افسانہ کہتے ہیں ۔

ہو سکتا ہے افسانہ ایک خواب ہو جس میں ہم کھو جائیں اور اکثر اوقات جاگنے پر بھی جی چاہے کہ سرہانے میں آنکھیں دبا کر پھر سے وہ خواب دیکھیں جس میں کسی حور نے کہا

تھا : ” میں تھوڑی دیر میں آؤں گی ۔“ لیکن اس کے آنے سے کچھ ہی دیر پہلے ٹیلیفون کی گھنٹی نے جگا دیا ۔ اب ٹیلیفون پر کوئی خان کہہ رہا ہے : ” میں ابھی آ رہا ہوں ۔“ زندگی کا یہ استہزا کیا افسانہ نہیں ؟

گویا خدا اور اس کے تصور کے بعد پہلا افسانہ اس وقت لکھا گیا جب آدم کے پہلو سے حوا برآمد کی گئی ۔ دوسرا افسانہ اس وقت لکھا گیا جب دو وجود ، مرد یا عورت ، ایک دوسرے کے سامنے بیٹھ گئے اور اپنی اپنی ذات کو محسوس کرنے لگے اور کہا : ” میں اور تو ۔“ اور پھر وہ مسکرانے ، آبدیدہ ہونے لگے ؛ پھر اس میں ترنم شامل ہو گیا ، روشنی کی لپٹیں چلی آئیں ؛ دونوں ایک دوسرے میں کھو گئے ، ایک بچہ اس دنیا میں لانے جو انسان کا سب سے پہلا مختصر افسانہ تھا ۔ ”میں“ اور ”تو“ کے بعد بچہ ”وہ“ تھا ۔

پھر اس افسانے میں ، مدراس کی گھٹیا تصویروں کی طرح سے ، خواہ مخواہ کی پیچیدگیاں چلی آئیں ؛ ایک اور بچہ چلا آیا ۔ پہلا ہابیل تھا تو یہ قابیل ۔ دونوں آپس میں لڑنے لگے اور یوں ہی لڑتے جھگڑتے جوان ہو گئے ۔ وہ ایک دوسرے کو مارنے مرنے پر تیار تھے : کبھی پیٹ کی خاطر اور کبھی عورت کے لیے جو کہ ان کی اپنی ہی بہن تھی ۔ آخر قابیل نے ہابیل کو جان سے مار دیا اور یوں انسان کی اولاد ترقی کرنے لگی ۔ آدم کے بیٹوں کے مرنے پر اس وقت کی بزرگ عورت نے اپنے قبیلے کے جوان اور خوبصورت بیٹوں کو اپنا شوہر بنایا اور بوڑھے کھوسٹ شوہر کو مار مار کر جنگلوں میں بھگا دیا ۔ یہ شاید

تیسرا یا چوتھا افسانہ تھا ۔

پھر انسان نے فیصلہ کیا کہ ماں بیٹے یا بھائی بہن کی شادی بقائے نسل کے لیے اچھی بات نہیں ۔ جب تک انسانی قافلہ مصر کے دیوتا ”را“ کی روشنی میں رعسمیس اول تک پہنچ چکا تھا ۔ انھوں نے ایسی شادی کی مناھی کے لیے قانون بنائے جو بہت بعد تک بھی لاگو نہ ہوئے لیکن آخر تساط پا گئے ۔ انسانی بہتری کے دوسرے قانون اور افسانے جنم لینے لگے ۔ پامپائی کی تباہی کے وقت ایڈیپس اور اس کی ماں علاحدہ ہو گئے ۔ جب لوٹے تو ایڈیپس جوان ہو چکا تھا اور اپنی ماں کے بارے میں کچھ نہ جانتا تھا جو روم میں رہ رہی تھی ۔ وہ ان عورتوں میں سے تھی جن پر ہمیشہ بہار رھتی ہے اور وقت جن کا کچھ نہیں بگاڑ سکتا ۔ روم میں دونو ملے اور ایک دوسرے پر فریفتہ ہو گئے اور آخر شادی کر لی ۔ کہتے ہیں کہ ان سے بڑا خوش خور پورے روم میں کہیں نہ تھا ۔ لیکن ایک دن ، ایک شام (شامت کا اسم تصغیر) انھیں پتا چل گیا کہ وہ ماں بیٹے ہیں ۔ ان کی زندگی اجیرن ہو گئی ۔ انسانی دودھ میں سماجی تیزاب مل گیا اور وہ دونوں اس میں گھل گھل کر رہ گئے اور اس ایک واقعے نے دنیا کے ہزاروں لاکھوں افسانوں کو جنم دیا جن میں انسانی فطرت اور اس کے اپنے بنائے ہوئے قانون میں تضاد پیدا ہوتا ہے ۔ پھر مشرق میں ایک اور عظیم افسانہ لکھا گیا جس کے کردار راجہ بھرتی ہری تھے اور ان کی رانی جو کہ ایک نہایت ہی حسین عورت تھی ۔ بھرتی اس کے گداز جسم کی طرف دیکھتے اور سوچتے : کیا ایسا وقت بھی آئے گا جب

اس کے چاند سے چہرے پر جھریاں چلی آئیں گی ۔ چنانچہ کسی ولی نے انہیں ایک سیب دیا اور کہا : ” اس کے کھانے سے حسن لازوال ہو جاتا ہے اور انسان لافانی ۔ “ بھرتی ہری نے رانی کے حسن کو دوام دینے کے لیے اپنے آپ پر اسے ترجیح دی ۔ وہ اس حسینہ کو ہمیشہ اسی عالمِ عالمِ تاب میں دیکھنا چاہتا تھا ۔ لیکن رانی ایک نوجوان دھوبی سے پیار کرتی تھی اور ہمیشہ اسے تندرست اور جوان دیکھنا چاہتی تھی چنانچہ اس نے وہ سیب دھوبی کو دے دیا جو ایک طوائف پر عاشق تھا اور جو اس کی زندگی میں مسرت کے لمحے لاتی تھی ۔ طوائف یہ سمجھ کر کہ اس کا جسم گناہ کی کان ہے وہ سیب بھرتی ہری کی نذر کر دیا کیونکہ وہ حاکمِ وقت تھا اور اس کے دائم و قائم رہنے سے لا کھوں کروڑوں لوگوں کا بھلا اور طوائف کے اپنے گناہوں کا کفارہ ہو سکتا تھا ۔ بھرتی ہری نے دنیا ترک کر دی ۔

اس کہانی میں کیا کہا گیا ؟ کیا یہ کہ وہ شخص جسے ہم اچھا کہتے ہیں برا ہو سکتا ہے اور جسے برا کہتے ہیں اچھا ؟ یا خالی خولی زندگی کا استہزا اور اس کے جھوٹے ہونے کی دلیل ؟ یا یہ کہ ہم کسی کے بدن پر قبضہ کر سکتے ہیں اس کی روح پر نہیں ؟ شر نگار شتک کی عورت اپنے محبوب کے بازوؤں میں بوس و کنار کرتے ہوئے اپنے ذہن میں کسی دوسرے مرد کو رکھے ہوتی ہے !

چنانچہ پہلی کہانیوں میں اخلاق اور نتیجے پر بہت زور دیا جاتا تھا ۔ آخر انسان نے سوچا کہ ہم بچے تو نہیں جو ایک دوسرے کو نصیحت کرتے پھریں ، اور یہ کہ کیا آدمی اس طرح

کی نصیحت کو پلو میں باندھتا ہے ؟ کون کہہ سکتا ہے حقیقت میرے ہی تسلط میں آئی ہے ؟ چنانچہ انہوں نے تدریس کا کام درس گاہوں ، تبلیغ کا مذہبی رہنماؤں کو سونپا اور سیدھی سادی کہانی سے اپنی اور دوسروں کی طبیعت خوش کرنے لگے ؛ انسان کے جذبے ، اس کی دلچسپی اور گھٹی میں پڑے ہوئے اس کے تحیر سے فائدہ اٹھانے لگے ۔ جہاں کہانی ان کے لیے تفریح کا سامان تھی وہاں ریاضی کا ایک سوال بھی جس کا حل عام عقل کے لوگ نہ جانتے تھے اور کہانی کہنے والا چہرے پر چمک لا کر ایک فتح مندی کے احساس سے سامنے دکھائی دینے والے متحیر چہروں کا جائزہ لیتا تھا اور آخر اس کا انجام بتاتا تھا اور لوگ حیران ہو جاتے تھے ۔ ایسا انجام تو انہوں نے سوچا بھی نہ تھا ۔ کون سی کڑیاں تھیں جنہیں وہ سلسلے میں نہ لا سکے ؟ کس داؤ پیچ نے انہیں مار گرایا ؟ چونکہ بے وقوف اور فاترالعقل قرار دیے جانا کوئی بھی پسند نہیں کرتا اس لیے کہانی میں سے Twist اور اس قسم کی چیزیں غائب ہونے لگیں اور کہانی کہنے والے کچھ اس انداز سے کہانی کہنے لگے :

” بھائی ، میرے تجربے میں تو یہ بات آئی ہے ، تمہارا تجربہ کیا کہتا ہے ؟ “ چنانچہ اس بے سرو پا کہانی کا وجود ہوا جس نے آج تک رسالوں کے ایڈیٹروں کو پریشان کر رکھا ہے ۔ وہ یہی سوچتے رہتے ہیں : یہ اسکیچ ہوا یا کہانی ؟ اور نہیں جانتے صحافیوں نے کہانی کا دامن کتنا وسیع کر دیا ہے کیوں کہ قتل کی اطلاعات کا من و عن بیان اور کچہری کی رپورٹ بھی کہانی ہے ۔ لیکن اس بے سرو پائی کے باوجود کہانی لکھنے والے

کی کہانی ایک صحافی کی کہانی سے یکسر بلند و بالا ہوتی ہے ۔
کہانی کی کتنی بھی شکل بدل جائے ، کہانی ختم نہیں ہو
سکتی ۔ اگر نظم و نسق انسانی جسم کا حصہ ہیں ، وہ گا سکتا
ہے اور ناچ سکتا ہے تو ہمیشہ کہانی کہہ سکتا ہے ؛ واقعات
کے بیان میں بڑھا سکتا ہے اور گھٹا سکتا ہے ۔

اوائل کے افسانے کچھ یوں شروع ہوتے : ” ایک دفعہ کا
ذکر ہے ۔“ ظاہر ہے کہ اس جملے کو ہم اب صرف بچوں پر استعمال
کرتے ہیں ۔ بڑے یہ فقرہ استعمال نہیں کرتے لیکن اس قسم
کا تاثر برحق ہے ۔ پھر ” ایک دفعہ کا ذکر ہے مگدھ دیش میں
ایک راجا تھا ۔ اس کی سات رانیاں تھیں اور ساتوں کے اولاد
نہیں ہوتی تھی ۔ ایک سادھو آیا اور اس نے سب سے چھوٹی رانی
(جو کہ خوبصورت اور تروتازہ تھی) کو ایک آم دیا اور کہا :
’ اسے کھاؤ گی تو اولاد پڑاؤ گی ۔‘ رانی بہت خوش ہوئی ۔ اس
نے سوچا میں نہا دھو کر اور صاف ستھری ہو کر آم کھاؤں گی
اور اس دنیا سے با مراد جاؤں گی ۔ چنانچہ آم کو طاق پر رکھ
کر وہ غسل خانے میں نہانے گئی اور جب نہا کر لوٹی تو آم
غائب تھا ۔“

یہ عناصر آج کی ” بے سرو پا “ کہانی میں بھی ہیں ۔ صرف
راجا کی جگہ مزدور یا رانی کی جگہ کسی سوسائٹی گرل نے لے
لی ہے ۔ چونکہ محبت کے اظہار میں چند فقرے بار بار کہے گئے
اس لیے اب ان کو کہنے کا انداز بدل گیا ہے ۔ پہلے چہرہ
ہمیشہ خوبصورت ہوا کرتا تھا ، اب وہ قبول صورت ہو گیا ہے ۔
کچھ حقیقت پسند یوں لکھتے ہوئے پائے جاتے ہیں : ” وہ اچھی

تھی اور نہ بری۔“ لیکن اس میں جو بات کشش کا باعث ہو سکتی ہے اسے کہے بغیر نہیں رہ سکتے اور جو نفرت کا باعث ہو سکتی ہے اسے بتائے بغیر بھی نہیں رہ سکتے۔ کوئی کتنا بھی پرانی کہانی سے بچنے کی کوشش کرے وہ اس کے بندھے ہوئے اصولوں سے بہت دور نہیں جا سکتا ، ورنہ وہ کہانی نہ رہے گی۔ وہ موسیقی ہو سکے گی ، نرتیہ ہو سکے گی ، نقاشی ہو سکے گی لیکن کہانی نہیں۔ آپ کہانی کی اکائی کو دھائی میں بدل دیجیسے لیکن اس بات سے انکار نہیں کر سکتے کہ کہانی ایک بنیادی فن ہے جو بڑی محنت اور ریاضت سے ہاتھ میں آتا ہے اور دھیرے دھیرے آپ کے رگ و پے میں سرایت کر جاتا ہے ، انسانی احساس کا احساس بن جاتا ہے ؛ اور جب کہانی کا ترنم آپ کے بدن میں چلا آئے تو آپ کو سڑک کے ہر کونے کھدرے میں کہانیاں پڑی ہوئی ملیں گی۔ آپ کہانی کو نہیں ڈھونڈیں گے کہانی اٹھتے بیٹھتے ، چلتے پھرتے ، سوتے جا گتے آپ کو آ لے گی : اس عورت کی طرح ، بچہ اس دنیا میں لانے بغیر جس کا جینا بے معنی اور لا حاصل ہے !

راجندر سنگھ بیدی

ممبئی

بیتل

درباری لال شام گھر ہی میں بیٹھا سیتا کے ساتھ بیکار ہو رہا تھا ۔ کسی کے ساتھ بیکار ہونا اس حالت کو کہتے ہیں جب آدمی دیکھنے میں ایوننگ نیوز یا غالب کی غزلیں پڑھ رہا ہو لیکن خیالوں میں کسی سیتا کے ساتھ غرق ہو ۔

— سیتا نے تو کہا تھا وہ ٹھیک چھ بجے آرورا سنیا کی طرف سے آنے والی سڑک کے موڑ پر کھڑی ہوگی ، اس کی ساڑھی کا رنگ کاسنی ہوگا ، لیکن —

درباری کنگز سرکل میں رہتا تھا جس کا نام اب مہیشوری آدیان ہو گیا ہے ۔ وہ لاؤڈ اسپیکروں کی ایک فرم میں کام کرتا تھا ۔ آمدنی تو کوئی خاص نہیں تھی لیکن پیسے کی کمی بھی نہ تھی ۔ باپ ، مہتا گردھاری لال ، نے ایک ہی دن کی فارورڈ ٹریڈنگ میں تین چار لاکھ روپے بنا لیے تھے اور پھر ایک ایک ہاتھ کھینچ لیے ، جو اب تک کھینچے ہوئے تھے ۔ آج بھی کاٹن ایکسچینج میں ان کا نوکر ساتھی مہتا صاحب کے مکھن میں سے بال کی طرح سے نکل جانے پر گالیاں دیتا تو وہ جواب میں ہنس دیتے ۔ ایسی ہنسی جو آدمی تین چار لاکھ روپیہ اندر ڈال کر ہی ہنس سکتا ہے ۔

بھر بڑے بھائی ، بہاری لال ، کی شادی مارواڑیوں کے گھر میں

ہوئی تھی جنہوں نے بیس بیس سوئے کے کڑے اپنی لڑکی کے ہاتھوں میں ڈالے اور یوں اسے درباری کی بھابی بنایا ۔ برس ایک بعد درباری کی اپنی بہن ، ستونتی ناگر ، ایک لکھ پتی ، اسماعیل صالح محمد ، کے ساتھ بھاگ گئی اور نکاح کر لیا ۔ گلی ، محلے ، پورے شہر میں ہنگامہ ہوا ۔ برسوں پہتا صاحب نے لڑکی اور داماد دونوں کو ، ”پریم کثیر“ ، اپنے گھر میں گھسنے نہ دیا ۔ آخر من منوتی ہو گئی ۔ لڑکے کے رشتے دار کہتے تھے : ”لڑکی کو مشرف بہ اسلام کیا گیا ہے اور اس کا نام کنیز فاطمہ ہے ۔“ اور پہتا صاحب کہتے تھے : ”لڑکے کو شدہ کرنے کے بعد اس کا نام سرداری موہن رکھا گیا ہے ۔“ لیکن سرداری موہن یا صالح محمد اپنا نام ہمیشہ ایس ۔ ایم ۔ نواب ہی لکھا کرتا ۔ چونکہ لڑکے کی اس قبیلح حرکت پر غصہ نکالنے کا اور کوئی ذریعہ نہ تھا اس لیے درباری لال کے حواری جب بھی ستونتی ناگر کے پتی یا شوہر سے ملتے تو یہی کہتے : ”کیوں بے صالح ؟“

آج صالح یا سرداری اور ستونتی دونوں گھر پر تھے اور ان کے دو بچے بھی ۔ اس سبب بھاری اور بھابی گن وقی نے مل کر درباری کی شادی کا مسئلہ چھیڑ دیا ۔ عورتیں مثالی مرد اور مرد مثالی عورت کی باتیں کرتے کرتے آپس میں الجھنے لگے ۔ درباری برآمدے میں بیٹھا اپنے بارے میں ساری گفتگو سن رہا تھا ۔ ایک ایک وہ لہکا اور اپنے منہ کے لاؤڈ اسپیکر کو کھڑکی میں سے اندر کرتے ہوئے بولا : ”میں ، درباری لال پہتا ، ولد گردھاری لال پہتا ، سا کن بمبئی ہرگز ہرگز شادی نہیں کروں گا ۔“ سب اس آواز پر چونک گئے ، عورتوں اور بچوں کی تو جان

ہی نکل گئی ۔

درباری لال واپس اپنی جگہ پر آ کر ایوننگ نیوز کے ورق الٹنے لگا اور پھر آرورا سنیا کی طرف سے گھر کو مڑتی ہوئی سڑک پہ دیکھنے لگا ، جہاں اسے کاسنی رنگ کی ساڑھی کی تلاش تھی ۔

اندر سب ہنس رہے تھے ۔ ماں بھی ان میں آ کر شامل ہو گئی تھی ۔ درباری گھر بھر کا بانکا تھا ۔ جس طریقے سے وہ بالوں پسہ ہیئر ٹانک لگاتا ، محنت سے ان کو بٹھاٹا ، قینچی لے کر آئینے کے سامنے گھنٹہ گھنٹہ ، دو دو گھنٹے مونچھوں کی نوک نکالنے میں صرف کرتا ۔ سب بانکپن کی دلیلیں ہی تو تھیں ۔ بات دراصل یہ ہے شادی سے پہلے ، عمر کے اس مرحلے میں ، لڑکے لڑکیوں کی سی حرکتیں کرنے لگتے ہیں اور لڑکیاں لڑکوں کی سی ۔ پھر شادی ہوتی ہے ، آپس میں ملتے ہیں ، تب کہیں جا کر اپنا اپنا کام سنبھالتے ہیں ۔ درباری کی ان حرکتوں کو دیکھ کر گھر کی عورتیں کہتی تھیں : ” یہ سب شادی کی نشانیاں ہیں ۔“ اور مرد کہتے تھے : ” بربادی کی !“

برآمدے میں سکھ توکھان نے جالی لگانے کا کام آج ہی شروع کیا تھا ۔ وہ دن بھر ایک بے شکل ، بے قاعدہ اور کھردری سی لکڑی کو چھیلتا ، اس پر رندہ کرتا رہا تھا اور اسی لمبے سارے گھر میں لکڑی کے چھلکے اور چیلیاں بکھری ہوئی تھیں اور پیروں میں لگ رہی تھیں ۔ جبھی سامنے ڈان باسکو اسکول میں گھنٹی بجی اور سفید سفید قمیص اور نیلی نیلی نکریں پہنے ہوئے لڑکے ، ایک دوسرے پر گرتے پڑتے ، ہاسٹل کے کمروں سے

نکلے ۔ شاید وہ شام کی دعا کے لیے گرجے کی طرف جا رہے تھے۔ اسکول کی گراؤنڈ میں لمبا سا فرغل پہنے ابھی تک فادر بچوں کو فٹ بال کھلا رہا تھا ، اس نے بھی سیٹی بجا دی ۔ کھیل ختم کر دیا گیا مگر سیتا نہ آئی ...

آرورا سنیما کی طرف سے ادھر آنے والی سڑک پر کچھ گائیں السائی سی بیٹھی تھیں اور جگالی کر رہی تھیں ۔ پھر اس جانب سے ایک کار اندر کی طرف مڑی اور دائیں طرف کی بلڈنگ کے پیچھے کھڑی ہو گئی ۔ جبھی ایک موٹی سی عورت آتے ہوئے دکھائی دی ۔ اس کے پیچھے مدراسی ہوٹل ، آڈی ، کا مالک ، راما سوامی ، آ رہا تھا ۔ وہ بھی موٹا تھا ۔ اگرچہ عورت اور آڈی کا مالک راما سوامی ایک دوسرے سے کافی فاصلے پر تھے تاہم یہاں ، درباری کے ہاں ، سے یہی معلوم ہو رہا تھا جیسے وہ ایک دوسرے کو ٹھیلے دھکیلے ، کوئی عجیب سا کھیل کھیلتے آ رہے ہیں ۔

سیتا کی بجائے آٹی طرف سے مصری چلی آئی ۔ ہمیشہ کی طرح آج بھی اس کی گود میں بچہ تھا ۔ بیل !

بچہ اگر تندرست ہو تو دنیا کی سب سے پیاری چیز ہوتا ہے ، اور بیل ایسا ہی بچہ تھا : گول مٹول ، نرم نرم جیسے اسفنج کا بنا ہوا ۔ اس نے یوں تو کئی دانت نکال لیے تھے لیکن نیچے کے دو دانت نسبتاً بڑے سے تھے ۔ کینہ ہنستا تو والٹ ڈزنی کا خرگوش معلوم ہوتا ۔ آج تک کوئی ایسا نہ دکھائی دیا جو بیل کو ہنستے دیکھ کر بے اختیار نہ ہنس دیا ہو ۔

” بیل ۔“ درباری نے پکارا اور ہاتھ بچے کی طرف پھیلا دیے ۔

میں تو کہتا ہوں سورج کی کرن بھی کسی گلزار پر اس طرح سے نہیں کھیلتی جیسے مسکراہٹ بچے کے چہرے پر کھیل جاتی ہے ۔ مسکراتے ہوئے بیل نے درباری کی طرف دیکھا اور اندر کی کسی بے بس سی تحریک سے ایک ایک درباری کی طرف ہمکنہ شروع کر دیا ۔ اب وہ اپنی ماں ، مصری ، سے منبھالا نہ جا رہا تھا ۔

” ٹھیرو ۔“ درباری نے کہا اور کمرہ لینے کے لیے اندر لپک گیا ۔ وہ یہ بھی بھول گیا کہ سیتا آئے گی اور چلی جائے گی ۔ بچے اس صبر کو نہیں جانتے جو تہذیب کے ساتھ آتا ہے ۔ بیل کے چہرے پر ایک پُر خلوص مایوسی کی لمہر دوڑ گئی اور ہل بھر میں وہ یوں محسوس کرنے لگا جیسے کہہ رہا ہو : ’ یہ ساری دنیا دھوکا ہے ۔‘ پھر جیسے وہ مایوس ہو رہا تھا ایسے ہی درباری کو آتے دیکھ کر خوش بھی ہو گیا ۔

بیل کی ماں ، مصری ، ایک بھکارن تھی ۔ احتیاج کی بنا پر اتنی چھوٹی سی عمر میں اس نے بیل کو بھیک مانگنے کا فن سکھا دیا تھا ۔ بازار میں جاتی ہوئی وہ بابو قسم کے کسی بھی آدمی کے پاس کھڑی ہو جاتی اور بیل ایک ریہرس کیے ہوئے ایکٹر کی طرح اس آدمی کی دھوتی یا قمیص کو کھینچنے لگتا اور اس چیز کی طرف اشارہ کرتے لگتا جو اسے مطلوب ہوتی ۔ آدمی دیکھتا ، نظریں بچاتا ، پھر دیکھتا اور بے اختیار وہ چیز خرید کر بیل کے ہاتھ میں تھا دیتا ۔ مصری بابو کے چلے جانے کے بعد بیل کے ہاتھ سے وہ چیز لے لیتی اور دکاندار کو واپس کر کے پیسے کھڑے کر لیتی ۔ بیل روتا چلاتا رہ جاتا ۔

لیکن درباری کے ساتھ بیل اور اس کی ماں ، مصری ، کا رشتہ ایسا نہ تھا ۔ کرمرا لے کر اسے بیچنے کا سوال ہی کنہاں پیدا ہوتا تھا ؟ کرمرا کے ساتھ مصری کو سیدھے دونی یا چونی مل جاتی تھی جس سے بیل کو کوئی دلچسپی نہ تھی ۔ اسے تو اپنا کرمرا چاہیے تھا جسے ماں نہیں چھینتی تھی اور نہ کسی دکاندار کو دیتی تھی ۔ کرمرا وہ سیدھا منہ میں ڈال لیتا اور دانتوں میں پیولتے ہوئے ہمک ہمک کر ، آچھل آچھل کر اپنی خوشنودی کا اظہار کرتا ۔ آج جب درباری نے بیل کو گود میں اٹھایا تو ایک ہی بار میں کرمرا سے مٹھی بھرتے ہوئے وہ ماں کی طرف لوٹنے ، لپکنے لگا ۔ درباری چونکا ۔ کہتے ہیں نا : آدمی اچھا ہے یا برا ، بچے کو سب بتا چل جاتا ہے ۔ ایک لمحے کے لیے درباری نے سوچا : ”میرے من میں کیا پاپ ہے ؟ بیل اسے جانتا ہے ؟“ درباری نے بیل کو بہت روکا ، پیار دلار کی کوشش کی لیکن وہ بھلا کہناں ماننے والا تھا ۔ اوں اوں کرتا ہوا وہ تو جیسے ماں کی طرف گرا ہی جا رہا تھا ۔

درباری نے کہا : ”کہنے ... مائلے ...“

اندر سے صالح یا سرداری کی آواز آئی : ”کیا حکم ہے حضور ؟“
 ”آپ کو عرض نہیں کیا ، فیض گنجور ۔“ درباری نے اندر کی طرف منہ کرتے ہوئے جواب دیا اور پھر بیل کے پیارے ، دلارے سے گالوں پر چہت لگاتے ، اسے ماں کو لوٹاتے ہوئے بولا :
 ”اتنا خود غرض ؟ سلام نہ دعا ، شکریہ نہ دہنیہ واد ۔ کام نکل گیا تو اب ”تو کون اور میں کون ؟“

مصری ، فٹ پاتھ کی زندگی نے شرم اور حجاب کو جس کے

لئے ایک تکاف بنا دیا تھا ، بے باکی سے بولی : ” یہ سب ایسے ہی ہوتے ہیں ، بابو جی ۔“ اور پھر بیل کو چھاتی میں چھپاتی ، وہیں کھڑی مصری اپنی دونی یا چونی کا انتظار کرنے لگی ۔

بیل ہمیشہ کی طرح ”الف“ نہیں تو ”ب“ ننگا ضرور تھا کیوں کہ بدن پر کر کے نزدیک وہ ایک کالا سا تاگا پہنے ہوئے تھا جس میں ایک تعویذ لٹک رہا تھا ۔ اس ”لباس“ میں خوش ، ماں کے پاس پہنچتے ہی اس نے اپنا منہ مصری کی بڑی بڑی چھاتیوں میں چھپا دیا جو دنیا بھر کے بچوں کے لیے محفوظ ترین جگہ ہوتی ہے ، جہاں ایک بار پہنچ کر وہ ایک بہت بڑے فافع کی طرح مڑ کر دیکھتا ہے ۔ اس احساس کے ساتھ جیسے وہ کسی بہت بڑے قلعے میں پہنچ گیا ہے جہاں نہ تو کوئی دشمن اور نہ دوست اسے کسی قسم کا نقصان پہنچا سکتا ہے ۔ بھر نظروں کے تیر و ترکش تانے وہ قلعے کے کنگروں پر بیٹھا سامنے کسی جدال فوج کا جائزہ لیتا ہے ، یورش سے پہلے ہی جس کے چھکے چھوٹ چکے ہوتے ہیں ۔ پھر ایک ایک کسی پروں والے خیالی گھوڑے پر بیٹھا وہ کسی شہسوار کی طرح لپکنے لگتا ہے : آگے ہی آگے ، اوپر ہی اوپر — اور منزلیں تسخیر ہو ہو کر اس کے پیروں میں پڑی ہوتی ہیں !

مصری ایک پکنے ، ہلکے کالے ، رنگ کی جوان عورت تھی اور بیل گورا چٹا ۔ یہ کیسے ہوا ؟ درباری نے کبھی نہ پوچھا ۔ وہ سمجھتا تھا یہ بے جاری غریب عورتیں کتنی بے سہارا ہوتی ہیں ؛ عصمت ان کے لیے ایسے ہی ہوتی ہے جیسے نادار کے لیے آئس کریم بار میں کساٹا ۔ سڑک کے کنارے پڑی ہوئی مصری

کو کوئی بابو آٹھ آنے ، روپے کے عوض بیل دے گیا ہوگا ۔ وہ ضرور ان لوگوں میں سے ہو گا جو اپنے جوہر حیات کی بے قدری کرتے ہیں اور زندگی کی تذلیل ؛ جنہیں اس بات کی بھی پروا نہیں کہ لڑکا ہوا تو زندگی بھر ان کا اپنا لہو ، اپنا گوشت پوست ، اپنے دادے کا پرہوتا ، اپنا بیٹا بھیک مانگتا پھرے گا ، عورتوں کی دلالی کرے گا ؛ اور لڑکی ہوگی تو اپنے متروں کی پت کو بیچے گی ، پیشہ کرے گی ۔

”آپ کے پاس تو پھر بھی چلا آتا ہے ، بابو جی ،“ مصری بولی ، ”ورنہ یہ ہل کٹ کسی مرد کے پاس نہیں جاتا ۔“

”کیوں ، کیوں ؟“ درباری نے حیران ہو کر پوچھا ۔

”مالم نہیں ۔“ مصری کہنے لگی اور پھر پیار سے بیل کی طرف دیکھتی ہوئی بولی ، ”ہاں ، عورتوں کے پاس چلا جاتا ہے ۔“

درباری جی کھول کے ہنسا : ”بدمعاش ہے نا ! ابھی سے عورتوں کی چاٹ لگی ہے ، بڑا ہو کر تو قیامت ڈھائے گا ۔“

مصری خوب شرمائی اور خوب ہی اترائی ۔ اسے یوں لگا جیسے وہ اپنی گود میں ان گنت گویوں والے کنہیا کو کھلا رہی ہے ؛ اور مصری کے تصور میں جو گویاں تھیں وہ خود بھی ان میں سے ایک تھی ۔ جیسے بیل مصری کا من تھا اور مصری کی اپنی برتیاں اس کے ارد گرد ناچ رہی تھیں ۔ بیل ابھی ایک گوی کے ساتھ تھا پھر ایک اور کے ساتھ !

درباری نے جو مصری بائی کے ساتھ تھوڑی سی آزادی لی تھی اسی سے گھبرا کر پوچھ بیٹھا : ”اس کا باپ کیا کام

کرتا ہے مصری ؟ ”

” اس کا باپ ؟ ” مصری کو جیسے سوچنے میں وقت لگا ،

” نہیں ہے ۔ ”

اس جواب میں بہت سے باتیں تھیں ۔ یہ بھی تھا کہ وہ مر چکا ہے اور یہ بھی کہ مرنے سے بھی بدتر ہو گیا ہے ۔ مصری کہیں دور دیکھنے لگی اور پھر درباری لال کی نگاہوں کے تأسف کو دور کرتے ہوئے بولی : ” ایک بار پھر وہ آیا تھا ۔ مجھے یوں ہی لگا جیسے وہی ہے ، لیکن میں کیا کہہ سکتی تھی ، بابو جی ! میں نے تو اسے جی پھر کے دیکھا بھی نہ تھا ۔ جب تک میں نے اس بچے کا کوئی نام نہیں رکھا تھا ۔ کبھی گوہو کبھی ناریاں کہہ کے پکارتی تھی ۔ جبھی اس نے اس کے ہاتھ پر پانچ کا ایک نوٹ رکھا اور بڑے پیار سے پکارا : ’ بیل ! ’ جب سے میں نے اس کا نام بیل رکھ دیا ہے ۔ ”

اور مصری پھر سوچنے لگی : ’ اس کا باپ نہ ہوتا تو پانچ روپے دیتا ؟ ’

درباری بھی سوچنے لگا : ’ ہو سکتا ہے وہ آدمی نہیں پانچ روپے کا نوٹ ہی اس بچے کا باپ ہو ۔ ’

درباری نے آج اٹھنی مصری کے ہاتھ پر رکھنے کی بجائے بیل کے ہاتھ پر رکھ دی ۔ بیل نے مکے کو ہاتھ میں لیا ، زور زور سے بازو کو ہمکایا اور پھر اسے پھینک دیا ۔

اٹھنی سڑک پر کے مین ہول میں گرنے ہی والی تھی کہ جیسے مصری کی تقدیر کو ایک خشک ، بے بضاعت سے آم کے چھلکے نے روک دیا ۔ مصری نے جھک کر اٹھنی اٹھائی اور

بیل کو سینے سے لپٹاتے ہوئی بولی : ” لچا ہے نا ! “ اور پھر اسے چومتے ہوئے وہ درباری لال سے بولی ، ” سچ پوچھو ، بابو جی ، تو میرا مرد یہی ہے ، بیل ! “

” تیرا مرد ؟ “

” ہاں ۔ “ مصری نے بیل کو سنبھالا جو اپنی ماں کے سر پر سے ہلو کھینچ رہا تھا اور کہنے لگی ، ” یہ کہتا ہے ، میں کھاتی ہوں ۔ “

مصری بہت باتونی تھی ۔ وہ اور بھی بہت کچھ کہتی ، بیل اور بھی کمرہ مانگتا لیکن درباری کو اپنی نظروں کے آفق پر کاسنی رنگ لہراتا ہوا نظر آیا ۔ اس نے جلدی سے مصری کے آبنوسی حسن اور بیل کی گوری چٹی معصومیت کو جھٹک دیا اور ” میں چلا ، صالح بھائی... اچھا بھابی “ کہہ کر وہ جلدی سے باہر نکل گیا ۔ ابھی وہ سڑک پر پہنچا بھی نہ تھا کہ پتلون کے ہانچے میں اسے لکڑی کے چھلکے اڑے ہوئے دکھائی دیے ، جنہیں درباری نے جھک کر باہر پھینکا اور سیتا کے پاس جا پہنچا ۔

شیوا جی پارک میں ، سمندر کے کنارے ، کلب اور بھیل پوری والوں سے دور ہٹ کر درباری اور سیتا ایک دیوار کا سہارا لے کر بیٹھ گئے ۔

سیتا اٹھارہ انیس برس کی لڑکی تھی جس کی ماں تو تھی پر باپ مر چکا تھا ۔ گھر کی حالت کچھ اتنی خراب بھی نہ تھی کیوں کہ مکان اپنا تھا جس کے مکینوں سے کبھی کرایہ وصول ہوتا تھا اور کبھی نہیں ۔ سیتا کی ماں ، لچھمن دئی ، یوں

تو اپنی بیٹی کی شادی کرنا چاہتی تھی لیکن شادی سے زیادہ اسے اس بات کا خیال تھا کہ کوئی ایسا آنے جو ہر سہینے اپنے ”رباب“ سے کرایہ آگاہے تا کہ سیتا کے کہنے کے مطابق دروازے پر ہر سہینے جو بھیڑیا دکھائی دیتا ہے نظر نہ آئے اور جینا سکھی ہو جائے۔ لچھمن دئی سے سیتا نے درباری کی بات بھی کی۔ پہلے تو وہ شک اور وسوسے کا اظہار کرنے لگی لیکن جب اسے پتا چلا درباری کا پورا نام درباری لال مہتا ہے تو اس نے جھٹ سے اجازت دے دی کیوں کہ بمبئی میں جو لوگ مکانوں کا کرایہ آگاہتے ہیں انہیں مہتا بولتے ہیں۔

سیتا کا قد درمیانہ تھا لیکن بدن کا تناسب ایسا جو مردوں کے دل میں جذبے بیدار کیا کرتا ہے اور کوئی بے خود سی سیٹی ان کے ہونٹوں پر چلی آتی ہے۔ چہرے کی تراش خراش اچھی تھی لیکن اس کا پاس آنے ہی سے پتا چلتا تھا۔ ہلکیں کچھ نم سی رھتیں کیوں کہ سیتا کی آنکھیں تھوڑا اندر دھنسی ہوئی تھیں اور ان کے بھاؤ کے لیے ہلکوں کو جھکنا پڑتا تھا۔ لیکن یہ ان دھنسی ہوئی آنکھوں ہی کی وجہ سے تھا کہ سیتا مرد کے دل میں بہت دور تک دیکھ سکتی تھی۔ وہ کسی کو کچھ کہے یا نہ کہے، یہ الگ بات تھی، لیکن جانتی وہ سب تھی۔

ہاں، سیتا کے بال بہت لمبے تھے جن کے کارن درباری اسے پوچھا کرتا: ”تمہارے گھر میں کوئی کسی بنگال کو بھی بیاہ کر لایا تھا؟“ اور سیتا کہتی: ”میں خود جو ہوں بنگال۔ میرا نام سیتا موجددار ہے۔“ اور پھر وہ ہنسنے لگتی۔

سیتا خوش تھی کہ اس کا قد صرف اتنا ہے جس سے وہ اپنے

حسین ، کالے ، چمکیلے اور لچکیلے بالوں والے سر کو درباری کی چھاتی پر رکھ سکتی ہے اور اپنے وجود کی روح تک کو کسی کے حوالے کر کے اپنے سارے دکھ بھول سکتی ہے اور تھوڑے سے فرق سے وہ بتی اور پتا کو ایک کر سکتی ہے ۔

دیوار کی اوٹ میں بیٹھا ہوا درباری سیتا سے پیار کر رہا تھا ۔ سیتا نہ چاہتی تھی کہ اس کا پیار اپنی حد سے گزر جائے ۔ کر کے گرد ہاتھ پڑتے ہی سیتا چوکنی ہونے لگی ۔ اس نے درباری کو باتوں میں لگانا چاہا ۔ بلاؤز میں سے اس نے ایک چھوٹی سی چاندی کی ڈبیا نکالی اور درباری کے منہ کے پاس کرتے ہوئے بولی : ” دیکھو میں تمہارے لیے کیا لائی ہوں ؟ “

” کیا لائی ہو ؟ “ درباری نے پوچھا اور ان جانے میں سیتا کی کر سے ہاتھ نکال کر ڈبیا کی طرف بڑھا دیا ۔

سیتا نے ڈبیا کو پرے ہٹا لیا اور بولی : ” ایسے نہیں ، میں خود دکھاؤں گی ۔ “ اور پھر اسے درباری کی ناک کے پاس کرتے ہوئے بولی ، ” سونگھو ۔ “

شامتِ اعمال درباری نے ڈبیا کو سونگھ لیا اور اسے چھینکیں آنے لگیں ۔

محبت کا سارا کھیل رک گیا ۔ درباری چھینک پر چھینک مار رہا تھا اور جیب سے رومال نکال کر بار بار اپنی ناک کو پونچھ رہا تھا اور سیتا پاس بیٹھی ہنستی جا رہی تھی ۔

” یہ... “ درباری نے کہا اور پھر چھینکتے ہوئے بولا ، ” کیا مذاق ہے ؟ “

سیتا کہنے لگی : ” تم اسے مذاق کہتے ہو ؟ بیس روپے

تولہ کی نسوار ہے ۔“

”نسوار ؟“

”ہاں ۔“ سیتا بولی ، ”تم چھینکتے ہو تو مجھے بڑے اچھے

لگتے ہو ۔“

درباری نے سیتا کی طرف یوں دیکھا جیسے کوئی کسی ہاگل کی طرف دیکھتا ہے ۔ سیتا نے پیار بھری نگاہ اس پر ڈالی اور کہنے لگی : ”یاد ہے پہلی بار تم مجھے کہاں ملے تھے ؟“

”یاد نہیں ،“ درباری نے سر ہلاتے ہوئے کہا ، ”صرف

اتنا ہی پتا ہے تم سے کہیں پہلی بار ملا تھا ۔“

”وہاں ۔“ سیتا نے سامنے ، مہاتما گاندھی سومنگ پول کی

طرف اشارہ کرتے ہوئے کہا ، ”تم نہا رہے تھے اور چھینک رہے

تھے ۔ میرے ساتھ تین چار لڑکیاں اور بھی تھیں ۔ اس دن دفتر

میں آدھے دن کی چھٹی ہو گئی تھی اور ہم یونہی گھومتی گھاتی

آدھر جا نکلیں ۔“

”آدھر کیوں ؟“

”یونہی ۔“ سیتا نے کہا ، ”چھٹی ہوتے ہی نہ جانے ہم

سب لڑکیوں کو کیا ہونے لگتا ہے ؟ ہم گھر بیٹھ ہی نہیں سکتیں ۔

ایسے ہی باہر نکل جاتی ہیں جیسے کچھ ہونے والا ہے ۔ پھر ہوتا

ہو اتنا تو کچھ نہیں اور پتا چلتا ہے ہم کوکا کولا پی رہی ہیں ۔“

سیتا ہنس رہی تھی ساتھ درباری بھی ہنس دیا ۔ وہ اپنی بات

جاری رکھتے ہوئے کہنے لگی : ”ہم سب تمہاری طرف دیکھ

دیکھ کر ہنس رہی تھیں کیوں کہ تم چھینکتے ہوئے بورڈ سے

فوارے تک اور فوارے سے کنارے تک آ جا رہے تھے اور

ایسا کرنے میں سر سے پیر تک دھرے ، تہرے ہوئے جاتے تھے ۔ بچے کی طرح ۔ میرا جی چاہا بھاگ کے تمہیں پکڑ لوں اور پلو سے تمہارا منہ ، تمہاری ناک پونچھوں اور پیچھے ایک چپت لگا کے کہوں : اب جاؤ ، بھیگو۔۔۔“

درباری جیسے ایک ہی بات سوچ رہا تھا : ” دوسری لڑکیاں کون تھیں ؟ “

” ایک تو کد تھی ، “ سیتا بولی ، ” دوسری جولی ۔ وہاں ، کھاڑی کے پار ، ماؤنٹ میری کے پاس رہتی ہے ، تیسری۔۔۔“ اور پھر ایک ایکی رکتے ہوئے کہنے لگی ، ” تم کیوں پوچھ رہے ہو ؟ “

” ایسے ہی ۔“ درباری نے جواب دیا ، ” تمہاری سہیلیاں تمہاری جوتی کی بھی ایسی نہیں ہیں ۔“

” تم نے دیکھی ہیں نا ؟ “

” دیکھی تو نہیں ۔“

سیتا کا چہرہ جو تھوڑا کھل اٹھا تھا مائل پڑ گیا ۔ جبھی ایک چھینک نے درباری کے چہرے پر پڑ تولے ، لیکن رک گئی ۔ وہ سانسے دیکھتے ہوئے بولا : ” آج دن ڈوبتا ہی نہیں ۔“

سمندر میں جوار شروع ہو چکا تھا ۔ لہریں کناروں کی طرف بڑھ رہی تھیں اور اپنے ساتھ بھیل پوری کے بے شمار تیل ، گنڈیری اور مونگ پھلی کے چھلکے ، ناریل کے خودے لا رہی تھیں ۔ پھر بیچ میں کہیں تو سکے بھی دکھائی دیتے تھے جو دور ، اندر ، دخانی کشتیوں اور بڑے بڑے جہازوں نے اپنا غم ہلکا کرنے کے لیے سمندر میں پھینک دے تھے ۔ تیل کا الزام

بھی خشکی پہ ٹال دیا تھا اور ان کا خالی کیا ہوا ڈیزل بریتے پر پہنچ کر اس کے ایک بڑے سے حصے کو چکنا اور سیاہ بنا رہا تھا ۔ سیتا نے مڑ کر دیکھا : درباری کچھ عجیب سی نظروں سے اس کی طرف دیکھ رہا تھا ۔ سیاہیوں کے پترے اس کے چکنے چہرے پر چھٹ رہے تھے ۔

...دن ڈوب تو رہا تھا ۔ اس نے اپنے لائے لائے بازو دنیا کے دونوں کناروں سے سمیٹے اور انہیں بغل میں دبا کر ، ایک گہرے کیسری رنگ کی گٹھڑی سی بنا ، دور پچھم کے گہرے پانیوں میں آتر رہا تھا ۔ تھوڑی ہی دیر میں اس کا تیج زمین کی گولائیوں میں گم ہو گیا ۔ اب کنارے اور اس کے مکانوں اور مکینوں پر وہی روشنی تھی جو آسمان کے آوارہ بادلوں پر سے ہوتے ہوئے نیچے زمین پر پڑتی ہے اور جو ہولے ہولے ، دھیرے دھیرے ، بڑے پیار سے اندھیرے کو اپنی جگہ دیتی ہے ، جیسے کہہ رہی ہو : لو ، اب تمہارا راج ہے ۔ جاؤ ، موج آڑاؤ ۔

وہی چھینک جس نے درباری کو سیتا سے کوسوں دور پھینک دیا تھا ایک ہی وار میں اس کے بہت ہی قریب لے آئی ۔ سیتا کانپنے لگی اور درباری بھی ۔

اندھیرے کا تسلط ہوتے ہی پول اور کلب اور سڑک پر کے ققمے تو ایک طرف ، پھیری والوں کے چہابوں اور ٹھیلوں پر ٹٹمانے والے دیے بھی بڑے لگنے لگے ۔

جبھی ، جیسے دیوار میں سے آواز آئی : ” درباری ! “

” اس کا مطلب ہے “ ، درباری نے کہا ، ” تم مجھ سے پیار

نہیں کرتیں ۔ “

” پیار کا مطلب یہ تھوڑے ہوتا ہے ؟ “

” میں سب جانتا ہوں ۔ “ اور درباری اٹھ کر کھڑا ہو گیا اور اپنے کپڑے ٹھیک کرنے لگا ۔ سیتا نے اسے روکنے کی کوشش کی اور التجا آمیز لہجے میں بولی : ” کیا کر رہے ہو چاند ؟ “ اور ریت پر پڑی ہوئی سیتا درباری کے پیروں سے لپٹ گئی جو غصے سے ہانپ رہا تھا ۔

درباری نے اپنے پیر ایک جھٹکے کے ساتھ چھڑا لیے اور بولا : ” Bitch ۔ بڑی پاکیزہ بنتی ہے ، سمجھتی ہے... “

” میں کچھ نہیں سمجھتی ۔ “ سیتا نے وہیں گھٹنوں کے بل گھسٹ کر پھر سے درباری کو پکڑتے ہوئے کہا ، ” میں تمہاری ہوں ، چندا... نس نس ، پور پور تمہاری ہوں ۔ یر میں ، ایک بدھوا ماں کی بیٹی... مجھ سے شادی کر لو ، پھر... “

” کوئی شادی وادی نہیں ۔ “ درباری بولا ، ” تم سے جو کہہ دیا گیا وہ کافی نہیں ؟ کیا منتر پھیرے ضروری ہیں ؟ قانون کی پکڑ ، اس کی اوٹ ضروری ہے ؟ “ اور درباری لال رک گیا ، جیسے اب بھی اسے امید تھی ۔

” ہاں ضروری ہے ۔ “ سیتا روتے ہوئے بولی ، ” یہ دنیا

میں نے نہیں ، تم نے نہیں بنائی ۔ “

درباری کی آخری امید بھی ٹوٹ گئی ، بولا : ” میں اس پیار کو نہیں مانتا جس میں بیچ کوئی بھی پردہ ، کوئی بھی شرط ہو ۔ روحوں کا ملنا ضروری ہے تو جسموں کا ملنا بھی ۔ اس میں سویم میگھ دت ہوتے ہیں ۔ ایسا شاستروں میں لکھا ہے ۔ “

” لکھا ہو گا ۔ “ سیتا بولی ، ” سب تمہاری طرح اس بات

کو مانتے ہوتے...”

”میں کسی کی پروا نہیں کرتا۔“ درباری نے غصے سے پیر زمین پر مارتے ہوئے کہا جو ریت میں دھنس گئے اور پھر وہ انہیں کھینچتے ، ریت سے نکالتے ہوئے چل دیا۔

سیتا پیچھے لپکی : ”سنو۔“ ابھی درباری نے دیوار کی حد نہیں پھاندی تھی ، اب بھی وہ اس کے سہارے بیٹھ سکتے تھے اور اندھیرے کو گلے لگا سکتے تھے۔

ایک دو لڑکے فضا میں تعجب دیکھ کر رک گئے۔ پھر چنے والا آیا جس کی پھیری میں آگ سمندر کی طرف سے آنے والی تیز ہوا میں ہر لحظہ بڑھتی جا رہی تھی۔

اب کے سیتا نے نہ صرف درباری کے پیر پکڑے بلکہ اپنا سر اور بنگالی زلفیں ان پر رکھ دیں اور نم آنکھیں بھی ، ہونٹ بھی۔ درباری پیروں تک جل رہا تھا اور اندر کی آگ سے لرز رہا تھا۔ پیر چومتے ، ان پر آنسو گراتے ہوئے سیتا نے تھوڑا آٹھ کر درباری کی طرف دیکھا اور کہنے لگی : ”تم سمجھتے ہو میں کسی برف ، کسی پتھر کی بنی ہوں ؟ میرا تم میں گھل مل جانے کو جی نہیں چاہتا ؟ تم مجھ سے لگتے ہو تو کیا میرا انگ انگ ٹوٹنے نہیں لگتا ؟ پر تم کیا جانو ایک عورت کے دکھ...”

اور پھر کسی ان جانے ڈر سے کانپتی ہوئی بولی : ”میں نہیں کہتی یہ دکھ تم نے دیے ہیں۔ یہ بھگوان نے دیے ہیں۔ بھگوان ہی نے عورت کے ساتھ بے انصافی کی ہے۔“

”میں سب جانتا ہوں۔“ درباری نے اپنے آپ کو چھڑانے کی کوشش کرتے ہوئے کہا۔ ”مرد سب سہہ سکتا ہے ، تو میں

برداشت نہیں کر سکتا۔“

”کس کی توہین؟“

درباری نے جواب دینے کی بجائے سیتا کے ٹھوکر ماری اور وہ پیچھے کی طرف جا گری۔ خود وہ لمبے لمبے ڈگ بھرتا ہوا روشنیوں کی طرف نکل گیا۔

سیتا ایک ایسے ڈر سے کانپے جا رہی تھی جو اپنی اس مختصر سی زندگی میں اس نے کبھی نہ دیکھا تھا، جس کا تجربہ اس نے اپنے پتا کی موت پر بھی نہ کیا تھا۔ ماں کی چھاتی میں منہ چھپا کر وہ سب بھول گئی تھی۔ جیسے جلتے ہوئے پھوڑے کے گرد ہلکی ہلکی آنکلیاں پھیرنے سے ایک طرح کا حظ، ایک قسم کا آرام آتا ہے ایسے ہی ماں کے سر پر ہاتھ پھیرنے سے اس کے سارے دکھ دور ہوتے رہے تھے۔ وہیں ریت پر پڑی پڑی سیتا دبے دبے مسکیاں لیتی رہی۔ بیچ میں کبھی کبھی وہ سر اٹھا کر دیکھ لیتی کوئی دیکھ تو نہیں رہا، مدد کے لیے تو نہیں آ رہا، جیسے مصیبت میں پڑی ہوئی عورت کے لیے اس دیش کا ہر نوجوان چلا آتا ہے! سامنے دیے کی لو میں کوئی چیز چمکی۔ سیتا نے اٹھائی تو وہ چاندی کی ڈبیا تھی جو نیچے جا گری تھی اور اب اس میں ریت چلی آئی تھی۔

یہ حقیقت تھی کہ درباری سیتا سے پیار ضرور کرتا تھا لیکن اس حد تک نہیں جس حد تک سیتا کرتی تھی۔ سیتا تو جیسے اس دنیا میں اپنے نام کو بجا ثابت کرنے کے لیے آئی تھی، اور اب اشوک بائیکا میں پڑی دیکھ رہی تھی کوئی ادھر سندیسے

میں انگوٹھی بھینکے ۔ لیکن رام جی کے زمانے سے آج تک بیچ میں کیا کچھ ہو گیا تھا ۔ اب تو انگریزی ” فن “ چلا آیا تھا جس سے درباری پورا لطف اٹھانا چاہتا تھا ۔

گھر میں جالی لگ گئی تھی ۔ تین دن خوب ہی پریشان کرنے کے بعد سکھ ترکھان چھٹی کر گیا تھا ۔ صاف ستھرے برآمدے میں بیٹھے ہوئے درباری خالی خولی نگاہوں سے سڑک کے اس موڑ کو دیکھ رہا تھا جہاں کبھی کاسنی اور کبھی سردئی ، کبھی دھانی اور کبھی جوگیا رنگ لہرایا کرتے تھے ۔ پاس درباری کا بھانجہ ، محمود یا بنواری ، سرکنڈے اور ٹین سے بنے ہوئے ایک بدوضع کھلونے سے کھیل رہا تھا جس سے اس کے ہاتھ کے کٹ جانے کا ڈر تھا ۔ شاید اسی لیے اندر سے ستونستی یا کنیز بھاگی ہوئی آئی اور آتے ہی بچے سے اس کا کھلونا چھین لیا ۔ بچہ رونے مچلنے لگا ۔

” ھے ھے... “ درباری نے احتجاج کیا ، ” کیا کر رہی ہو آپا ؟ “

” تم چپ رہو جی ۔ “ وہ بولی ، ” تم سے ہزار بار کہا ھے مجھے آپا مت کہا کرو ۔ دیدی کہتے کیا سانپ سونگھتا ھے ؟ “

” اچھا جی ، “ درباری بولا ، ” اور اصل بات کی بات ھی نہیں ۔ وہ دیکھو تو کیسے رو رہا ھے ! ایسے تو لارڈ کچنر بھی پورا بیڑہ ڈوب جانے پر نہیں رویا ہو گا ۔ دو اسے کھلونا ۔ “

” کیسے دوں ؟ کہیں آنکھ پھوڑ لے ۔ “

” سب بچے آٹے سیدھے کھلونوں سے کھیلتے ھیں ، کتنوں کی آنکھ پھوٹی ھے ؟ “

”جتنا یہ شیطان ہے کوئی اور بچہ بھی ہے ؟“
 ”سب ماؤں کو اپنا بچہ سب سے زیادہ شیطان معلوم ہوتا ہے۔“

اور محمود یا بنواری بڑی بیزاری سے رو رہا تھا ۔ گھر بھر کو اس نے سر پر اٹھا لیا تھا ۔ درباری نے طاق پر سے جاپانی بلی اٹھا کر دی جو چابی دیتے ہی بھاگنا اور قلابازیاں لگانا شروع کر دیتی تھی ، جسے دیکھ دیکھ کر بچے تو کیا بڑے بھی محظوظ ہونے لگتے تھے ؛ لیکن بچوں کا نہ جانے کیا ہے ، انہیں وہی کھلونا چاہیے جو کسی نے چھینا ہے ۔ درباری نے برے برے منہ بنائے ، کیسے کیسے خو خو ، خا خا کیا ، منہ میں انگلی ڈال کر ہنوسان بنا ؛ پھر جانی وا کر ، آغا— لیکن وہ رو رہا تھا ، اسے اپنا وہی کھلونا چاہیے تھا ۔ درباری کا جی چاہا اسے تھپڑ مار دے ۔ اگر بچے کے اور رونے کا ڈر نہ ہوتا تو وہ ضرور مار دیتا ۔ درباری نے ایک ایک جھلا کر کہا : ”اب بند بھی کر ، سالے...“

اندر سے آواز آئی : ”رونے دے یار۔“
 بچہ رو رہا تھا ۔ آخر دیدی بھاگی آئی ، اٹھے پیروں : ”ہے رام۔“

”ہائے اللہ کیوں نہیں کہتیں ؟“
 ”بھگوان کے لیے تم چپ رہو۔“
 ”خدا کے لیے چپ ہو سکتا ہوں۔“
 پھر ستولتی یا کنیز جیسے کھلونا چھین کر لے گئی تھی ویسے ہی لوٹا بھی گئی : ”لے میرے باپ۔“ اس نے کھاوے

کو بچے کے ہاتھ میں ٹھونستے ہوئے کہا اور پھر جیسے اس کی حالت زار دیکھ بھی نہ سکتی ہو ، اسے اٹھایا ، جھاق سے لگایا ، ہلورے دیے ، قمیص سے اس کا منہ پونچھا ، ناک صاف کی ، چوما چاٹا اور اس کے کہنے کے مطابق ” بڑی ٹھنڈ پڑی ۔“ پھر بہت گالیاں اپنے آپ کو دیں : ” ہائے ، مر جائے ایسی ماں ، نہ رہے اس دنیا میں ؛ لال کو کتنا رلایا ہے...“

اور پھر اپنے پتی یا شوہر کی طرف دیکھتے ہی برس پڑی : ” دیکھو تو کیا مزے سے بیٹھے ہیں ۔“

وہ اٹھ کھڑے ہوئے ۔ خاصے بے مزہ دکھائی دے رہے تھے ۔

درباری بولا : ” اب چاہے ہاتھ نہیں گردن بھی کاٹ لے ۔“

” کاٹ لے ۔“ دیدی بولی ، ” مروں گی میں ۔ تم لوگوں کو اتنا سا بھی وہ نہ ہو گا ۔“

” ہو گا یا نہیں ،“ درباری بولا ، ” کہتے ہیں نادان بھی وہی کرتا ہے جو دانا کرتا ہے ، لیکن ہزار جھک مارنے کے بعد ۔ پہلے ہی چھیننے کی بے وقوفی نہ کی ہوتی ۔“

” ہاں ، میں بے وقوف ہوں ۔“ دیدی کہتی ہوئی بچے کو اندر لے گئی ۔ ” ماں ہونا اور عقل بھی رکھنا دو الگ باتیں ہیں ۔“ اور دیدی کے کاندھے پر سر رکھے بدمعاش مجسود یا بنواری ہنستا ہوا دکھائی دیا ، جیسے اپنی طاقت اور قدردت کو اچھی طرح سے جانتا ہو ۔

جیہی سامنے آرورا سنیا کی طرف سے آنے والے موڑ پر نارنجی سا رنگ دو تین بار لہرایا ۔ درباری نے جلدی سے کپڑے ٹھیک کیے ، سر پر ٹوپی رکھی اور باہر نکل گیا ۔

موڑ پر سیتا کھڑی تھی۔ اس نے ایک بار درباری کی طرف
تسا کا اور بھر پرے دیکھنے لگی۔ اس کی آنکھیں کچھ اور بھی
اندر کی طرف دھنس گئی تھیں، ہلکیں اور بھی نم ہو گئی تھیں۔
”کمہیے حضور... کیا حکم ہے؟“ درباری نے پوچھا۔

سیتا نے کوئی جواب نہ دیا۔ درباری کو یوں لگا جیسے
سیتا کچھ کانپ سی رہی ہو۔ درباری کچھ دیر اس کی طرف دیکھتا
رہا اور بولا: ”اگر چپ ہی رہنا ہے تو پھر...“ اور وہ لوٹنے لگا۔
”سنو۔“ سیتا ایک ایک مڑتی ہوئی بولی: ”مجھے چھا کر
دو۔ اس دن مجھ سے بڑی بھول ہو گئی۔“

درباری نے رک کر اس کی طرف دیکھا: ”اب تو نہیں ہو
گی؟“

سیتا نے نفی میں سر ہلا دیا۔

”جہاں کمہوں گا میرے ساتھ چلو گی؟“

سیتا نے اثبات میں سر ہلا دیا اور منہ پرے کرتی ہوئی
ساری کے ہلو سے اپنی آنکھیں پونچھ لیں۔ درباری کے بدن میں
خون کا دورہ جیسے ایک ایک تیز ہونے لگا۔ اس نے اپنے کھر درے
سے ہاتھ پھیلانے اور سیتا کا نرم سا ہاتھ پکڑتے ہوئے بولا:
”تُو تو ایسے ہی ڈر رہی ہے... تجھے دیکھ کر مجھے ایسا لگتا
ہے جیسے میں کوئی بڑا نیچ آدمی ہوں۔“

سیتا جیسے یہی سنتا چاہتی تھی، بولی: ”نہیں نہیں...
ایسا کیوں؟“

درباری اور سیتا وہیں پہنچ گئے: شیوا جی ہارک میں،
دیوار کے نیچے۔ دن ڈوب چکا تھا۔ آج آسمان پر کوئی بادل بھی

نہ تھا جو زمین کی گولائیوں سے آسمان پر منعکس ہونے والی روشنی کو ادھر زمین پر پھینک دے اس لیے اندھیرے نے جلدی ہی دنیا کو لپک لیا ۔ سامنے مہاتما گاندھی سومنگ پول کے ارد گرد بنے ہوئے جنگلے خاکے بنے اور پھر معدوم ہو گئے۔ درباری کے بڑھتے ہوئے پیار کے سامنے سیتا منفعل سی بیٹھی رہی ۔ درباری ایک دم جھلا اٹھا اور بولا : ” کچھ ہنسو بولو بھی نا ۔“ سیتا کو ہنسنا پڑا ۔

درباری نے سیتا کی کھوکھلی ہنسی کی نقل اتاری اور سیتا سچ سچ ہی ہنس دی ۔ درباری حوصلہ پا کر بولا : ” تمہیں کیا سچ سچ مجھ پر وشواس نہیں ؟ “

” یہ بات نہیں ۔“ سیتا بولی ، ” تم مجھ سے شادی کر بھی لو گے تو مجھے نفرت کی نگاہ سے دیکھو گے ، سمجھو گے میں ایسی ہی تھی ۔“

” نہیں سیتے ، میں نہیں سمجھوں گا۔۔۔ کبھی نہیں سمجھوں گا۔“

جبھی کچھ لوگ ہاتھ میں لوہے کی سلاخیں لیے چلے آئے ۔ درباری چونکا ۔ اس کی تسلی ہوئی جب انہوں نے سلاخیں بریتے میں ماری شروع کر دیں ۔ وہ بیوڑے کے اس دفینے کو دیکھ رہے تھے جو دو ایک دن پہلے انہوں نے بریتے میں دبایا ہو گا اور اب سمندر میں جوار آنے سے پہلے اسے برآمد کرنا ، استعمال میں لانا چاہتے تھے۔ درباری اور سیتا اٹھ کر ذرا پرے ، دیوار کے دوسرے کنارے پر جا بیٹھے ۔ مڑ کر دیکھا تو دیوار کے اوپر بمبئی کے برتن مانجھنے والے راما لوگ بیٹھے تھے اور آپس میں لٹٹھا کر رہے تھے۔ درباری نے دیکھتے ہوئے بھی نہ دیکھنا

چاہا ۔ سیتا گھبرا رہی تھی ، لجا رہی تھی ، پسینے پسینے ہو رہی تھی ۔ وہ مکمل طور پر درباری کے ہاتھوں میں تھی ۔ آج اس کا اپنا کوئی ارادہ نہ تھا ۔ وہ تو کسی روٹھے کو منانا چاہتی تھی اور اس کے لیے کوئی بھی قیمت دینے کو تیار تھی ۔

جیہی کچھ من چلے ” اے مرے دل کہیں...“ گاتے ہوئے پاس سے گزرے ۔ پھر ایک پولیس مین آیا اور درباری مایوس ہو کر اٹھ گیا ۔ اس نے خونیں آنکھوں سے اُرد گرد کے منظر کو دیکھا اور انگریزی میں ایک سوٹی سی گلی دی اور بولا : ”چلو سیتے ، یہاں نہیں ، جوہو چلیں گے۔“

”جوہو ؟“

”ہاں ۔ اٹھو ، کیڈل روڈ سے ٹیکسی لیتے ہیں ۔“

سیتا چپ چاپ اٹھ کر درباری کے ساتھ چل دی ۔

سیتا اور درباری جوہو کے بیچ ادھر ادھر پھر نہ سکتے تھے کیوں کہ اس میں خطرہ تھا ۔ روز کوئی نہ کوئی واردات ہوتی رہتی تھی ۔ ابھی چند ہی دن ہوئے ایک قتل ہوا تھا ۔ چند غنڈوں نے ایک میاں بیوی کو زندگی کے دو کناروں پر جا کھڑا کیا تھا ۔

لیکن اس دن جوہو کے سب ہوٹل ، سب کاٹیج گاہکوں سے بھرے پڑے تھے ۔

کوئی گھنٹے ڈیڑھ گھنٹے کے بعد درباری اور سیتا فورٹ کی طرف جا رہے تھے ۔ راستے میں سیتا کوئی بات کرتی تھی ، درباری کوئی اور ہی جواب دیتا تھا ۔ دیتا بھی تھا تو اکھڑا اکھڑا ، بے تعاقب ۔ زبان میں ایک عجیب طرح کی لکنت تھی ، جیسے کوئی

نشے والے چیز منہ میں رکھ لی ہو جس سے زبان پھول گئی ہو۔
ٹیکسی حاجی علی سے ہوتے ہوئے تاڑ ویو میں داخل ہوئی۔
وہاں سے اوپرا ہاؤس ہوتے ہوئے ہارن بائی روڈ پر جا پہنچی جس
کا نام اب مہاتما گاندھی روڈ ہو گیا ہے۔ ایک ہوٹل پر پہنچتے
ہوئے درباری نے مینیجر سے پوچھا : ”کوئی کمرہ ہے ؟“

مینیجر نے غور سے درباری کی طرف دیکھا جس کے چہرے
سے معلوم ہوتا تھا جیسے کوئی واردات کر کے آیا ہے یا کرنے
جا رہا ہے۔ پیچھے سیٹا کھڑی زمین کی طرف دیکھتے ہوئے
تھرتھر کانپ رہی تھی۔ دونو گناہ کے عادی نہ تھے۔ خام ،
بے رحم فطرت کے ہاتھوں گرفتار وہ دیوانے سے ہو رہے تھے۔
جبھی مینیجر نے پوچھا : ”آپ کہاں سے آئے ہیں ؟“
”جی ؟“ درباری نے ایک ایسی سوچتے ہوئے کہا ، ”اورنگ
آباد سے۔“

”خوب۔“ مینیجر نے پیچھے سیٹا کی طرف اور پھر درباری
کے سبب چہرے کی طرف دیکھتے ہوئے کہا ، ”آپ کا سامان
کہاں ہے ؟“

”جی سامان تو نہیں ہے۔“

”معاف کیجیے۔“ مینیجر نے درباری کی طرف یوں دیکھتے
ہوئے کہا جیسے وہ کوئی نہایت ہی نجس اور لجلجی شے ہو ، اور
پھر بولا ، ”اپنے پاس کوئی روم نہیں۔“

”کیا مطلب ؟ ابھی تو ٹیلیفون پر...“

بیرہ — جو ایک ٹرے پر ویفر ، مونگ کی دال ، سوڈے
کی بوتلیں اور چابی لے کر جا رہا تھا — بول پڑا : ”یہ ہوٹل

عزت والے لوگوں کے لیے ہے ، صاحب ۔“
 درباری کچھ نہ کہہ سکا حالانکہ وہ جانتا تھا ، وثوق سے جانتا تھا ، اس بیرے کا ٹپ ایک روپے سے زیادہ نہ تھا اور قبلہ مینیجر صاحب کی عزت پانچ روپے سے ، اور آج یہ سب کے سب ایک دم نیکی اور عزت اور شرافت کے پتلے بن بیٹھے تھے ۔ وہ عزت اور شرافت کے پتلے تھے یا نہیں ، لیکن ایک بات طے تھی کہ زندگی میں کچھ بھی کر گزرنے کے لیے مشاق ہونے کی ضرورت ہے ۔ نگاہوں میں ایک پیشہ ورانہ جرأت اور بے باکی اور بے حیائی لانی پڑتی ہے جس کے سامنے مددِ مقابل کا اخلاق ، اس کی شرافت اور پارسائی جھوٹی پڑ جاتی ہے ۔ درباری اپنے اندر کہیں کمزور ، کہیں بزدل تھا ۔ وہ ایک ناتراشیدہ ہیرا تھا ۔ لوٹتے ہوئے وہ گالیاں بک رہا تھا ، انگریزی میں ؛ جنہیں وہ ہوٹل کے منتظمین کو سنانا بھی چاہتا تھا اور ان سے چھپانا بھی ۔

” چلو سیتا ، “ درباری نے کہا ، ” پھر کبھی سہی ۔“
 اور دونو ٹیکسی پر بیٹھ کر گھر کی طرف چل دیے ۔

زندگی بے کیف ہو گئی تھی ۔ اتنی ہزیمت کا احساس درباری کو کبھی نہ ہوا تھا ۔ اس کی نگاہوں میں کئی لوگ ہیرو ہو گئے اور بہت سے ہیرو پیروں میں آ گئے ۔
 آج اس کا کہیں جانے کا ارادہ نہیں تھا ، کوئی پروگرام نہیں تھا حالانکہ ایک مبہم سے احساس کے ساتھ وہ دفتر سے جلدی چلا آیا تھا : تھکا تھکا ، ٹوٹا ٹوٹا ، مضطرب سا ۔ اس شام کی

شکست اور بے حرمتی کے بعد ایک تسکین کا سا احساس تھا جو تسکین بھی نہیں تھی - یہ آگ... یا تو پیدا ہی نہ ہوگی - اسی لیے بڑے خیال کو بہت اہمیت دیتے ہیں - یا تو حضرت پیدا ہی نہ ہوں ، اور اگر ہوں تو آپ انسان کی اولاد کی طرح انہیں جھٹک نہیں سکتے ، ان کا گلہ نہیں گھونٹ سکتے کیوں کہ ہر دو صورتوں میں ایسے جرموں کی سزا موت ہے - یہ دماغ کے کسی کونے میں چپکے دبکے پڑے رہیں گے اور اس وقت آئیں گے جب آپ مکمل طور پر نہتے ہوں گے ، بالکل بے دست و پا - غسل دی جانے والی میت کی طرح -

درباری اس وقت برآمدے میں بیٹھا ڈان باسکو کی دیوار کے ساتھ آگے ہوئے پیڑوں کو دیکھ رہا تھا جن کی چھاؤں میں محلے کے امرا کی موٹریں مسرتا رہی تھیں - کچھ تو یہ ان امیر مزدوروں کی تھیں جو گھر سے دفتر اور دفتر سے سیدھے گھر چلے آتے تھے اور بیوی کے ساتھ جھگڑنے ہی سے ان کی بوری تسلی ہو جاتی تھی اور کچھ گاڑیاں ایسے لوگوں کی تھیں جنہوں نے انہیں چلتے پھرتے قحبہ خانے بنا رکھا تھا - ان کے ڈرائیوروں کو سیرِ شام گاڑی چمکانے اور چپ رہنے کی تنخواہ چپکے سے دے دی جاتی تھی - یہ پیرہ نمبر ۲۸ تھے -

درباری نے کھینچ کھانچ کر اس دن ہوٹل میں پیدا ہونے والی مایوسی کا کار میں افزائش پانے والی آمید سے تعلق پیدا کر لیا ، لیکن کیا فائدہ ؟ آمید کو چمکانے دسکانے سے کار تھوڑے ملا کرتی ہے ؟ باپ ، گردھاری لال مہتا ، تو پیسے کو ہوا بھی نہیں لگواتے تھے - اگلے جنم میں بھی سانپ بن کر دفینے

پر بیٹھ جانے کا ارادہ تھا ۔

صالح بھائی یا سرداری لال مع اپنے بیوی بچوں کے اپنے گھر چلے گئے تھے ۔ پیچھے ٹھنڈے بازوؤں والی بے چاری بھابی رہ گئی تھی جس کی بھیسا سے تکرار رہتی تھی ۔ وہ کہتی تھی : ” تم میں نقص ہے ۔“ اور وہ کہتے : ” تم میں ۔“ وہ کہتی : ” تم ڈاکٹر کو دکھاؤ ۔“ وہ کہتے : ” تم اپنا معائنہ کراؤ ۔“ اور ناپید بچے مایوسی سے انہیں دیکھتے رہتے اور اپنا سر پیٹ لیتے ۔ درباری مکمل طور پر بور ہو چکا تھا ۔ وہ جانتا تھا اور تھوڑی دیر گھر میں رہے گا تو ماں شادی کی باتیں کرنے چلی آئے گی ، اور وہ شادی نہیں کرنا چاہتا تھا ۔ ہاں ، کچھ دن تو زندگی دیکھ لے ، آخر تو ایک نہ ایک دن ہر کسی کی شادی ہونی ہی ہے ۔

کس کے ساتھ شادی ؟ سیتا لپک کر اس کے دماغ میں آئی تھی ۔ سیتا ویسے ٹھیک تھی لیکن شادی کے سلسلے میں نہیں ۔ وہ بہت ایثار والی لڑکی تھی ۔ شکل و صورت سے بھی بری نہ تھی لیکن بیوی ؟ بیوی کوئی اور ہی چیز ہوتی ہے ۔ اسے کچھ تو چلبلا ہونا چاہیے ، ادھر ادھر جھانکنا چاہیے تاکہ مرد کان سے پکڑ کر کہے : ” ادھر ۔“ اور پھر بدھوا کی بیٹی ! مرد سے یوں چٹتی ہے جیسے وہ اس کا شوہر نہیں باپ ہے ۔

۔۔ میں کہاں کرائے آگھتا پھروں گا ؟

ہاں تھوڑی دیر کے پیار کے لیے سیتا سے اچھی کوئی نہیں ۔

کیا جسم پایا ہے !

جبھی مصری دکھائی دی اور بیل دکھائی دیا ۔

مصری دور ہی سے ”بابو جی“ کی طرف انگلی کرتی ہوئی آ رہی تھی اور بیل وہیں سے غوں غوں ، غاں غاں کرتا ہوا ہمک رہا تھا ۔ پھر یکایک بیل میں زندگی اچھلی ، جیسے گیند زمین میں سے اچھلتا ہے اور مصری کو سنبھالنا مشکل ہو گیا ۔ آج بیل خدا کے نہیں انسان کے لباس میں تھا ۔ ایک میلی سی بنیان پہن رکھی تھی ۔ ہاں ، نیچے اللہ ہی اللہ تھا ۔ پاس آتے ہی بیل نے دونو ہاتھ پھیلا دیے ۔ کینہ ! جیسے میں اس کے اسے کمرے لیے ہی تو کھڑا ہوں ، جیسے اندر جانا اور باہر آ کر اس کے حضور باجگذاری کرنا اس کے صبر کی آخری حد ہے ۔

درباری کمرے لے کر باہر آیا تو آج پہلی بار اسے خیال آیا : مصری ایک عورت ہے اور بیل اس کا بچہ ، اور یہ سب کتنا مقدس ہے ۔ غریب لوگوں میں باپ ہوتا تو ہے ، مگر محض تکلف کی چیز ۔

جبھی درباری کا دماغ تیزی سے چلنے لگا ۔ وہ ایک دائرے میں گھومتا تھا اور گھوم پھر کر وہیں آ جاتا تھا ۔ پھر کوئی کشف کی سی کیفیت ہوئے لگی ، آنکھیں پھیلنے اور سمٹنے لگیں ۔ درباری لال نے آج وہیں سے کمرے بیل کو دے دیا تھا ۔ جانے کیا پاپ تھا جو آج درباری بیل کو گود میں نہیں لے رہا تھا ، جیسے وہ شرمسار رہا تھا ؛ لیکن وہ ربڑ کی گیند ۔ بیل ۔ جیسے دیوار کے ساتھ لگ کر پھر لوٹ آنا ۔ یہ نہیں کہ آج اسے کمرے نہیں چاہیے تھا ، اسے کمرے بھی چاہیے تھا اور آسمان کی بادشاہت بھی ۔ بیل حیران ہو رہا تھا : آج یہ بابو مجھے لیتا کیوں نہیں ؟

”آج تم نے کتنے پیسے بنائے ہیں ، مصری ؟“ درباری نے پوچھا ۔

”یہی کوئی چودہ آنے ۔“

”کیوں ، صرف چودہ آنے کیوں ؟“

”آج میرا مرد ناگ پاڑے چلا گیا تھا ۔“

”تیرا مرد ؟“ درباری نے حیران ہوتے ہوئے کہا ، ”تم

نے کوئی مرد کز لیا ہے ؟“

مصری ہنسی اور بیل کو دونوں بازوؤں میں تھام کر اونچا ، درباری لال کے برابر ، کرتے ہوئے بولی : ”یہ ہے میرا مرد ، میرا کھاؤ مرد ۔ اسے آج اس کی موسی پارلے کی چونا بھٹی لے گئی تھی ۔ یہ بنیان رہی جو یہ ہل کٹ پہنتا ہی نہیں ۔ یوں کندھے جھٹکتا ہے جیسے پوری دھرتی کا بوجھ لاد دیا ۔“ درباری سمجھا اور ہنسنے لگا ۔ ابھی تک وہ بیل کو اپنے ہاتھوں میں نہیں لے رہا تھا اور بیل کمرے وغیرہ سب بھول کر شور مچا رہا تھا ۔

مصری بولی : ”ننگا رہنے کی عادت پڑ گئی تو بڑا ہو کر کیا کرے گا ؟“

”یہ ایسے ہی پیارا لگتا ہے ، مصری ۔“

بیل جیسے ہمک ہمک کر کہہ رہا تھا : ”جھوٹ ! پیارا لگتا ہوں تو پھر لیتے کیوں نہیں ہو ؟“ اور اب تو وہ بہت ہی شور مچانے لگا تھا : ”ہو ، ہو ، ہو ۔“

”بیل ہوتا ہے تو تم کتنا کما لیتی ہو ؟“ درباری نے پوچھا ۔

”یہ ؟“ مصری بیل کو نیچے کرتے ہوئے بولی ۔ اس کے

ہازو تھک گئے تھے۔ ” یہ ہوتا ہے تو مجھے تین بھی مل جاتے ہیں ، چار بھی مل جاتے ہیں ۔“

درباری نے اپنی جیب سے دس روپے کا نوٹ نکالا اور مصری کی طرف بڑھایا ۔

” یہ کیا بابو جی ؟ “ وہ بولی اور اس کا چہرہ سرخ ہونے لگا ۔

” تم لو نا ۔“ درباری بولا اور پھر ادھر ادھر دیکھ کر

کہنے لگا ، ” جلدی سے لے لو ، نہیں کوئی دیکھ لے گا ۔“

مصری نے ادھر ادھر دیکھا ۔ اب اس کا چہرہ قرمزی ہو گیا

تھا ۔ اس نے جلدی سے دس کا نوٹ لیا اور اپنے نیفے میں آڑس لیا

اور اس فقرے کا انتظار کرنے لگی جو اب وہ سال میں مشکل سے

تین چار بار سنتی تھی ۔ لیکن مصری کا رنگ سیاہ ہو گیا جب

اس نے درباری کی بات سنی :

” تم تو جانتی ہو مصری ، “ ، درباری بولا ” میں اس

سے کتنا پیار کرتا ہوں ۔ بیل سے ۔ اگر تم اسے ایک دن کے

لیے مجھے دے دو...“

مصری کچھ نہ سمجھی ۔

درباری نے کہا : ” میں اسے کلیجے سے لگا کے رکھوں گا ،

مصری ۔ ایک ماں کی طرح ، تمہاری طرح ۔ یہ مجھے اتنا اچھا

لگتا ہے کہ ۔ بہت ہی اچھا لگتا ہے ۔“ اور درباری نے ہاتھ

بڑھا کر بیل کو لے لیا ۔

بیل ایک دم خوشی سے اچھل گیا ۔ درباری کی کود میں

آتے ہی اب وہ کمرروں کے لیے گردن کو یوں ادھر ادھر گھماتے

لگا جیسے مور چلتے وقت اپنی گردن کو ہلاتا گھاتا ہے ۔ پھر اس کے گول گول ، گدراٹے ہوئے بازو کسی سائیکل کی طرح سے چلنے لگے۔ درباری نے کمرے کے کچھ دانے بیل کے منہ میں ڈال دیے جنہیں لیتے ہی وہ عام طور پر ماں کی طرف لپکا کرتا تھا ۔ لیکن آج وہ درباری ہی کے بازوؤں میں شیطانی حرکتیں کرتا رہا ۔ کبھی کہتا : چھوڑ دو ، نیچے آتار دو ۔ کبھی : پکڑ لو ، چھاتی سے لگا لو ۔ بیچ میں اس نے ماں کی طرف دیکھا ، ہنسا بھی لیکن منہ درباری کی طرف کر لیا ؛ ماں کو چڑانے لگا ، جیسے درباری کو چڑایا کرتا تھا ۔

مصری ابھی تک بھونچکی کھڑی تھی اور غیر یقینی انداز سے باپ بیٹے کی سی دونوں ہستیوں کو دیکھ رہی تھی ۔
 ” کہیں آپ کے کپڑے خراب کر دیے تو ؟ “
 ” تو کیا ہوا ؟ “ درباری نے کہا : ” بچوں کی ہر چیز امرت ہوتی ہے ۔ “

مصری کی آنکھیں نم ہو گئیں ۔ پہلے اس نے سوچا تھا : ’ زندگی میں بہت ہی نایاب چیز ، تھوڑی دیر کے لیے اسے مرد مل گیا ۔ ‘ اب اس نے سوچا : ’ میرے بچے کا باپ مل گیا ۔ ‘ اور پہلی چیز سے دوسری کتنی بڑی تھی !

” میں اسے کھلاؤں گا ، پلاؤں گا ، مصری ۔ “ درباری نے وعدہ کیا ، ” تم رات دس بجے کے قریب اسے لے جانا ۔ “
 ” جی اچھا ۔ “ مصری نے سر ہلا دیا ۔

مصری چلی ، پھر رک گئی ۔ مڑ کر بچے کی طرف دیکھا جو درباری کے بازوؤں میں کھیل رہا تھا اور اپنے ارد گرد

درباری کی بند مٹھی کو کھولنے کی کوشش کر رہا تھا اور اس کے نہ کھلنے پر جھلا رہا تھا ۔ مصری نے آواز بھی دی ، بیل نے دیکھا بھی مگر اسے آج کسی بات کی پروا نہ تھی ۔ باپ کی پروا نہ تھی تو ماں کی بھی نہیں ۔

مصری پھر چلی لیکن جیسے اس کا دل وہیں رہ گیا ۔ رک کر پھر دیکھنے لگی اور جب اسے اس بات کی تسلی ہو گئی کہ بیل رہ لے گا تو وہ جلدی جلدی چلی گئی ۔ کچھ دور جا کر اس نے نیفے میں سے دس کا نوٹ نکالا اور اس کی طرف یوں دیکھا جیسے کوئی اپنے شوہر کی طرف دیکھتی ہے !

درباری بیل کو لیسے اندر آیا ۔ بیل کو کمرے کی بہت سی چیزوں میں دلچسپی پیدا ہو گئی ۔ ہر چیز اس کے لیے نئی تھی ۔ ہر شے کو وہ منہ میں ڈال کر ایک نیا تجربہ کرنا چاہتا تھا ، ایسا تجربہ جس کی کوئی حد نہیں ، ایسا سواد جس کی کوئی سیما نہیں ۔ جبھی ماں اندر چلی آئی اور درباری کے ہاتھ میں بچے کو دیکھ کر حیران ہو اٹھی ۔ ناک پر انگلی رکھتی ہوئی بولی :

” ہائے رام ، یہ کیا ؟ “

” بیل ، مار ! مصری کا بیٹا ۔ “ درباری بولا ، ” مجھے بڑا پیارا لگتا ہے ۔ “

” اس کی ماں کہاں ہے ؟ “

” گئی ۔ میں نے تھوڑی دیر کھیلنے کو لے لیا ہے ، آدھار ۔ ایک بار پیدا کر دیا ، پھر ماں کا کیا کام ؟ “ درباری نے ماں کی طرف دیکھتے ہوئے کہا ۔

” جا رہے جا ۔ “ ماں بولی ، ” چھ آٹھ مہینے تک ہی ماں

کی جرورت ہوتی ہے ، پھر اپنے آپ تیرے ایسے لونٹھے بن جاتے ہیں ۔“

” اچھا ماں ،“ درباری نے کہا ، ” میں اسے ہوو ار کالج کے سامنے والے میدان میں لے جاؤں گا ، جہاں پاس ہی مجھے جگ موہن کی کتابیں بھی لوٹانی ہیں ، تو ذرا اسے پکڑ ۔“

” ماں نے جھرجھری لی : ” ہا ۔ گندا ۔“ اور ہاتھ ہلاتے ہوئے بولی ، ” میں تو اسے ہاتھ نہیں لگاتی ۔“

بھابی ، جو کچھ دیر پہلے آکھڑی ہوئی تھی ، بولی : ” اتنا ہی شوق ہے تو اپنا ہی کیوں نہیں لے آتے ؟ شادی کر لیتے !“

” نہیں ،“ درباری نے بھابی پر چوٹ کرتے ہوئے کہا ، ” مجھے دوسروں ہی کے بچے اچھے لگتے ہیں ۔“

بھابی نے ٹھنڈی سانس لی : ” اب بھگوان نہ دے تو کوئی کیا کرے ؟“

درباری نے بیل کو نیچے فرش پر بٹھا دیا جہاں اس کی توجہ جرمن سلور کے ایک چمچے نے اپنی طرف کھینچ لی تھی ۔

درباری خود اندر چلا گیا اور بیل چمچے کو منہ میں ڈالتا ، چوستا رہا ۔ شاید وہ کچھ اور بھی دانت نکال رہا تھا ۔

ایکا ایکی بیل کو اپنا آپ اکیلا محسوس ہوا ۔ اس نے اپنے ہاتھ پہلے مارے پھر بھابی کی طرف پھیلا دیے ۔ ماں تو چھی چھی کرتے ہوئے اندر چلی گئی ، بھابی ایک لمحے کے لیے ٹھٹکی ، پھر جیسے اندر کے کسی آبال نے اسے مجبور کر دیا اور لپک کر اس نے بیل کو آٹھا لیا اور اسے سینے سے لگا کر ہلنے لگی جیسے کسی اپار سکھ اور شانتی کے جھولے میں پڑی ہے ۔ بیل

اسے گندہ نہیں لگ رہا تھا ۔ من ہی من میں اس نے بیل کو نہلا دھلا کر ایک بھکارن کے بیٹے سے کسی رانی کا بیٹا بنا لیا تھا اور اندر ہی اندر اس نے سینکڑوں ریشمی اور سوئی فراک بنا ڈالے تھے اور سوچ رہی تھی : ’ اتنا خوبصورت ہے ، میں اس کے لیے لڑکیوں والے کپڑے بنواؤں گی ۔ ‘

اندر پہنچ کر درباری نے سوٹ کیس نکالا ، اس میں کچھ کپڑے رکھے اور پھر اس کے اوپر ٹیگور ، پریم چند اور لارنس کی کچھ کتابیں ۔ پھر دھب سے سوٹ کیس بند کیا اور بیٹھک کی طرف آدھا ۔

بیٹھک میں پہنچا تو بیل ہمیشہ کی طرح چھاتیوں میں سر دیے ہوئے تھا ۔ درباری کے پہنچتے ہی اس نے منہ نکالا ، ایک فاسخ کی طرح درباری کی طرف دیکھنے لگا ، پھر اگلے ہی بل ، جانے کس جذبے ، کس گنتی سے اس نے اپنے پورے پر درباری کی طرف پھیلا دیے ۔ درباری نے بڑھ کر ایک ہاتھ میں بیل کو آٹھایا ، دوسرے میں سوٹ کیس تھاما اور ” اچھا بھابی ! “ کہہ کر باہر نکل گیا ۔

دادر پہنچ کر ریڈی سیڈ کپڑوں کی دکان سے درباری نے بیل کے لیے ایک قمیص خریدی اور ساتھ ایک نکر بھی ۔ قمیص تو جیسے تیسے بیل نے پہن لی لیکن نکر پہنتے وقت اس نے باقاعدہ شور مچانا ، چیخنا چلانا شروع کر دیا تھا ۔ جتنی دیر وہ کھڑا رہا برابر اپنی ٹانگوں سے سائیکل چلاتا رہا ۔ ابھی ہکا پھر گرا ۔ درباری ایک ہاتھ سے پکڑتا تو وہ دوسرے ہاتھ کی

طرف لڑھک جاتا اور پھر منہ اٹھا کر درباری کی طرف حیرانی سے دیکھتا ، جیسے کہہ رہا ہو : عجیب آدمی ہو ! ایک بچہ بھی پکڑنا نہیں آتا ۔

پھر ایک ایک بجلی کے ایک ققمے نے اس کی توجہ اپنی طرف کھینچ لی ۔ وہ اوپر کی طرف ہمکا ، بجلی کے ڈر سے درباری نے ہاتھ اوپر کیا ہی تھا کہ بیل نے پاس چلتے ہوئے ٹیبل فین کی جالی میں اپنی انگلی جا ڈالی ۔ دکاندار نے لپک کر ہاتھ ہٹا لیا نہیں تو جناب کی انگلی آڑ گئی تھی ۔ جھٹکے سے ہاتھ پرے کرنے پر اس نے رونا شروع کر دیا اور جب درباری نے اسے گود میں اٹھایا تو وہ شکایت کے لمحے میں پہلے درباری اور پھر دکاندار کی طرف دیکھ رہا تھا ، اور اس کی طرف ہاتھ اٹھا کر جیسے کہہ رہا تھا : اس نے مجھے مارا !

ٹیکسی میں بیٹھتے ہی بیل کچھ جھلا سا گیا ۔ دراصل اسے نکر کی وجہ سے تکلیف ہو رہی تھی ۔ وہ ”زندگی بھر“ یوں کسا نہ گیا تھا ۔ درباری نے اسے سیٹ پر بٹھانے کی کوشش کی لیکن وہ تکلے کی طرح اکڑ گیا جیسے کہہ رہا ہو : تم گاڑی پر بیٹھو ، میں تم پر بیٹھوں گا ۔ نہیں مجھے لے کر چلو بازار میں جہاں لوگ آ جا رہے تھے ۔ پھر اس نے زور سے اوپر نیچے ہو کر آخر نکر نکال ہی دی اور اس پہ کودتے ہوئے اسے چر مرر کر دیا کہ کوئی استری اس کے بل نہ سیدھے کر سکتی تھی اور اب ، نکر نکال دینے کے بعد ، وہ خوش تھا ۔ ایک عجیب قسم کی آزادی کا احساس ہو رہا تھا اسے ، جب وہ کپڑی میں کھڑا ساری دنیا کو دیکھ اور دکھا رہا تھا ۔

درباری جب سیتا کے ہاں پہنچا تو وہ گھر پر نہ تھی ۔
درباری نے سر پیٹ لیا ۔ ماں نے بتایا وہ پر بھا دیوی میں کد
سے ملنے گئی ہے ۔ پر بھا دیوی کا علاقہ کوئی دور نہ تھا لیکن
کد کے گھر کا کیسے پتا چلے ؟ پوچھتا تو ماں کہتی : کیوں ،
کم کیا ہے ؟ اس لیے خاموش ہی رہنا اچھا تھا ۔

اس پہ ایک اور مصیبت ۔ ماں بتانے لگی : ” پہلے مالے پہ
رہنے والے سندھی نے ’ نوٹس ‘ دے دیا ہے ۔ ” نوٹس دے دیا
ہے تو وہ کیا کرے ؟ اس وقت تو حالات نے اسے نوٹس دے
دیا ہے ۔ کچھ دیر بیٹھا وہ ماں کی بوڑھی باتیں سنتا رہا اور بتاتا
رہا یہ بیل اس کا بھانجا ہے ، بڑا پیارا دلارا بچہ ہے ، لیکن
ماں کو جیسے کوئی دلچسپی نہ تھی ۔ اس نے صرف ایک بار
کہا : ” کیوں رے ؟ ” بیل نے جواب بھی دیا لیکن ماں نے
آگے بات نہ چلائی ۔ بیل کو ماں کی بولی معلوم تھی لیکن ماں
بیل کی بولی بھول چکی تھی ۔ وہ اپنے رونے لے بیٹھی : ” کیٹی
کہتی ہے ہر سال اتنے پیسے مرمت پر لگایا کرو ۔ اب بھلا کوئی
روٹی کھائے کہ مرمت کروائے ؟ کیا کیا کانوں پاس ہو گئے
ہیں ۔ کانگریس سرکار تو ڈوبنے کو آئی ہے ۔ اسٹ گرہی میں کیا
ہو گا ؟ میں تو جگادھری لوٹ جاتی ہوں ۔ تم شادی کب
کرو گے ؟ ”

کوئی ہی دیر میں ماں بور ہو گئی ۔ ہاں ، ماں بور ہو
گئی ، بولی : ” سیتا پتہ نہیں آتی ہے کہ نہیں آتی ، تم ٹیکسی
پر تو آئے ہی ہو ، مجھے ذرا مام تک چھوڑ دو ۔ ”
” میں مام کی طرف نہیں جا رہا ، ماں جی ۔ ”

”کدھر جا رہے ہو ؟“

”شہر کی طرف۔“

”ٹھیک ہے ،“ ماں بولی ، ”وہاں بھی پریل کے پاس
مجھے کام ہے ۔ ہنڈولے آ رہے ہیں نا ، مجھے مولی خریدنی ہے ۔
مولی جانتے ہو کیا ہوتی ہے ؟“

درباری سٹپنا کر رہ گیا ۔ بیل تنگ کرنے لگا تھا ۔ اس پر
باہر ٹیکسی کا میٹر چڑھ رہا تھا ۔ اسے کچھ نہ سوجھا تو دل
ہی دل میں ماتھے پہ ہاتھ مار کر بولا : ”چلو ماں جی میں
آپ کو پاریل چھوڑ دوں ۔ راستے میں کد کا گھر ہے نا ؟“
”ہے تو ،“ ماں آٹھتے ہوئے بولی ، ”پر آگ لگے ۔ یہ
بازار بمبئی کے ۔ بیس بار گئی ہوں تو بیس بار ہی گھر بھول
گئی۔“

”چلو اکیسویں بار بھی بھول جانا ۔“

”پر تم — میتا کو لے کہاں جا رہے ہو ؟“

”دیدنی کے پاس...کہا نا۔“

”سنا ہے وہ مسلمان ہے ؟“

”کیا بات کرتی ہیں ، ماں جی ؟“ درباری نے جیسے کسی
گرتے ہوئے پہاڑ کو تھام لیا ، ”ستونتی نا اگر کسی مسلمان
عورت کا نام ہو سکتا ہے ؟“

اس سے پہلے کہ ماں پورے طور پر درباری پر مسلط ہو
جائے ، میتا چلی آئی — بہار کے ایک جھونکے کی طرح دامن میں
ہتے ہی ہتے ، بھول ہی بھول لیے ۔ اس نے آٹن گرے رنگ
کی چولی چست کی ہوئی تھی اور بیگمی چاولوں کے کار کی سی

ہینڈ لوم ساڑھی لیٹ رکھی تھی جو جسم کے سارے خطوں کو ایک آزاد ، ایک طوفانی سے بہاؤ میں لے آئی تھی ۔ خود وہ بہار کا جھونکا تھی لیکن درباری کے لیے بت جھڑ کا پیغام ۔ اس کے اندر کے بھول پتے ایک ایک کر کے خشک ہونے ، گرنے اور کچھ آندھیوں کے ساتھ اڑنے لگے ، اور جو ڈال پہ رہ گئے تھے سوکھ کر آپس میں ٹکرانے ، دل کو دھڑکانے لگے ۔

سیتا نے آتے ہی پہلے بیل کو دیکھا اور آنکھیں پھیلانیں :
 ” کس کا بچہ ہے ؟ “ اور پھر لپک کر بچے کے پاس جا پہنچی ۔
 ” ہئے ، کتنا پیارا ہے ، بیلو سا ۔ “
 ” ہاں ، “ درباری نے کہا ، ” بیل ہی اس کا نام ہے ۔
 تمہیں کیسے پتا چلا ؟ “

” مجھے کیا معلوم ؟ “ سیتا نے تالی بجاتے ، بیل کو اپنی آغوش میں بلاتے ہوئے کہا ، ” پھر بچے کی شکل ہی سے اس کے نام کا پتا چل جاتا ہے ؛ تمہیں نہیں چلتا ؟ “

بیل نے پہلے شک و شبہ کی نظر سے سیتا کی طرف دیکھا اور پھر مسکرا دیا ، جیسے برسوں سے جانتا ہو اور پھر ترازو کے انداز میں بازو اٹھا دیے ۔ سیتا نے اسے اٹھا لیا ، چھاتی سے لگا لیا اور سب عورتوں کی طرح تھوڑا جھول گئی ۔ بس رشتہ قائم ہوتے ہی بیل نے چھوٹی الماری پر پڑی ہوئی کسی ٹوکری کی طرف اشارہ کیا اور ” او... او... “ کرنے لگا ، جیسے کہہ رہا ہو : اس میں کچھ ہے ، میرے لیے !

درباری کی نگاہوں میں خواب تھے ، اور جب سیتا نے دیکھا تو اس کی نظروں میں سیجی تھیں اور بچے ۔ شاید بیل سیتا کی

آنکھوں میں سے منعکس ہو رہا تھا۔ درباری نے کچھ آتاو لے ہو کر کہا : ” گھنٹے بھر سے میں تمہاری راہ دیکھ رہا ہوں ، دیدی نے بلوایا ہے ۔“

سیتا نے ماں کی طرف دیکھا : ” ماں ؟ “

” ہاں بیٹا ۔“ ماں نے اجازت دیتے ہوئے کہا ۔

” ٹھہرو... میں اس کے لیے کچھ بسکٹ...“

درباری نے اور بے صبری سے کہا : ” ہوتے رہیں گے ، تم

چلو ۔ میرے پاس اتنا سا بھی وقت نہیں ہے ۔“ اور سیتا

بیل کے گال اپنے گال سے رگڑتی ہوئی چل دی ، سکھتی ہوئی :

” اے تُو تو تھوتا سا ، موتا سا ، کوتا سا بیلو ہے ۔“

اور سیتا دل میں اتنا سا بھی وسوسہ لیے بغیر چل دی ۔

باہر ٹیکسی کو دیکھتے ہوئے بولی : ” اس میں چلیں گے ؟ “

درباری نے سر ہلا دیا ۔ ٹیکسی ڈرائیور ، جو بے کیف ہو

رہا تھا ، خوش ہو گیا ۔ پیچھے کی طرف لپک کر اس نے ٹیکسی

کا دروازہ کھولا اور بیل اور سیتا اور آخر درباری بیٹھ گئے ۔

جبھی سیتا کی نگاہ سوٹ کیس پر پڑی ، ایک شک کی پرچھائیں

اس کے چہرے پر سے گزری ۔ ” یہ سوٹ کیس ؟ “

” ہاں ۔“ درباری نے کہا ۔

” دیدی کے ہاں جا رہے ہو ؟ “

” کمپن بھی جا رہا ہوں ، تمہیں اس سے کیا ؟ “ اور پھر

ایک خشنک نگاہ سیتا پر پھینکتے ہوئے بولا ، ” تم نے کہا

نہیں تھا جہاں بھی لے جاؤ گے ، جاؤں گی ۔“

سیتا کو کچھ باتیں سمجھ میں آنے لگیں ۔ درباری کے چہرے

کی رنگت ، سوٹ کیس ، بچہ - اس نے ڈر کے عالم میں بیل کو سیٹ پہ بٹھا دیا اور نتھنے پھلاتی ہوئی بولی : ”ہاں ، کہا تھا ۔“ سیتا نے پھر ایک تیز سی نظر درباری پر پھینکی اور پھر اپنی نگاہیں چرا لیں ۔ اسے اپنا آپ جیسے کچھ گندا لگا ۔ ساری کے پلو سے اس نے اپنا لال ہوتا ہوا چہرہ ہونچھا ۔ درباری نے خمار آلود نگاہ سیتا پر پھینکنے ہوئے کہا : ”سیتا ! تم پھر لگی ہو اس دن کی طرح کرنے ۔“

سیتا ڈر گئی ۔ ”نہیں تو ۔“ وہ بولی ۔

ٹیکسی حاجی علی کے پاس سے جا رہی تھی ۔ آج سمندر کا وہی رنگ تھا جو مون سون سے پہلے ہوتا ہے : میلا کچھلا ، کندہ اور گیلا ۔ شاید دور کہیں برسات شروع ہو چکی تھی اور بے شمار گندے نالے اور ندیاں سمندر میں پڑ رہی تھیں ۔

پھر وہی سفر : تاڑویو ، اوپرا ہاؤس ، مہاتما گاندھی روڈ ، فلورا فاؤنٹین اور ایک ۔ ہوٹل ۔ آج وہ ہوٹل نہیں تھا جہاں اس دن گئے تھے ۔

سامنے ایک بیرہ کھڑا تھا ۔ درباری ، سیتا اور بیل کو دیکھ کر لپکا ۔ بڑی عزت ، بڑے ہی احترام کے ساتھ اس نے ٹیکسی کا دروازہ کھولا ۔ درباری آٹرا ، ٹیکسی والے کو پیسے دیے اور پھر بیرے کو سوٹ کیس اتارنے کا اشارہ کیا ۔ سیتا آتری ۔ اس کی آنکھیں جھکی جھکی سی تھیں اور بیل کو اپنے بازوؤں میں لینے سے جیسے اسے کچھ تامل ہو رہا تھا ۔

”آٹھاؤ نا ۔“ درباری نے بیل کی طرف اشارہ کرتے ہوئے

کہا ، ”بچہ ہمیشہ عورت آٹھاتی ہے ۔“

سیتا نے کچھ بے بسی کے عالم میں بیل کی طرف دیکھا جسے وہ اب بھی آٹھانا نہ چاہتی تھی لیکن درباری اور اس کے غصے سے ڈرتی تھی ، مرد اور اس کی وحشت سے خائف تھی ۔ اس نے بیل کو آٹھا تو لیا لیکن اس سے پیار نہ کر سکتی تھی ۔ اسے چکے چکے ، کھٹے کھٹے ، گندے گندے ڈکار سے آنے لگے تھے ۔

ہوٹل اوپر تھا ۔ درباری نے یہ بھی تو نہ پوچھا : کرہ ہے؟ اب کوئی ضرورت نہ تھی ۔ وہ اپنی نگاہوں میں وہی پیشہ ورانہ بے باکی پیدا کر چکا تھا جس کی اب ضرورت بھی نہ تھی ۔ سیتا نے دیکھا : سیڑھیوں پر جیسے کسی نے تیل اور گھی کے ڈرم کے ڈرم لڑھکا رکھے ہیں ۔ رسہ ، جس کی مدد سے نہ جانے کتنے لوگ اوپر کئے تھے ، ہاتھوں کے لگنے سے میلا اور گندہ لگ رہا تھا ۔ پوری فضا سے کسی باسی وینی کی بو آ رہی تھی ۔

رسے کو ہاتھ لگائے بغیر ہی سیتا درباری کے پیچھے پیچھے اوپر پہنچ گئی ۔

مینيجر صاحب نے تینوں کو آتے دیکھا تو ان کے چہرے پر ایک عجیب مقدس سی چمک چلی آئی ۔ وہ عجلت سے کونٹر کے پیچھے سے نکلا اور دونو ہاتھ کرے کی طرف سویپ کرتے ہوئے بولا : ” ویلکم سر ۔“ آج سب کروڑ کے دروازے سیتا اور درباری پر کھلے تھے ۔

درباری نے مینيجر سے کہا : ” ہم بلی مورا سے آئے ہیں اور اس وقت ٹرانزٹ میں ہیں ۔ رات گیارہ بجے والی پنجاب میل سے

آگرے جائیں گے جہاں تاج محل دیکھیں گے جو شاہ جہان نے اپنی چہیتی ممتاز کے لیے بنوایا تھا ۔ دراصل اسے ممتاز سے اتنی محبت نہ تھی جتنا جرم کا احساس تھا کیوں کہ اس سے اس نے سولہ اٹھارہ بچے پیدا کیے تھے اور اپنی اس زیادتی کا اسے صلہ دینا چاہتا تھا ۔“ پر ان باتوں کی ضرورت ہی نہ تھی ۔ مینیجر ’سر، سر‘ کرتا رہا ۔ ضرورت پڑنے پر ہنستا بھی ، ضرورت سے زیادہ بھی ہنستا ، سر بھی ہلاتا ، جھک جھک کر آداب بھی بجا لاتا ۔

رجسٹر پر دستخط کرنے کے بعد درباری کمرے میں پہنچا تو بیل کے ہاتھ میں بسکٹ تھے ۔

”یہ کس نے دیے ؟“

”بیرے نے ۔“ سیتا بولی ۔

”اور یہ ۔ آٹس کریم کی کون ؟“

”پڑوس کا ایک سہان دے گیا ہے ۔“

اور بیرہ بچے کے لیے کٹوری میں دودھ لا رہا تھا ، جیسے

وہ صدیوں سے بیکار تھا اور آج ایک ایسی کوئی کام ، ایسا

روزگار مل گیا تھا جو کبھی ختم ہونے والا نہ تھا ، جس میں

کبھی چھٹی نہیں ہوتی ، جس کے سامنے ٹپس کی آمدنی اور پگار

کوئی معانی نہ رکھتے تھے ۔ وہ خوش تھا اور دودھ کی کٹوری

ہاتھ میں تھامے ہوئے وہ یوں کھڑا تھا جیسے وہ کسی کو نہیں

کوئی اسے سمون کر رہا ہے ۔ وہ جانا ، ٹلنا نہ چاہتا تھا ۔

”اچھا بیرہ ،“ درباری نے بے رحمی سے بیرے کو جھٹکتے

ہوئے کہا ، ”ہم تھک گئے ہیں ۔ دیکھو نا ، کب سے چلے

ہیں ؛ اب تھوڑا آرام کریں گے ۔“

”جی !“ پیرا بولا ، ”میری جرورت پڑے صاحب ...“
درباری نے کھٹ سے دروازہ بند کر لیا اور اندر سے چٹخنی
چڑھا دی ۔ وہ سچ مچ تھک گیا تھا ۔ اس نے ایک گہرا سانس
لیا اور جا کر بستر پر بیٹھ گیا ۔ اسے سیتا کا بیل کو دودھ پلانا
برا لگ رہا تھا لیکن وہ کچھ کہہ نہ سکتا تھا ۔ کہتا تو برا
لگتا ۔ بہت ہی برا ۔

جبھی اپنے کھنڈرے پن میں بیل نے کٹوری کو ہاتھ مارا
اور دودھ نیچے گر گیا ۔ ”ہات ! گندا کہیں کا ۔“ سیتا نے
کہا اور رومال سے اس کا منہ پونچھنے لگی اور جھاڑن سے فرش
صاف کرنے لگی ۔ بیل کو ہاتھ لگانے کی دیر تھی کہ وہ سیتا
کی بانہہ پکڑ کر کھڑا ہو گیا ۔

سیتا اندر ہی اندر کانپ رہی تھی ۔ درباری کچھ خجل سا
نظر آنے لگا تھا ۔

”یہ ہوٹل کوئی اتنا اچھا نہیں ۔“ وہ یونہی سی کوئی بات
کرنے کے لیے بولا ۔

”ٹھیک ہے ۔“ سیتا بے پروائی سے بولی ۔

پھر درباری نے ناک سکوڑ کر ادھر ادھر سونگھا اور کہنے
لگا : ”کوئی بو سی آ رہی ہے ...“ اور پھر اس نے خبیالت کے
قطرے اپنے ماتھے پر سے پونچھ ڈالے اور بے جرم کی حالت میں
بولا ، ”تم اب اسے چھوڑو بھی ۔“

سیتا نے بیل کو بٹھانے کی کوشش کی لیکن وہ نکلا ہو گیا ۔
درباری نے ایک ایش ٹرے بیل کے پاس لا رکھی اور بیل

اسے کھلونا سمجھ کر لپکا ۔ وہ بیٹھ گیا اور کھیلنے لگا ۔ وہ کیا کرتا ؟

بھر آگے بڑھ کر درباری نے ایک انارٹی ، بے ڈھنگے ، بھونڈے انداز میں سیتا کا ہاتھ پکڑ لیا ۔

”بھگوان کے لیے...“ سیتا بولی اور اس نے بیل کی طرف اشارہ کیا ۔

لیکن درباری کی آنکھوں پر جیسے کوئی چربی چھائی ہوئی تھی ، اسے کچھ نہ دکھائی دے رہا تھا ۔ اس نے جب اپنے بازو سیتا کے گرد ڈالے تو وہ گوشت پوست کے نہیں لکڑی کے معلوم ہو رہے تھے اور سیتا کے نرم اور گداز جسم میں کھبے جا رہے تھے ۔ سیتا نے کوئی مزاحمت نہ کی ۔ درباری کی بانہوں میں کانپتی ہوئی وہ ہر لحظہ بے دم ہوتی جا رہی تھی ۔ آج وہ خود ہی بے سہارا ہو جانا چاہتی تھی ۔

بیل نے ڈر کر دونوں کی طرف دیکھا ، جیسے وہ لڑ رہے ہوں ۔

سیتا کو ابھی تک روتے دیکھ کر درباری سیتا سے کہہ رہا تھا : ”وہی مطلب ہوا نا ، تم مجھ سے پیار نہیں کرتیں !“
”میں تم سے پیار نہیں کرتی ؟ میں تم سے...“

بیل نے ایش ٹرے کی را کہ منہ پر مل لی تھی اور اب رونے لگا تھا ۔

”چپ ہے ۔“ درباری نے نفرت اور غصے کے ساتھ کہا ۔
سیتا چونکی ۔ وہ باہر بھاگ جانا چاہتی تھی لیکن اس کے ہاتھ بازو جواب دے چکے تھے ۔

درباری کی ڈانٹ کے بعد بیل نے ایک دھشت کے عالم میں چلانا شروع کر دیا۔ درباری ایک دم آگ بگولا ہو گیا۔ وہ لپکا جیسے بچے کا گلا گھونٹ دے گا، مرد اور عورت کے بیچ اس بے آہنگ آواز کو ہمیشہ کے لیے ختم کر دے گا۔ بیل کے پاس پہنچتے ہی اس نے زور سے ایک تھپڑ بیل کو مار دیا، بیل لڑھک کر دور جا گرا۔

”شرم نہیں آتی۔“ کہیں سے مصری کی آواز آئی۔

درباری نے ہلٹ کر دیکھا: مصری نہیں سیتا تھی جو کسی ان جانی طاقت کے آجانے سے نیم برہنہ حالت میں اٹھ کر بیل کے پاس چلی آئی تھی اور اسے اٹھا کر اپنی چھاتی سے لگا لیا تھا۔ بیل سیتا کی چھاتیوں میں سر دیے رو رہا تھا، مسکیاں لے رہا تھا۔ پھر اس نے اپنا منہ اٹھایا اور بندھی ہوئی گھگھی کے باوجود درباری کی طرف اشارہ کر کے لگا، جیسے کہہ رہا ہو: اس نے مجھے مارا!

آج درباری کو پتا چلا اتنے صاف ستھرے کپڑوں میں بھی وہ کتنا گندہ ہے، وہ سیتا سے اتنا شرمندہ نہ تھا جتنا بیل سے، لیکن اپنے آپ کو حق بجانب سمجھنے کی اس کے پاس ابھی بہت سی دلیلیں تھیں۔

جبھی درباری نے اپنا سر جیسے کسی دلدل میں سے اٹھایا اور بیل کی طرف دیکھنے لگا۔ وہ سیتا کی طرف دیکھ بھی نہ سکتا تھا کیونکہ وہ ایک بہت بڑی حد تک برہنہ تھی اور بیل سے اپنی برہنگی کو چھپا رہی تھی اور درباری کو دیکھ رہی تھی جیسے وہ دنیا کا سفلہ ترین انسان تھا جو اس کمینی حد تک

اُتر آیا تھا ۔ پھر اس کی نگاہیں خالی تھیں ، وہ کچھ بھی نہیں سمجھ رہی تھی ۔

شرمساری ، ندامت ، خجالت سے درباری نے اپنا ہاتھ بیل کی طرف بڑھایا ۔ سیتا کا بس چلتا تو وہ کبھی بیل کو درباری کے کندے اور نجس ہاتھوں میں نہ دیتی ، لیکن وہ کیا کرتی ؟ بیل خود ہی بے تاب ہو کر درباری کے بازوؤں میں لپک گیا اور روتے ہوئے الٹا سیتا کی طرف اشارہ کرنے لگا ، جیسے کہہ رہا ہو : اس نے مجھے مارا ۔ اب درباری کے پاس کوئی دلیل نہ رہی ۔ اور نہ سیتا کے پاس ۔
” سیتا ۔“ درباری نے کہا ۔

سیتا کچھ نہ بولی ۔ وہ رو بھی نہ سکتی تھی ۔ جلدی سے اس نے ساری کا پلو کھینچا اور اپنا جسم ڈھک لیا ۔
” سیتا “ ، درباری پھر بولا ، ” تم کبھی... کبھی مجھے معاف کر سکو گی ؟ “ اور پھر شک و شبہ کے انداز میں اس کی طرف دیکھتے ہوئے بولا ، ” ہم پہلے شادی کریں گے ۔“
اور پھر اس نے ہمت کر کے اپنا دوسرا بازو سیتا کے گرد ڈال دیا ۔ نہ جانے سیتا کو کیا ہوا ، وہ درباری سے لپٹ گئی اور اس کے کاندھے پر سر رکھ کر بچوں کی طرح سے بھوٹ بھوٹ کر رونے لگی ۔ اس کے آنسوؤں میں اب درباری کے آنسو بھی شامل ہو گئے تھے ۔ دونوں کے دکھ ایک ہو گئے تھے ۔ اور سکھ بھی ۔

ان دونوں کو روتے دیکھ کر بیل نے اپنا رونا بند کر دیا اور حیرانی سے کبھی سیتا اور کبھی درباری کی طرف دیکھنے لگا ۔

۶۶ ، لاجوتی

جبھی ایک ایکی وہ ہنس دیا ، جیسے کچھ ہوا ہی نہیں اور اپنے
کمرے کے لیے درباری کی مٹھی کھولنی شروع کر دی !

سونفیا

سونفے کی خوشبو گاڑھی دھند کی طرح چاروں طرف پھیلی ہوئی تھی۔ آم کے اس قسم کے بیسیوں پیڑ تھے جو گور پرساد نام کے اس بنگلے میں لگے ہوئے تھے۔ کتا گھاس اور ڈاھلیا وغیرہ سے تو کیا ہوتا، سوکرے اور گارڈینیا کی خوشبو بھی سونفے نے دبا دی تھی؛ ایسے ہی جیسے لیلہ مانک کی جوانی نے مندر کے بھجنوں کی قدر گھٹا دی تھی۔

یہ آم کی اس تیز تر خوشبو ہی کی وجہ سے تھا کہ مکندی نے اچھی بھلی بھگوان کی اس لیلہ کا نام سونفیا رکھ دیا تھا، ورنہ یہ کیسے ممکن تھا کہ کوئی ماں کا بیٹا بنگلے سے فرلانگ بھر ادھر ہی (اپنی) چھاتی پر ہاتھ رکھ کر کہہ دے کہ سونفیا اس وقت گھر ہی پہ ہے۔ جن مردوں کی ناک کے بالوں میں عورت کی بو سے کھجلی نہیں ہوتی وہ تو قسائن ہی سے کہتے تھے۔ مثلاً یہ کہ۔ سونفیا کا ریلے سائیکل برآمدے میں اپنے اسٹینڈ پر کھڑا ہے اور اس کا پچھلا پیہہ بودھ لوگوں کے تقدیر کے چکر کی طرح اپنے آپ ہی دھرے پہ گھومتا جا رہا ہے، اس کے ٹیلی فنکٹن میں کہیں کرناٹکی سنگیت کا بکرا ذبح ہو رہا ہے اور یا بھر آتر پچھم کی طرف اس کے کرے کی خس تھوڑی اٹھی ہوئی۔

ہے ، البتہ بلائینڈ کھینچے ہوئے ...

شام کے باغجے تھے ۔ لو ابھی تک زوروں پر تھی ۔ پر ماتما تو جیسے اپنا کرم دھرم ہی بھول گیا تھا اور مانس کے بدن پر سے کھال کھینچ کر نرممتا سے اسے کسی نمک کی کان میں دھکیل رہا تھا ۔ ان گنت باریک باریک سے اگنی بان تھے جو بدن کے پور پور میں دھنسے جا رہے تھے ۔ وہ دراصل ریت کے چھوٹے چھوٹے ذرے تھے جو لُؤ کے ساتھ دریا کی طرف سے اڑ اڑ کر آتے تھے اور جسم میں پیوست ہو ہو جاتے تھے ۔ گری لال ، مکندی کے دوست ، نے کہا بھی تھا کہ لو تھم جائے گی تو چلیں گے ، لیکن مکندی ڈرتا تھا کہ لو کے تھمتے ہی سونفیا دریا کی طرف نکل جائے گی ، جہاں ایسے بھبھاکا سے موسم میں پھر تھوڑی تسکین کی ہوا چاتی ہے ۔ دریا کا جو بن ماتا حصہ چھوڑ کر ، اس جگہ پہ جہاں پانی چھوٹے چھوٹے پوکھروں اور نالیوں میں بٹ جاتا ہے ، انسان اور حیوان ایک ساتھ بیٹھے ہوتے ہیں ۔ کتے اپنے عضو ، اپنے خصیے اور پیٹ پانی میں ڈبو کر ، بڑی بڑی زبانیں باہر لٹکائے ہانپ رہے ہوتے ہیں اور ان میں سے پسینے کے بڑے بڑے قطرے باہر ٹپکتے ہیں ۔ لوگ باڑ سے بچے ہوئے تربوز ریت میں سے نکلوا کر لاتے ہیں اور کسی جبر کے عالم میں خالی ہاتھوں ہی سے انہیں پھاڑ کر بڑے بڑے کھپڑ بناتے ہوئے اپنے منہ اس میں گاڑ دیتے ہیں ۔ کچھ دور سے دیکھنے پسہ پتا ہی نہیں چلتا کہ تربوز کہاں ختم ہوتا ہے اور ان کا منہ کہاں سے شروع ؟ پہلے یوں لگتا ہے جیسے وہ تربوز کھا رہے ہیں ، پھر تربوز انہیں کھاتا ہوا معلوم ہوتا ہے ۔

گودا ، بیج ، منہ — سب بے تحاشا بکھرے ہوئے نیچے بالو میں دھنستے ہوئے نظر آتے ہیں ۔ البتہ جن لوگوں میں صبر ہوتا ہے وہ تربوز کو ایسے ہی سر کے نیچے رکھ کر ٹھنڈی سیٹھی ریت بہ لیٹ جاتے ہیں اور اپنے نفسانی ہاتھ اس کی گولائیوں پر پھیرنے لگتے ہیں حتیٰ کہ ان کے ہاتھوں کی حدت سے تربوز بھی جل اٹھتا ہے ، پھر وہ نہیں جانتے کہ اسے کھائیں یا پھینک دیں ۔ کچھ جذباتی لاکتہ خدا ایسے ہی جیب میں ہاتھ ڈال کر لیموں کو ملتے جاتے ہیں جو کہ لو کا پورا حملہ خود پر لے کر پہلے تو لال ہو اٹھتا ہے لیکن آخر میں کالا پڑ جاتا ہے ۔

لو سے بچنے کا ایک ڈھنگ یہ بھی ہوتا ہے البتہ ، ایک یہ بھی رسائیں کہ آدمی چلتا ہوا خواہ مخواہ سردی محسوس کرنے لگے اور اگر سوچ بچار کی اتنی رسائی نہ ہو تو لو کے تیروں اور دانتوں کو کند اور بے اثر کرتے کے لیے ایسے ہی ہمک ہمک کر ، آچھل آچھل کر گانے نغمے :

لل لو ، لل لو ، لل لو ، لل لو

— پھر لو کا کہیں نام و نشان نہیں رہتا ، اور نہ انسان کا ، کیوں کہ جب تک لو ہوگا مایا ہو چکی ہوتی ہے اور بے چارہ انسان ہوگی !

گور پرساد کی باڑیں اور بیلیں سب جھلس چکی تھیں ، کہیں نام کے لیے اوپر کوئی پتا ہرا رہ گیا تھا — اس دبی ہوئی ، نامحسوس مسکراہٹ کی طرح جو دل میں کسی شرارت سے اپنے آپ ہونٹوں پہ چلی آتی ہے ۔ گری لال تو پھاٹک کے باہر ہی رک گیا اور

کہنے لگا : ” نا بھیا ، میں تو نہ جاتا ، اندر ۔“
 ” کیوں یار ؟ “ مکندی نے پوچھا ، ” کیا مصیبت ہے ؟ “
 گری نے بھانک کی طرف اشارہ کیا جو یوں تو ہرے رنگ
 سے ہینٹ کیا تھا لیکن اس پہ سفید سے ہتی ہوئی ایک
 تختی لگی تھی جس پہ کالے حرفوں میں لکھا تھا : کتے سے بچو !
 مکندی گری لال کو کیسے بتاتا کہ کتا دراصل جانور نہیں
 ہوتا وہ صرف ایک احساس ہوتا ہے جو کثیف ہو کر چار ٹانگوں ،
 ایک دم اور بڑے بڑے جبڑوں کو پھیلائے ہوئے بھونکتا چلا
 آتا ہے ۔ ایسی بات نہیں ، بیچ میں کہیں بدن بھی ہوتا ہے اس
 کا جسے وہ اپنے اندر کی وافر صحت سے اجنبی پہ یوں پھینک دیتا
 ہے جیسے غلیل مٹی کے ڈھیلے کو ۔ ایک پل کے لیے مکندی
 کو اپنا آپ جاہل ، بے معنی اور بے وقوف لگا اور ۔ کتا ؛ لیکن
 آخر سمجھ چلی آئی جو کہ نزع میں بھی بے اختیار اور مجبور ہو
 کر چلی آتی ہے اور سونفے کی زندہ خوشبو سے گڈ مڈ ہو جاتی
 ہے ۔ سمبل کے نرم نرم ، سفید سفید ، گداز گداز ، پری کہانی
 کی طرح کے گولے بھانک کے آہنی کلیمپ میں پھنسے ہوئے تھے ۔
 مکندی نے ایک ہاتھ سے کلیمپ کو اٹھایا اور دوسرے سے
 بھانک کھولتے ہوئے کہنے لگا : ” تم آؤ تو ... “
 گری لال وہیں رکا ایک ڈرے ہوئے بچے کی طرح انکار میں
 سر ہلاتا رہا ۔

مکندی نے گری کے گرد ہاتھ ڈالا اور کہنے لگا : ” کاٹے
 گا تو میرا دمہ ۔ تمہارے کیا دانت نہیں ہیں ! “ اور پھر وہ
 ہنس دیا ۔

گری لال کو اب تک یقین نہ تھا ۔ پچھلی بار جب دت کے مونگرل نے اسے کاٹا تھا تو پورے چودہ ٹیکے لگوانے پڑے تھے ۔ نہ صرف پیچھا سوج گیا تھا بلکہ ٹانگ میں بھی ایک طرح کا لنگ سا پیدا ہو گیا تھا جو کسی علاج سے نہ جا رہا تھا اور جس کے کارن گری کی طبیعت ہمیشہ گری گری سی رہتی تھی ۔ اس پہ طرفہ یہ کہ موتی ، دت کا مونگرل ، اس کا دوست ہو گیا تھا ۔ موتی کا رنگ کالا تھا اس لیے صبح کے وقت جب گری لال ہوا خوری کے لیے نکلتا اور موتی اس کے پیچھے پیچھے چلنا شروع کر دیتا تو ایسے معلوم ہوتا جیسے وہ بدھشٹر ہے اور موتی وہ کالا کتا جو بدھشٹر کے ساتھ ہمالہ کی بلندیوں پہ چلا گیا تھا جہاں وہ اور اس کا مالک دونوں برفوں میں گل کر مر گئے تھے ۔ مکندی کے مجبور کرنے پہ گری بنگلے کے اندر چلا تو گیا لیکن اس انداز میں کہ اگر ضرورت پڑے تو بھاگ بھی سکے ۔ پھر وہ حیران بھی ہو رہا تھا کہ مکندی اپنی لڑکی سے ملنے آیا ہے تو ساتھ اسے کیوں لے آیا ہے ؟ شاید مکندی کے اندر بھی کوئی کتا تھا جس سے وہ ڈر رہا تھا اور جس سے بچنے کے لیے اسے کسی بھی دوسرے آدمی کے ساتھ کی ضرورت تھی ۔ ہاں ، انسان کو انسان کی ضرورت تو ہے ہی ، ورنہ سب مردے اپنے آپ آٹھ کر اپنی اپنی قبر میں جا لیٹیں ۔ خود کو وافر لگنے کے باوجود ایک تحیر گری لال کو اندر لیے جا رہا تھا ۔ اس کی آنکھیں کسی سرریسٹ تصویر میں مرد کی آنکھوں کی طرح پیوٹوں سے دو دو ایچ باہر نکلی ہوئی تھیں اور ان پہ پیٹ بنا ہوا تھا ۔ وہ سونفیا کو دیکھنا ، نظروں سے اسے ٹوہنا

اور اس کے ساتھ لپٹنا چاہتا تھا ۔ سونفیا — جس کے بارے میں مشہور تھا کہ وہ ہرگز ہرگز خوبصورت نہیں ہے لیکن اس قدر متناسب اعضا اور بھرپور صحت والی ہے کہ ... (یہاں سے تحریر کا عجز شروع ہو جاتا ہے !)

جن لوگوں نے گورے رنگ پہ جان دی ہو جاتے ہیں کہ اس میں آپ کچے گوشت کے احساس سے نہیں بچ سکتے ، لیکن سونفیا کا سا کالا نہ گورا رنگ ہمیشہ تندرستی کا نہ صرف لبالب بلکہ چھلکتا ہوا جام ہوتا ہے جو مرد کے گوگل کو دور آفتادہ جنوب مشرقی جزائر میں لے جاتا اور وہاں پوری زندگی گزارنے پہ مجبور کر دیتا ہے ۔ سونفیا کے ملائم اور چکنے بدن کی تعریف گری لال نے کانپور میں سنی تھی جہاں کے چمڑہ رنگتے والے اچھی طرح سے جانتے ہیں کہ سب سے اچھی جلد کون سی ہوتی ہے ۔ بھر لڑکی کو کنواری چاہنے کے باوجود قریبی سے قریبی دوست بھی خوبصورت عورت کے سلسلے میں اپنے آپ کو بدل کے طور پر رکھتے ہیں ۔ وہ دیور کھلاوتے اور بھابی کہتے ہیں اور جو بھی تھوڑی بہت لذت ہاتھ آئے لے کر چل دیتے ہیں ۔ اور اب تو سونفیسے کی خوشبو اور بھی تیز اور بوجھل ہو گئی تھی ۔ بنگلے کا واحد سہیل ہوا اور لو کے جھونکوں کے ساتھ اپنا رواں چاروں طرف بکھیر رہا تھا ۔ معلوم ہوتا تھا خوشبو چھوٹے چھوٹے خواب بن کر چاروں طرف بکھر رہی ہے یا وہ کوئی کنفیٹی ہے جو عشق کو خوش آمدید کہنے کے لیے اوپر کے کسی حکم سے سکندی پہ کرائی جا رہی ہے ، لیکن بھر — لو ؟

عشق سے بڑی لو اور کون سی ہوتی ہے ؟ دونوں دوست ،

مکندی اور گری لال ، اس راستے پہ چلنے لگے جو دو طرفہ ہو کر ، بیچ کے سوکھے سڑے باغیچے اور خشک فوارے کو لپیٹ میں لے کر ، سامنے کے پورچ میں مل جاتا تھا اور جس پہ لال لال راجستھانی بجری پڑی جوتوں کے منہ میں کچر پچر کر رہی تھی ۔ آخر وہی ہوا : مکندی اور گری کی بو پاتے ہی جبرو ، سونفیا کا گریٹ ڈین ، منہ ہھاڑے ہوئے ان کی طرف لپکا ۔ کتے کی آواز کتے ہی کی سی ہوتی ہے لیکن جبرو کی کچھ شیر کی سی تھی ۔ چونکہ کتے اور شیر میں کراس ہو ہی نہیں سکتا اس لیے جبرو آخر کار کتا ہی تھا ۔ وہ دس برس اور بھی جیتا رہتا تو کتا ہی رہتا ، ہلے ہی پیدا کرتا لیکن اس کے باوجود اسے یوں خوں خوار طریقے سے لپکتے دیکھ کر مکندی اور گری لال وہیں تھم گئے ۔ گری تو مکندی کے پیچھے چھپ گیا اور منہ میں استوتر بڑھنے لگا لیکن مکندی ویسے ہی نڈر کھڑا تھا ، البتہ ہاتھ اس کے بھی صلح کی جھنڈی میں آٹھے ہوئے تھے اور وہ ہکار رہا تھا : جبرو ، جبرو ، جبرو ...

جو لوگ کتے کی نفسیات سے واقف ہیں جانتے ہیں کہ آپ تھم جائیں تو کتا بھی تھم جاتا ہے اور مشکوک انداز سے دیکھتا ہوا کچھ دور کھڑا بھونکتا رہتا ہے ۔ وہ کبھی تو ایک ٹک نووارد کی طرف دیکھتا ہے اور کبھی پیچھے کی طرف منہ کر کے مالکوں کو کچھ کہتا ہوا معلوم دیتا ہے ۔ بیچ میں وہ اگلے پنجوں کے بل نیچا ہو ہو کے زمین کھدیڑتا ، چھوٹی سی جست لیتا ، آگے بڑھتا ، پیچھے ہٹتا ، سر کو چھوٹے بڑی جھٹکے دیتا ہوا مسلسل بھونکتا چلا جاتا ہے ۔ معلوم ہوتا ہے کہہ رہا

ہے : آ بیٹا ، ماں کا دودھ پیا ہے تو آ مقابلے پہ ۔ وہ شہ دیتا ہے اور مات کھاتا ہے ، لیکن یہ سب برابر والے کی اینڈوکرین گٹی پہ ترہر ہے ۔ اگر اس کی گٹی جلدی جلدی اور تیز تیز ڈر کے لعاب کو خارج کرنے لگے تو کتا ، جس کی سونگھنے کی قوت بے پناہ ہوتی ہے ، پہلے معاملے کی تہہ پہ پہنچ جاتا ہے اور آخر آدمی کی تہہ پہ ۔

مکندی بالکل نہ ڈرا ۔ اس نے ایک نظر اپنے اور بھرگری کے کپڑوں کی طرف دیکھا ۔ وہ کسی چپراسی ، بھنگی یا بھک منگے کے تو نہ تھے جن سے کتوں کو خدا واسطے کا بیر ہوتا ہے ۔ کہیں نہ ! خود چاہے سارا دن کیچڑ اور گندگی میں کودتا پھاندتا بھرے لیکن سامنے والے کو برابر صاف اور ستھرا دیکھنا چاہتا ہے جو کہ بد معاشی اور نا انصافی کی انتہا ہے ۔ مکندی بدستور ” جبرو ، جبرو “ پکارتا ہوا آگے بڑھا ۔ جبرو نے کچھ رک کر ایک غیر یقینی انداز سے بھونکا ، بھر پاس آیا اور مکندی کو سونگھا ، پیچھے کی طرف دیکھ کر بھونکا ۔ یہی عمل اس نے گری کے پاس پہنچ کر دہرایا ۔ قریب ہی تھا کہ گری آٹھے پاؤں بھاگ نکلے لیکن مکندی نے مضبوطی کے ساتھ اسے ایک ہاتھ سے پکڑ لیا اور بولا : ” سونگھ لینے دے ، ایک بار اسے سونگھ لینے دے ، گری ۔ “ ہو سکتا ہے گری کی پتلون کو سونگھنے پہ جبرو کو کچھ دھندلی دھندلی شکلیں نظر آتی ہوں ۔ بھر اس نے منہ آٹھا کر گری کی طرف دیکھا ۔ کیا یہ وہی ہے ؟ بیچ میں مکندی آگیا ۔ اب جبرو دم ہلا رہا تھا اور ادھر ادھر بھر کر ایک عجیب طرح کی بے بس اور گٹرل آوازیں نکال رہا

تھا ، جیسے اس کی سمجھ میں کچھ نہ آ رہا ہو ۔ پھر وہ بھاگتا
ہوا لکڑی کے کھمبے کے پاس پہنچ گیا جس کے اوپر رات کو
روشنی کے لیے بتی لگی تھی ۔ جب ہی اس نے ٹانگ اٹھائی اور
دنیا بھر کے کتوں کی طرح اپنے تناؤ کی تسکین کر لی ۔

سامنے ، برآمدے میں ، سونفیا کی خادمہ جامن کھڑی تھی ۔
اسے دیکھتے ہی مکندی آگ بگولا ہو اٹھا : ” باندھ کے کیوں
نہیں رکھتیں اس باپ کو ؟ “

جامن ہربانے کے علاقے کی ایک نوخیز لڑکی تھی ۔ اس کا
بدن گٹھا ہوا تھا اور رنگ سیاہی مایل ۔ سونفیا نے شاید اسے
اپنا رنگ ، اپنا بدن آف سیٹ کرنے کے لیے رکھا ہوا تھا اور
مالش میں اپنی گرمی اس تک منتقل کرنے کے سلسلے میں اسے
ٹھنڈائی سردائی وغیرہ ہلاتی رہتی تھی ۔ مکندی کی بات کے جواب
میں جامن شرما دی ۔ بھلا شرمائے کی کیا بات تھی اس میں ؟
لیکن وہ بے چاری عمر کے اس حصے میں تھی جس میں لڑکی کو
کچھ بھی کہیں تو وہ شرما جاتی ہے ۔ آپ اسے مونگ کی کہیں
تو وہ موٹھ کی سمجھ لیتی ہے اور پھر شرما جاتی ہے ۔ آپ ہوجھیں :
” تم شرمائیں کس بات سے ؟ “ تو اس کے جواب میں بھی وہ
شرما جاتی ہے ۔

جامن نے برآمدے میں بید کی دو کرسیاں مہمانوں کے لیے
سرکا دیں اور خود مالکن کو اطلاع کرنے کے لیے اندر چلی گئی
حالانکہ جبرو کے بھونکنے سے اسے ضرور پتا چل گیا ہو گا کہ
کوئی آیا ہے ۔ لیکن کسی بھی لڑکی سے ، خاص طور پر جب کہ
وہ جوان ہو ، یہ امید نہیں کی جا سکتی کہ وہ یوں دھڑ سے

باہر چلی آئے گی ۔ پہلے وہ اپنا آپ ٹھیک ٹھاک کرتی ہے ، گڑیا کی آنکھ سے اپنا چہرہ آئینے میں دیکھتی ہوئی وہ اس پہ کے ایک ہی مہاسے کو پاؤڈر سے کوستی ہے اور پھر پاس بڑی کالی ہنسل کو اٹھا کر ٹھوڑی کے بائیں طرف ، دیکھنے والے کی آنکھ کی پتلی کے برابر ، ایک تل سا بناتی ، اپنے قاعدے سے بٹے ہوئے بالوں میں سے چند ایک کو سرکش کرتی آخری بار آئینے میں دیکھتی ہے کہ اس کے بدن ، اس کے لباس میں رات کا تو کچھ نہیں ؟ وہ یہ سب کرتی ہے چاہے اسے اپنے ملاقاتی سے اس ناخن برابر بھی دلچسپی نہ ہو جسے وہ ابھی ابھی مینی کیور یا پالش کرتی آئی ہے ۔

جب تک مکندی اور گری لال بیٹھ گئے ، بالکل ہی ۔ جب ہی گری نے مکندی سے پوچھا : ” جبرو نے شروع میں بھی کبھی تمہیں کانٹے کی کوشش نہیں کی ؟ ”

” نہیں ۔ “ مکندی نے جواب دیا ۔

” کیوں ؟ کتنے تو ... “

” بات یہ ہے جب آدمی نے خود کتا رکھا ہو اسے دوسرے

کا کتا کبھی نہیں کاٹتا ۔ “

” کیا مطلب ؟ “

” مطلب ، اپنے کتے کی بو اس میں رس بس جاتی ہے نا ،

جس کا ہمیں تمہیں پتا نہیں چلتا لیکن کتے کو ہمیشہ چل جاتا ہے ؛ پور وہ دم ہلانے ، چائے لگتا ہے ۔ کتا ہمیشہ اسے پیار

کرتا ہے جس کے پاس کتا ہو ۔ “

” ہاں ، تمہارا وہ براؤن ڈاشنڈ ، رکی ... بڑا پیارا کتا ہے ! “

لاجونتی ، ۷۷

جبھی سونفیا اپنے لائے بالوں کا جوڑا بناتی ، دونوں ہاتھوں سے اسے دباتی ہوئی باہر آئی ۔ وہ یہ کام اندر بھی کر سکتی تھی لیکن شاید وہ یہیں ، باہر ہی ، اچھا تھا ۔ دونوں بازوؤں کے آٹھنے سے سونفیا کا اصل دکھائی دیتا تھا ، گرانے سے نقل ۔ گری لال اور مکندی تعظیماً آٹھ کھڑے ہوئے اور نمستے کی ، لی ۔ گری لال کا تعارف کراتے ہوئے مکندی نے کہا : ” گری لال میرے دوست ہیں ، کانپور میں ایل ۔ آئی ۔ سی میں کام کرتے ہیں ۔ “

سونفیا نے سر ہلا دیا اور جان بوجھ کر اپنی آنکھوں میں سے غائب ہو گئی ، جیسا کہ وہ اکثر کیا کرتی تھی اور جس سے اس کے کئی گملٹ پیسے ہونے کا احساس ہوتا تھا ۔ پھر اس نے ہاتھ کے اشارے سے کہا : ” بیٹھیسے ۔ “

سونفیا بیس بائیس برس کی ایک کھلے ہاتھ پیر والی لڑکی تھی ۔ مطمئن بالذات ۔ اس کے اس اطمینان میں فن کتنا تھا اور نیچرکتی ، اس کا اندازہ آسانی سے نہ ہو سکتا تھا ۔ اس میں کی آگ کا صرف اتنا ہی پتا چلتا تھا جتنا کہ بجلی کے تار کو دیکھنے ۔ صرف دیکھنے ۔ سے اس میں کی قوت اور جوش کا پتا چلتا ہے ۔ اس کے چہرے کے نقوش موٹے موٹے اور بھرے پڑے تھے ، حالانکہ وہ مصور کی تصویر سے باہر نہ نکلتے تھے ۔ وہ اپنی عام حرکت میں بھنگڑہ ناچنے والوں کی طرح سے قوت کو اندر کھینچنے کی بجائے باہر پھینکتی ہوئی معلوم ہوتی تھی یا شاید ویسے ہی اس کی صحت عام ہندوستانی لڑکیوں سے اچھی تھی ۔ جامن ۔ جو دیہاتی خوبصورتی کا نمونہ تھی ۔ اس کے سامنے یونہی معلوم ہوتی تھی

جیسے آم کے سامنے جاسن ۔ وہ گوری تھی یا گندمی یا کچھ بھی اور ، اس کا فیصلہ کرنا مشکل تھا کیونکہ وہ دھوپ میں ہوتی تو تابنا ہو جاتی ، سایے میں ہوتی تو سفید ؛ دریا کے کنارے سانولی اور اپر انڈیا کلب میں سلونی ۔ بڑھی لکھی ہونے کے باوجود وہ روز صبح مندر ضرور جاتی تھی ، شاید اس لیے نہیں کہ اس میں اس کی آتما کو شانتی ملتی تھی بلکہ اس لیے کہ مندر جانے والا آدمی وقت پہ سوتا اور وقت ہی پہ جاگتا ہے جس سے بدن کی رطوبتیں خشک نہیں ہوتیں اور وہ ہرا بھرا اور شاداب رہتا ہے ؛ اندر کا فرجڈیئر ، جو جسم کے اعضا کو یکجا اور ترو تازہ رکھتا ہے ، اچھی طرح سے کام کرتا ہے ۔ اسی لیے جب مندر سے ، سفید ساری میں ملبوس ، سونفیا باہر آتی تو دیوی لگتی اور کلب میں جاتی تو صوفیا لورین ۔ اس کی آواز سنے کئی ریزے ، کئی دانے غائب تھے ۔ شاید وہ اپنے ارادے سے انہیں غائب کر دیتی تھی ۔ بہر حال ، اس کی آواز میں ایک انگیخت پیدا کرنے والا کھرکھرا پن ، ایک اٹوٹ رکھب سا رہتا تھا جو کبھی مدہم پہ نہ پہنچتا ؛ جیسے وہ بیٹھے بیٹھے اپنی آنکھوں سے مفرور ہو جاتی تھی ایسے ہی گلے سے بھی ۔

جاسن نے ایک اور بید کی کرسی سرکا دی لیکن سونفیا نے بیٹھنے کی کوشش ہی نہ کی ۔ یونہی کھڑے کھڑے وہ مغایرت کے انداز میں بولی : ” کھمے ؟ ”

مکندی نے گھبرا کر اس کی طرف دیکھا ۔ مطالب یوں تھوڑے کہتے ہیں ؟

بھر سونفیا نے بازو اٹھا کر اپنے جوڑے میں ایک سوئی کو

دبایا اور انگریزی میں روکھے پھیکے انداز سے کہا : ” میں آپ کے لیے کیا کر سکتی ہوں ؟ “

مکندی کے اوسان اور بھی خطا ہو گئے۔ گری ساتھ نہ ہوتا تو وہ اسے جوتا بھی مار دیتی تو کوئی پروا نہ تھی لیکن اس وقت مکندی کو غصہ آیا مگر وہ کر کیا سکتا تھا ؟ قدرت میں کتنی بے رحمی تھی جو مرد کو عورت سے اور عورت کو مرد سے بے نیاز نہ ہونے دیتی تھی۔ کاش وہ اپنے آپ میں مکمل ہوتے۔ سونفیا نے ہمیشہ اس سے ایسی ہی بے رخی برتی تھی۔ آخر اس کی وجہ کیا تھی ! وہ تعلیم یافتہ تھا۔ لکھنؤ سے ایل۔ ایل۔ ڈی کر چکا تھا۔ پھر وہ شکل و صورت کے اعتبار سے بھی اچھا تھا۔ پچھلے ہی سال وہ صحت کے مقابلے میں مسٹر لکھنؤ قرار دیا گیا تھا۔ مکندی نے اپنے آپ کو روکا ، اندر کے جبرو کو تہذیب و اخلاق کی ایک موٹی سی زنجیر کے ساتھ باندھ دیا ورنہ اگر کوئی لڑکا بڑھ کر کسی لڑکی سے کہہ دے : آپ میرے لیے کر ہی کیا سکتی ہیں ! تو پھر لڑکی کے پاس کیا رہ جاتا ہے ؟ سوائے اس کے کہ اس کا رنگ پیلا پڑ جائے اور منہ پر کف لاتے ہوئے وہ اپنے بازو کی سویپ کے ساتھ باہر کی طرف انگلی کرتے ہوئے کہے : چلے جائیے ، نکل جائیے میرے یہاں سے۔ مصلحت ... مکندی نے کہا تو صرف یہ : ” اس دن آج میں ادھر سے گزر رہا تھا تو سوچا لیلا دیوی ہی کو سلام کرتے چلیں۔ اس دن اپر انڈیا کلب کے فینسی ڈریس میں تو آپ نے کہاں ہی کر دیا ! بالکل مریہ گوئڈ لڑکی معلوم ہوتی تھیں۔“ اور پھر دل میں کہا : ایک موتیاری جسے سر پہ

چٹائی رکھے ہوئے اس کا چیلک سرِ شام ہاتھ سے پکڑ کر گھوئل میں لے آنا ہے۔ رات بھر وہ کنوارے ایک دوسرے سے لپٹتے ، پیار کرتے ہیں ؛ صبح ہوتے ہی بیلوسا انہیں باہر دھکیل دیتی ہے ، سورج کی روشنی سے پہلے کیونکہ وہ رات کی شرارتوں کو یاد کرتے ہوئے بہت زیادہ ہنستے اور کھلکھلاتے ہیں۔

سونفیا نے کہا بھی تو صرف اتنا : ”شکریہ !“

وہ ٹھنڈی تھی ؟ برف کا تودہ ؟ پتھر میں بھی تیل ہوتا ہے۔ شاید کسی بُو ، کسی لمس نے اس کے اندر کی آگ کو نہیں بھڑکایا تھا۔ اتنی لو میں بھی وہ پگھل اور بسیج نہ رہی تھی۔ مکندی نے کچھ اور باتیں کرنے کی کوشش کی۔ ایسی باتیں جن کا جواب لمبا ہو ، لیکن سونفیا جانے اختصار کی روح کو پا گئی تھی۔ وہ ایک چھوٹا سا جواب دیتی ، بلکہ ڈکاسا۔ مکندی نے اسے وہ سماں یاد دلایا جب وہ سفید ساری میں ملبوس نروتم کے مندر سے نکلی تھی اور صبح کے دھندلکے کی طرح سے حسین معلوم ہو رہی تھی اور شانت۔ مندر کی سیڑھیوں پر کوئی سورداس اکتارے پہ ولپت لے میں بھیروں کے سرِ الپ رہا تھا ؛ اور دل میں کہا : جب تم سے لپٹنے ، تمہیں پکڑنے کی بجائے تمہارے قدسوں پہ لوٹنے کو جی چاہتا تھا۔

مندر سے لوٹنے والی یوق سے بات مت کرو کیونکہ وہ آفاق ہو چکی ہے۔ اس وقت کا انتظار کرو جب ایک بار پھر اس میں مقامیت لوٹ آئے...

لیکن کیسے ؟ سونفیا تو جیسے مندر سے نکلتی ہی نہ تھی ،

مقامیت کو لوٹتی ہی نہ تھی ۔ کسی کو سامنے پاتے ہی وہ کہیں دور پہنچ جاتی ۔ دریا کے کنارے اس کی مہیلیوں کا جگمگ اس کے ارد گرد رہتا تھا اور کلب میں منچلوں کا ۔ اور وہ کسی کی پکڑ میں نہ آتی تھی ۔ وہ انیک سے ایک ہوتی تو بات بنتی ۔ وہ اپنے بدن کو صحت سے بھرتی جا رہی تھی جو کہ اب تک قارون کا خزانہ ہو چکی تھی ۔ وہ اس سیدھی سادی حقیقت کو نہ جانتی تھی کہ عورت نام ہے خرچ ہونے کا ، گھٹنے اور بڑھنے کا ، مناسب وقت کے بعد خاک اور خون میں لت پت ہونے کا ۔ ورنہ وہ عورت نہیں رہتی لیونارڈو کا شہکار ہو کر رہ جاتی ہے ۔

یا شاید مکندی اناڑی تھا اور نہیں جانتا تھا کہ لڑکی سے بات کیسے کی جاتی ہے ؟ بات کر بھی لی جائے تو آگے کیسے بڑھائی جاتی ہے ؟ شرافت سے بات بنتی ہے یا غنڈہ گردی سے ؟ اسے صحیح تو ایک طرف غلط سلط طریقے سے بھی لڑکی کا تجربہ نہیں ہوا تھا ۔ غالباً وہ ان مردوں میں سے تھا جو کسی طرح سے اپنے چال چلن کو خراب نہیں ہونے دیتے اور سمجھتے ہیں یہ بات عورت کو بہت متاثر کرتی ہے ۔

جانے سونفیا اس سے اس لیے بات نہیں کرتی کہ وہ خوبصورت تھا اور مسٹر لکھنؤ ۔ ایسے آدمی کے بارے میں لڑکی کو یقین نہیں آتا ۔ یا پھر اس میں کوئی ایسا جذبہ ہے جس سے وہ بد صورت اور جنگلی قسم کے آدمی کو ترجیح دیتی ہے ۔ کیا اس لیے کہ حسن اور خوبصورتی ، نرمی اور مظلومیت اسی کا اجارہ ہیں اور بد صورتی اور کرختگی اور بربریت مرد کا ؟

مکندی نے سوچ لیا کہ اب اس کی دوڑ دھوپ سے کوئی کام

نہیں بنتا - گور پرساد ہی کچھ ہو تو ہو - بنگلے سے نکلتے وقت خبرو نے منہ آٹھا کر بھی تو نہ دیکھا : کہاں وہ شور و شغب کے زلزلے لے آیا تھا - پھاٹک کی طرف بڑھتے وقت یوں معلوم ہوتا تھا جیسے سبیل نے اپنی پری کہانیاں روک کر ان کے گھٹیا جاسوسی قصے بنا دیے تھے اور انہیں ریلوے کے بک اسٹالوں پہ بیچنا شروع کر دیا تھا - ڈھلتی ہوئی شام میں وہ گالے nuns کی طرح سے سفید اور پاکیزہ خیالات کی بجائے کالے بھجنگ ، گندے اور لُش دلال ہو گئے تھے - آم گنے مڑنے لگے تھے اور انسان کے کام و دھن نے ذائقے سے منہ موڑتے ہوئے انہیں پیڑھی پہ متعفن ہونے کے لیے چھوڑ دیا تھا اور جامن کو اس بات کے لیے مجبور کر دیا تھا کہ وہ جبرو سے مجامعت کرے اور بار بار کرے -

اسی شام اپر انڈیا کلب میں بڑی رونق تھی - بمبئی سے ارشاد پنجتن نقال (Mime) چلا آیا تھا جس نے حال ہی میں مغرب کا نہایت کامیاب دورہ کیا تھا - ہر دارالخلافے میں اس کی کمانڈ پرفارمنس ہوئی تھی جو تیقن کی چمک اس کی آنکھوں میں اور خوشحالی کی سرخی گالوں پہ لے آئی تھی - اس نے لوگوں کی تمام تر توجہ اپنی طرف دھکیبچ لی تھی - صرف مکتدی ان سب سے کٹا ایک طرف بیٹھا گملٹ میں اپنی کچھ دبر پہلے کی حزیمت کو ڈبو رہا تھا - گری لال جان بوجھ کر شک گیا تھا - ہاں ، ہارے ہوئے آدمی کے ساتھ ہمدردی کرو تو برا ، نہ کرو تو برا - اور اس ہاں اور نہ کے بیچ کا فن نہایت

کھٹیا اور بھونڈا ہوتا ہے ۔ نہ معلوم سوئفیا کے سلسلے میں
 مکندی نے اس کے سامنے کیا کچھ ڈینگیں ماری تھیں ، جو ۔
 برج اور شطرنج کھیلنے والے بھی اپنے اپنے کھیل چھوڑ کر
 تھیٹر کارنر میں ارشاد پنجتن کی نقالی دیکھنے چلے گئے تھے ۔
 بیرے بے کاری کے عالم میں وہسکی ، شیری یا رم کی بوتل کے
 ساتھ خالی گلاس اور سوڈا ٹرے بہ رکھے اور چابی ہاتھ میں لیے
 ادھر ادھر گھوم رہے تھے ۔ آرکسٹرا کا گوانی لیڈر اپنے ریگولیشن
 سوٹ میں کوئی اذیت سی محسوس کر رہا تھا ۔ دن کے مقابلے
 میں اس وقت گرمی کم تھی کیونکہ لو چلنا بند ہو گئی تھی لیکن
 اس پہ بھی شرابی کے آٹھے سانس کی طرح سے بیچ بیچ میں گرم
 اور متعفن ہوا کا جھونکا چلا آتا تھا کیونکہ کاب کے نیچے ہی
 شہر کا گندا نالہ تھا جس کا پانی کوئی سو ڈیڑھ سو گز پرے
 دریا میں گرتا تھا ۔ وہ بار بار اپنا سفید رومال نکال کر اپنا منہ
 اور اپنی گردن پونچھتا تھا اور پھر ، نہ جانے کیوں ، اس رومال
 کو دیکھتا تھا جس پہ مٹی اور پسینے کی میل چلی آتی تھی ۔
 شاید وہ سمجھتا تھا کہ اس کا کالا رنگ جانے لگا ہے اور کچھ
 دنوں میں وہ گورا ہو جائے گا ۔ پھر وہ جھلا کر ڈبل بیس پہ
 اپنا ہاتھ مار دیتا تھا جس سے عجیب طرح کی بیزار کر دینے والی
 آواز نکلتی تھی ۔ اکیلا ساز اور وہ بھی بے وقت ، بے ہنگم
 طریقے سے بجے تو ایک اینٹی میوزک کی سی کیفیت پیدا ہو جاتی
 ہے ۔ جتنا میوزک سے لطف آنا ہے اتنی ہی اینٹی میوزک سے
 بے لطفی پیدا ہوتی ہے ۔ آخر سارا سلسلہ ساز و آہنگ ہی کا ہے نا !
 شیلوگورنر کے اے ۔ ڈی ۔ سی کی لڑکی تھی اس لیے وہ اپنے

آپ کو گورنر ہی سمجھتی تھی ، اور یہ تھا بھی ٹھیک کیونکہ بڈھا گورنر جب بھی دورے پہ جاتا تھا شیلو کو اپنے خاص سیلون میں ساتھ لے جاتا تھا اور کسی کو پتا نہ چلتا تھا کہ کسی گھاتک کو پھانسی کی سزا سے عمر قید میں بدل جانے یا بالکل ہی چھوٹ جانے میں شیلو کا کتنا ہاتھ تھا ۔ شیلو کی عمر کوئی تیس ایک برس کی تھی مگر وہ کنواری تھی ۔ شادی کے سلسلے میں اس کی عمر ممکن شوہروں کو آزمانے ہی میں گزر گئی تھی ۔ لڑکیوں کے لیے اکثر ان کے بڑے باپ کی بیٹی ہونا ، زیادہ خوبصورت اور بڑھی لکھی ہونا ان کی شادی کے منافی ہوتا ہے ۔ شیلو یوں کوئی ایسی فلرٹ نہ تھی لیکن اس وقت ، ساز اور آہنگ کے کھیل میں ، وہ اس کعبخت مائیم کے آجانے سے صرف ساز ہو کر رہ گئی تھی ۔ کچھ ہی دیر پہلے ، سدھانت ، شہر کے چیمبر آف کامرس کے پریذیڈنٹ کے ساتھ وہ والٹس ناچتی رہی تھی لیکن مائیم کے منظر پہ آتے ہی سدھانت نے شیلو کو یوں چھوڑ دیا جیسے انگریز لوگ ہاتھ سے گرم گرم آلو چھوڑ دیتے ہیں اور والٹس کا آہنگ شیلو کے بدن میں ٹھہم کر رہ گیا تھا ۔ کسی لڑکی میں آہنگ شروع ہی نہ ہو تو وہ برسوں کسی نان پرے کی طرح سے گھر میں ایک کھوٹی پہ لٹکی ہوئی رہ سکتی ہے ، لیکن اگر وہ شروع ہو جائے یا اسے کوئی چھیڑ دے تو پھر وہ دھن یا ڈانس نمبر کو تکمیل تک پہنچائے بغیر نہیں رہ سکتی ۔ اور والٹس کا آہنگ شیلو کے تقریباً کنواری بدن میں ٹھہم کر رہ گیا تھا جسے وہ کہیں بھی ، کیسے بھی جھٹک دینا چاہتی تھی ۔ اور سامنے سکندی بیٹھا تھا ۔ خوبصورت اور مسٹر لکھنؤ !

اور اکیلا !

جانے اکائی عورت کو کیوں ہمیشہ پریشان کرتی ہے ۔
 شاید اس لیے کہ وہ دوئی کی نمائندہ ہے اور اسے بالکل برداشت
 نہیں کر سکتی ۔ وہ ہندسوں میں دو ، تین ، چار ۔ ان سے زیادہ
 کی دلیل ہے اس لیے جب کہیں کوئی رشتے کی بات چاتی ہے
 تو اس کا استمرار دھرمے کا دھرا رہ جاتا ہے اور وہ فوراً حرکت
 میں آ جاتی ہے ۔ وہ ۔ جمع اور ضرب کی قائل ۔ خیر ، یہ
 حساب کی کتابیں ہیں ۔ شیوا دونوں ہاتھ اٹھا کر ، ان سے اپنے
 سر کے بالوں کو کچھ اور ڈھیلا اور بے ربط کرتی ہوئی ، مکندی
 کے پاس چلی آئی ۔

” آپ ... آپ نہیں دیکھنا چاہتے وہ پینٹومائم ؟ “

” نہیں ۔ “ مکندی نے سر ہلا دیا ۔

” کیوں ؟ “

” مجھے نقل اچھی نہیں لگتی ۔ “

” اصل اچھی لگتی ہے ؟ “ شیلو نے معنی خیز انداز سے کہا

اور پھر اپنے آپ ایک کرسی سرکاتی ہوئی مکندی کے پاس بیٹھ

گئی اور بولی : ” مجھے بھی یہ نقل پسند نہیں ، زندگی کی نقل ۔ “

وہ خفیف سا ہانپ بھی رہی تھی ، جیسے حالات پہ کچھ غصہ

تھا ۔ اس نے بیرے کو آواز دی جو پہلے ہی کہیں بھی ، کوئی

بھی کام چاہتا تھا ۔ وہ بھاگا ہوا آیا ، دست بستہ ۔ ابھی اس نے

مایوس ہو کر ٹرے بار کے کونٹر پہ جا رکھی تھی ۔ شیلو نے

آرڈر دیا : ” ایک شیریں ، ڈبل ! “

نہ چاہتے ہوئے بھی مکندی نے بیرے سے کہا : ” میرے

حساب میں۔“

”نہیں نہیں۔“ شیلو نے احتجاج کیا اور پھر مکندی کی آنکھوں میں دیکھا اور بیرے کی طرف دیکھتی ہوئی بولی ،
 ”او کے ، مورس !“

اور بیرہ ’یس میڈم‘ کہہ کر بار کی طرف چل دیا ، تیز تیز۔
 ارشاد پنجن ایک دندان ساز کی نقل اتار رہا تھا ۔ پہلے اس نے دور سے مریض ۔ فرضی مریض ۔ کو آتے دیکھا اور خوش ہوا کہ گاہک بھنسا ۔ اس کے آنے سے پہلے اس نے کرسی ورسی ٹھیک کی ، ہاتھوں ہی سے گرد کو جھاڑا اور جیسے ہی مریض آیا اس نے مؤدب طریقے سے اسے بیٹھنے کا اشارہ کیا اور پھر ایسے ہی منہ ہلا ہلا کر اس کی درد ناک باتیں سنتا رہا ۔ صاف پتا چلتا تھا کہ بے چارہ درد کی شدت سے رات بھر نہیں سویا لیکن دندان ساز بے نیازی سے اس کی داستان سنتا رہا ۔ پھر اس نے اشارہ کیا کہ سب ٹھیک ہو جائے گا اور اسے ڈینٹسٹ کی کرسی پہ بیٹھنے کے لیے کہا جس کے بعد اس نے مریض کو منہ کھولنے کی ہدایت دی ۔ مائیم چونکہ دندان ساز بھی خود تھا اور مریض بھی خود ہی ، اپنا منہ کچھ اس طریقے سے کھولا کہ وہ زمانہ یاد آگیا جب انسان غاروں میں رہا کرتا تھا ۔ دندان ساز نے غار کی قسم کے اس منہ میں ہاتھ ڈالا اور دوسرے ہاتھ سے فرضی بتی کو کھینچ کر مریض کے منہ کے برابر کیا اور روشنی میں اندر جھانکا ۔ کیا ہوگا ما اندھیرا ہوگا کہ ڈاکٹر کو منہ میں انگلی ڈال کر مسوڑھوں اور دانتوں کو ٹوہنسا پڑا ۔ جب ہی وہ فرضی مریض ایک دم ٹیس سے بلبلاتا دکھائی دیا ۔ غالباً

دندان ساز کا ہاتھ اندر ہلتے ، جھولتے ہوئے دانت اور اس کے پاس کی کسی ننگی رگ کو جا لگا تھا ۔ ہاتھ نکالتے ہوئے ڈاکٹر نے اسے تسلی دی کہ سب ٹھیک ہو جائے گا ۔ اب جب کہ وہ شہر کے سب سے بڑے اور سب سے قابل دندان ساز کے پاس آگیا ہے اسے کسی فکر کی ضرورت نہیں ۔ پھر اس نے آنکھوں میں دھشت سمو کر دو تین بار ہاتھ کی مدد سے بتایا کہ اندر بہت بڑی cavity ہے جس میں سے اکبر کے زمانے کا پورا لشکر مع ہاتھی ، ہودے اور گھوڑے وغیرہ کے گزر سکتا ہے ۔ لیکن چنتا کی کوئی بات ہی نہیں !

پھر اس نے مشین کے اوپر ایک فرضی بوتل سے روئی کے پھوٹے نکالے اور ایک کے بعد دوسرا منہ میں ڈالتے ہوئے اس دانت اور اس کے نواح کو آلائشوں سے صاف کیا ۔ پھر دیکھا ۔ بتی کو اور نزدیک کرتے ہوئے ۔ اور سر ہلا دیا کہ دانت نکالے بغیر گزارہ نہیں اور چپکے سے اوزاروں کی پلیٹ میں سے زنبور آٹھایا جسے دیکھتے ہی مریض کی رہی سہی جان بھی نکل گئی ۔ ڈینٹسٹ کو پھر اسے تسلی دینا پڑی ۔ پچکاری سے دانت اور اس کے نواح کے علاقے کو بے حس اور مردہ کرنا پڑا ۔ آخر جب دانت ، اس کے ارد گرد کا حصہ ، حتیٰ کہ مریض بھی مردہ ہو گئے تو اس نے زنبور اندر ڈال کر مضبوطی سے دانت کو پکڑا اور ایک دو جھٹکوں ہی سے اسے باہر نکال دیا ۔ اس کے جھٹکوں کے ساتھ مریض آچھلتا ، بلبلاتا تھا ، لیکن اب وہ ایک طرف ڈاکٹر اور دوسری طرف زنبور کی پکڑ میں تھا ۔ وہ کرکیا سکتا تھا ! تڑپ کر رہ گیا بے چارہ ۔ ڈاکٹر بہت خوش تھا ۔

اس نے دانت کو آنکھوں کے سامنے لا کر دیکھا اور اس کے چہرے پر سے کوئی پرچھائیں سی گزری ۔ جب ہی مریض نے منہ میں اپنا ہاتھ ڈالا تو اسے پتا چلا ڈاکٹر نے بھیج و سالم دانت کو نکال دیا تھا ۔ ٹوٹا ہوا اور کرم خوردہ دانت ابھی وہیں تھا ، جوں کا توں !

اب مریض اور ڈاکٹر دونوں ایک دوسرے کے پیچھے بھاگ رہے تھے ۔ اسی مشین ، اسی فرضی کرسی کے ارد گرد ، اور لوگ بے تحاشا ہنس رہے تھے ، تالیاں بجا رہے تھے ۔ وہ مائیم اس قدر کمینہ تھا کہ مریض اور ڈاکٹر دونوں کی چال اور دونوں کی دوڑ کا ایک دم الگ الگ اور بے حد کامیاب نقشہ کھینچ رہا تھا ۔ بیچ میں کہیں سونفیا بھی آگئی ۔ ظاہر ہے کہ تھئیٹر کارنر میں جانے سے پہلے وہ کلب ہال ہی سے گزر کر آئی ہو گی ۔ آج اس نے معمول سے زیادہ دل کش میک اپ کر رکھا تھا ، اس پہ بھی وہ کچھ ایسی کھلی ہوئی نہ تھی جیسی کہ وہ عام طور پر ہوتی تھی ۔ کیا وہ آج صبح مندر نہیں گئی تھی ؟

مائیم نے اپنے پروگرام کی دوسری مد شروع کی جو کہ ایک فرسٹریٹڈ — محروم و مہجور — عاشق کے بارے میں تھی ۔ سب سے پہلے سدھانت سونفیا کو دیکھ کر مجمعے سے باہر چلا آیا ، پھر رشید علی ، کلب کا مینیجر ۔ آرکسٹرا کے لوگ چوکنے ہو گئے اور کوانی لیڈر اپنی ٹاق کی ناٹ کو کستا ہوا ڈبل بیس کے پیچھے آ بیٹھا ۔ بیرہ لوگ بھی مستعد ہو گئے ۔ پھر ابھنیکر نے اپنے ساتھی کا ہاتھ پکڑا اور اسے مجمعے میں سے کھینچ لیا اور کشان کشان بساط پہ لے آیا ، بظاہر اگلی چال کے لیے ۔

بے چارے سائیم کے کھیل کا شیرازہ بکھر چکا تھا اور وہ بھٹی
 بھٹی آنکھوں سے دوسروں کا کھیل دیکھ رہا تھا !
 سدھانت اور کچھ دوسرے لوگوں نے دیکھا مکندی اور شیلو
 وہاں سے غائب تھے۔ مرمر کے میز کی ٹاپ پہ دو گلاس خالی
 پڑے تھے۔ ایش ٹرے میں بہت سی سگریٹوں کے بجے ہوئے ٹکڑے
 اور ایک طرف دستخط کیا ہوا بل جس پہ پانچ کا ٹپ پڑا تھا اور
 جو صدر دروازے سے آنے والی ہوا میں پھڑپھڑا رہا تھا !

کچھ دن بیت گئے۔ مکندی اور گری لال آپس میں ملے اور
 ایک دوسرے کی کمر میں ٹھوکے دے دے کر ہنستے ہنساتے رہے۔
 چند لوگوں کو صرف سنیچر کی شام کو چھٹی کا احساس ہوتا
 ہے کیونکہ اگلے روز کہیں آنا جانا تو ہوتا نہیں ، مزے سے آدمی
 بستر پہ پڑا منہ میں پرانی یادوں کی خوبائیاں پھول سکتا ہے اور
 اس کے ذائقے سے قنڈر مکرر کا لطف اٹھا سکتا ہے۔ جو قنڈ سے
 بھی زیادہ لذیذ ہوتا ہے۔

سنیچر کی شام کو جب گری لال مکندی کے ہاں شری نواس
 میں آیا تو دیکھا مکندی کا چہرہ کانوں کی لووں تک لال ہو رہا
 تھا۔ وہ خوش بھی تھا اور نہیں بھی۔ گری لال نے اس کی وجہ
 پوچھی تو دیکھا کہ جواب دینے میں مکندی بھی ایک ایک اپنی
 نظروں سے کہیں غائب ہو گیا ہے اور ہر بات کا جواب 'ایں ؟'
 سے شروع کرتا ہے جس کے نتیجے کے طور پر پوچھنے والے کو خواہ
 خواہ اپنی بات دہرائی پڑتی ہے۔

بیزار ہو کر گری لال نے مکندی کو دونوں شانوں سے پکڑ

لیا اور زور زور سے جھنجھوڑتے ہوئے بولا : ” مکندی ، بات کیا ہے آخر ؟ “

” کچھ نہیں ۔ “ پہلے تو مکندی نے کہا اور پھر ادھر ادھر دیکھ کر اپنی کرسی گری لال کے پاس سرکائی اور بولا ، ” سن یار ، ایک عجیب سی بات ہوئی ۔ “ اور پھر وہ رک گیا ، جیسے سوچ رہا ہو کہ اب بھی بتانے یا نہ بتانے ۔

” بڑا کینہ ہے ، یار تو ۔ “ گری نے کہا ، ” ایسی بھی کیا بات ہے جو تو گری سے چھپائے گا ؟ “

” بتاتا ہوں ۔ “ مکندی رازداری کے انداز میں اپنا منہ گری لال کے کانوں کے پاس کرتے ہوئے بولا ، ” وہ سونفیا ... “

” ہاں ہاں ، سونفیا ؟ ! “

” ہم جتنا اسے برف کا تودہ سمجھ رہے تھے اتنی ہی وہ آگ نکلی ۔ “

” سچ ؟ “ اور گری لال کا چہرہ بھی تپتے لگا اور پھر اس نے حیران ہو کر کہا ، ” کہاں ، کیسے ہوا یہ سب ؟ اسے کیا شیلو اور تمہارے بارے میں پتا چل گیا تھا ؟ “

” نہیں ۔ “ مکندی نے جواب دیا ، ” ہم تو اس کے کلب میں آنے سے پہلے ہی وہاں سے نکل کر دریا کے کنارے چلے گئے تھے ۔ “

” پھر ؟ “

” پھر ۔ “ مکندی نے کہا ۔ ایسا معلوم ہوتا تھا جیسے وہ سونفیا کے رام ہو جانے کی کوئی لمبی چوڑی وجہ بیان کرنے جا رہا ہے لیکن جی بھی سامنے ، برآمدے کی طرف ، اس کا ڈاشنڈ ،

رکی ، کوئی اجنبی بو پاتا ، بھونکتا ہوا چلا آیا ۔

”رکی ۔ رکی ۔“ مکندی نے پکارا لیکن وہ گری کے پاس پہنچ کر اسے سونگھ چکا تھا ۔ پھر مکندی کے پاس آتے ہوئے اس نے اس سونگھا ، سر اٹھا کر اس کے منہ کی طرف دیکھا اور دم ہلا ہلا کر وہ اس کے ہاتھ اور پاؤں چاٹنے لگا ۔ مکندی نے مسکراتے ہوئے گری لال کی طرف دیکھا اور پھر رکی کو اٹھا کر اس کے بدن پہ ہاتھ پھیرنے ، اس سے پیار کرنے لگا ۔

جو گیا

نہا دھو کر نیچے کے تین ساڑھے تین کپڑے پہنے جو گیا روز کی طرح اس دن بھی الماری کے پاس آ کر کھڑی ہوئی اور میں اپنے ہاں سے تھوڑا پیچھے ہٹ کر دیکھنے لگا۔ ایسے میں دروازے کو ہاتھ جو لگا تو ”چوں“ کی ایک بے سری آواز پیدا ہوئی۔ بڑے بھیا، جو کہیں پاس ہی بیٹھے شیو بنا رہے تھے، مڑ کر بولے:

”کیا ہے جگل؟“

”کچھ نہیں موٹے بھیا۔“ میں نے انہیں ٹالتے ہوئے کہا،

”گرمی بہت ہے۔“

اور میں پھر سامنے دیکھنے لگا۔ ساری کے سلسلے میں جو گیا آج کون سا رنگ چنتی ہے؟ میں جے جے اسکول آف آرٹس میں پڑھتا تھا۔ رنگ میرے حواس پر چھائے رہتے تھے۔ رنگ مجھے مرد عورتوں سے زیادہ ناطق معلوم ہوتے تھے اور آج بھی ہوتے ہیں۔ فرق صرف اتنا ہے کہ لوگ اکثر بے معنی باتیں بھی کرتے ہیں لیکن رنگ کبھی معنی سے خالی بات نہیں کرتے۔

ہمارا مکان کالیا دیوی کی دادی شیٹ اگیاری لین میں تھا۔ پارسیوں کی اگیاری تو کہیں دور گلی کے موڑ پر تھی یہاں پر صرف مکان تھے: آمنے سامنے اور ایک دوسرے سے بغلیگر

ہو رہے تھے۔ ان مکاتوں کی ہم آغوشیاں کہیں تو ماں بچے کے پیار کی طرح دھیمی دھیمی ، ملائم ملائم اور صاف ستھری تھیں اور کہیں مرد عورت کی محبت کی طرح مجنونانہ ، سینہ بہ سینہ ، لب بہ لب ، غلیظ اور — مقدس !

سامنے بانپو گھر کی قسم کے کدروں میں جو کچھ ہوتا تھا وہ ہمارے ہاں ، گیان بھون ، سے صاف دکھائی دیتا ۔ ابھی بچوں کی ماں ترکاری چھیل رہی ہے اور چاقو سے اپنا ہی ہاتھ کاٹ لیا ہے ۔ ڈنکر بھائی نے احمد آباد سے گھی اور تیل کے دو پیسے منگوائے ہیں اور پنجابن سب کی نظریں بچا کر انڈوں کے چھلکے کوڑے کے ڈھیر میں پھینک کر چلی ہے ۔ جیسے ہمارے گیان بھون سے ان لوگوں کا کھایا پیا سب نظر آتا تھا ایسے ہی انہیں بھی ہمارا سب کچھ ہی نظر آتا ہے ۔

جوگیا کے گھر کا نام تو رنجھوڑ نواس تھا لیکن میں اسے بانپو گھر یا گیاتم کا مکان اس لیے کہتا ہوں کہ بانپو میں عام طور پر بدھوائیں اور چھوڑی ہوئی عورتیں رہتی تھیں جن میں ایک جوگیا کی ماں تھی جو دن بھر کسی درزی گھر میں سلائی کی مشین چلاتی اور اس سے اتنا پیسہ پیدا کر لیتی جس سے اپنا اور اپنی بیٹی کا پیٹ پال سکے اور ساتھ ہی اس کی تعلیم بھی مکمل کرے ۔

جوگیا سترہ اٹھارہ برس کی ایک خوبصورت لڑکی تھی ۔ قد کوئی ایسا چھوٹا نہ تھا لیکن بدن کے بھرے پرے اور گٹھے ہونے کی وجہ سے اس پر چھوٹا ہونے کا گمان گزرتا تھا ۔ کسی کو یقین بھی نہ آ سکتا تھا کہ جوگیا دال ، رنگنا اور ہفتے

میں ایک آدھ بار شری کھنڈ سے اتنی تندرست ہو سکتی تھی ۔
 بہر حال ، ان لڑکیوں کا کچھ مت کہیے ۔ جو بھی کھاتی ہیں الم غلم
 ان کے بدن کو لگتا ہے اور بعض وقت تو غلط حصوں کو
 لگتا ہے جنہیں میں تو صحیح حصے کہتا ہوں کیوں کہ عورت
 کے جسم میں پتلے پتلے ، پیلے پیلے خطوط کی بد نسبت مجھے
 گہرے گہرے اور بھرپور خط اپنے لگتے ہیں ۔ جو گیا کا چہرہ
 سوسنات مندر کے پیش رخ کی طرح چوڑا تھا جس میں قندیلوں
 جیسی آنکھیں رات کے اندھیرے میں بھٹکتے ہوئے مسافروں
 کو روشنی دکھاتی تھیں ۔ مورتی میں ناک اور ہونٹ زمرّد اور
 باقوت کی طرح ٹنکے ہوئے تھے ۔ سر کے بال کر سے نیچے تک
 کی پیمائش کرتے تھے جنہیں وہ کبھی ڈھیلا ڈھیلا اور بھیگا بھیگا
 رکھتی اور کبھی اس قدر خشک بنا دیتی کہ ان کی کچھ لٹیں
 باقی کے بالوں سے خواہ مخواہ الگ ہو کر چہرے اور گردن پر
 مچلتی رہتیں ۔ اس کا چہرہ کیا تھا پورا تارا منڈل تھا جس میں
 چاند خیالوں اور جذبوں کے ساتھ گھٹنا اور بڑھتا رہتا تھا ۔
 جو گیا یوں بڑی بھولی تھی لیکن اپنے آپ کو سجانے بنانے کے
 سلسلے میں بہت چالاک تھی ۔ کب اور کس وقت اور کیا
 کرنا ہے یہ جانتی تھی ، اور اس کے اس جاننے میں اس کی تعلیم
 کا بڑا ہاتھ تھا جس نے اس کے حسن کو دوبالا کر دیا تھا ۔
 گڑبڑ تھی تو صرف رنگ کی ، کیوں کہ جو گیا کا رنگ ضرورت
 سے زیادہ گورا تھا جسے دیکھتے ہی زکام کا احساس ہونے لگتا ۔
 اگر باقی کی چیزیں اتنی متناسب نہ ہوتیں تو بس چھٹی ہو
 گئی ہوتی ۔

میں نہیں جانتا کہ محبت کس چڑیا کا نام ہے لیکن یہ حقیقت ہے کہ جوگیا کو دیکھتے ہی میرے اندر کوئی دیواریں سی کرنے لگتی تھیں اور جہاں تک مجھے یاد ہے جوگیا بھی مجھے دیکھ کر غیر متعلق باتیں کرنے لگتی - جوگیا میری بھتیجی ہیا کی سہیلی تھی - عجیب سہیلی پنا تھا کیوں کہ ہیا صرف سات سال کی تھی اور جوگیا اٹھارہ برس کی - ان کی دوستی کی کوئی وجہ نہی جسے صرف جوگیا جانتی تھی اور یا پھر میں جانتا تھا - موٹے بھیا اور بھابی، صرف یہی سمجھتے تھے کہ وہ ہیا سے پیار کرتی ہے اس لیے اسے پڑھانے آتی ہے - یوں ہمارے گھر میں آ کر جوگیا سب کو سبق دے جاتی تھی - میں جو ایک آرٹسٹ بننے جا رہا تھا ایسی رکھ رکھاؤ کی باتوں کا قائل نہ تھا لیکن میری مجبوریاں تھیں - میں نے کمانا شروع نہیں کیا تھا اور میرے ہر قسم کے خرچ کا مدار موٹے بھیا پر تھا - البتہ بیچ بیچ میں مجھے اس بات کا بھی خیال آتا تھا کہ اس داؤ گھات میں بھی ایک مزہ ہے - مغرب میں لڑکے لڑکیاں جو اتنی آسانی سے ایک دوسرے کا ہاتھ اپنے ہاتھ میں لے لیتے ہیں ، بنا کسی التہاب کے ایک دوسرے کی آغوش میں چلے آتے ہیں ، خاک لطف آٹھاتے ہیں ؟ اتفاقاً محبوبہ کے بدن سے چھو جانے پر ان کے اندر تو کوئی بجلی نہ دوڑتی ہو گی ؛ شاید ان کو کوئی ایسا لطف ملتا ہو جو ہمارے لطف سے ارفع ہو لیکن ہمارے ہاں صرف لمس اور ادھر ادھر کی باتوں ہی میں ایسے تلذذ کا احساس ہوتا ہے کہ ان کے وصال میں بھی کیا ہو گا - یوں ہی دو چار بار میرا ہاتھ جوگیا کے پنڈے کو لگ

کیا ہوگا۔ ایک بار۔ صرف ایک بار۔ میں نے اپنے ارادے سے جوگیا کا منہ چوما تھا۔

مگر گھر سے تھوڑے تھوڑے وقفے اور فاصلے کے ساتھ نکلتے تھے اور پھر پارسیوں کی اکیاری کے پاس مل جاتے۔ ہمارے اس راز کو صرف وہ پارسی پجاری ہی جانتا تھا جو فرشتوں کے لباس میں اکیاری کے باہر بیٹھا ہوتا تھا اور منہ میں ژند اوست پڑھتا رہتا تھا۔ وہ۔ صرف وہ۔ ہمارے سرور کو سمجھتا تھا۔ اس لیے اس کے پاس سے گزرتے ہوئے ہم اسے ضرور ”صاحب جی“ کہتے اور پھر اس راستے پر چل پڑتے جو دنیا کے لہو و لعب، میٹرو سنیا، کی طرف جاتا تھا؛ جہاں پہنچ کر جوگیا اپنے کالج کی طرف چل دیتی اور میں اپنے اسکول کی طرف۔ راستے پھر ہم غیر متعلق باتیں کرتے اور ان سے پورا حظ اٹھاتے۔ اگر پیار کی باتیں ہوتیں بھی تو کسی دوسرے کے پیار کی جن میں وہ مرد کو ہمیشہ بدعاش کہتی اور پھر اس بات پر کڑھتی تھی کہ اس کے بغیر بھی گزارہ نہیں۔ ایک دن جہانگیر آرٹ گیلری میں کسی آرٹسٹ کی منفرد نمائش تھی اور پورے شہر بمبئی میں سے کوئی بھی اس بدنصیب کی تصویروں کو دیکھنے اور خریدنے نہ آیا تھا۔ صرف میں اور جوگیا پہنچے تھے، اور وہ بھی تصویریں دیکھنے کی بجائے ایک دوسرے کو دیکھنے، محسوس کرنے کے لیے۔ پورے ہال میں ہمارے سوا کوئی نہ تھا اور تین طرف سے رنگ ہمیں گھور رہے تھے۔ ”جوہو میں ایک صبح“ کے نام کی ایک بڑی سی تصویر تھی جس میں اوپر کے حصے پر برش سے گہرے سرخ رنگ کو موٹے موٹے اور بھدے

طریقے سے تھوپا اور پچارا گیا تھا جس نے ہماری روحوں تک میں التهاب پیدا کر دیا ۔ اس تصویر کے نیچے ایک اسٹول سا بڑا تھا جس پر جو گیا کسی اندرونی تکان کے احساس سے بیٹھ گئی ۔ اس کی سانس قدرے تیز تھی اور میں جانتا تھا محبت میں ایک قدم بھی بعض اوقات سینکڑوں فرسنگ ہوتا ہے ۔ اور آدمی چلنے سے پہلے تھک جاتا ہے ۔

آرٹسٹ روہانسا ہو کر باہر چلا گیا تھا : دیکھنے ، کوئی آنا مرتا ہے یا نہیں ؟ اپنی نفرت میں وہ ہماری محبت کو نہ دیکھ سکا تھا !

جبھی ہم دونوں کے اکیلے پن نے سارے ہال کو بھر دیا تھا ۔

اس دن میں نے جو گیا سے سب کہہ دینا چاہا ۔ ہم دونوں ہی پیار کی ہیرا پھیریوں سے تنگ آ چکے تھے چنانچہ میں نے ایک قدم آگے بڑھایا ، ٹھٹھکا اور پھر اسٹول کے پاس ، جو گیا کے عین پیچھے ، کھڑا ہو گیا ۔ میں کہہ سکا تو بس اتنا : ” جو گیا ! میں تمہیں ایک لطیفہ سناؤں ۔“

” سامنے آ کے سناؤ ۔“ جو گیا بولی ۔

میں نے کہا : ” لطیفہ ہی ایسا ہے ۔“

میری طرف دیکھے بغیر ہی اسے میرے حیص حیص کا اندازہ ہو رہا تھا اور مجھے پیچھے ، اس کے کانوں کی لووں سے اس کی مسکراہٹ دکھائی دے رہی تھی ۔ آخر میں نے لطیفہ شروع کیا :

” ایک بہت ہی ڈرپوک قسم کا پریمی تھا ۔“

” ہوں ۔“ جو گیا کے سنبھلنے ہی سے اس کی دلچسپی کا

اندازہ ہو رہا تھا ۔

”وہ کسی طرح بھی اپنی پریمیکا کو اپنا پیار نہ جتا سکتا تھا۔“
اس پر جوگیا نے تین چوتھائی میں میری طرف دیکھا ۔ ”تم
لطیفہ سنا رہے ہو ؟“

”ہاں ۔“ میں نے کچھ خفیف ہوتے ہوئے کہا ۔

اور جوگیا پھر سیدھی ہو کر بیٹھ گئی : منتظر ۔ ایک ایسا
انتظار جو بہت ہی لمبا ہو گیا تھا ، جس میں لمحات کے شرارے
کسی بارود سے چھوٹ چھوٹ کر نکل رہے تھے ، خلا میں پھٹ
رہے تھے اور آخر معدومیت کا حصہ ہوتے جا رہے تھے ۔ جبھی
”جوہو میں ایک صبح“ میں لال رنگ کے بیج سے سورج کی کرن
نیچے سمندر کی سیاہیوں میں ڈولتی ہوئی کشتی پر پڑی اور میں
نے کہا : ”وہ لڑکی اپنے پریمی سے تنگ آ گئی ۔ آخر اس نے
سوچا : اس نے چارے میں تو ہمت ہی نہیں ، کیوں نہ میں اسے
ایسا موقعہ دوں ، شاید... چنانچہ اس نے اپنے جنم دن پر لڑکے
کو بلا لیا ۔ لڑکا آیا بھی ، گلدستہ بھی لایا جسے ہاتھ میں لیتے
ہوئے اس کی پریمیکا نے کہا : ”ہئے ، کتنا پیارا ہے ! یہ اودے
میں گلابی ، گلابی میں سبز رنگ کے پھول۔ ان کے بدلے میں کوئی
میرا منہ بھی چوم لے ۔“

”پھر ؟“ جوگیا کی بے صبری پیچھے سے بھی دکھائی دے
رہی تھی ۔

”پھر ۔ لڑکی نے اپنا منہ تھوڑا آگے کر دیا ، مگر ... وہ
لڑکا باہر جا رہا تھا ، دروازے کی طرف ۔“
”ہئے بھگوان ۔“ اور جوگیا نے ہاتھ اپنے ماتھے پر مار لیا ۔

میں نے اپنا بیان جاری رکھتے ہوئے کہا : ” لڑکی بولی :
” کہاں جا رہے ہو لالی ؟ “

لالی نے دروازے کے پاس مڑتے ہوئے کہا : ” اور بھول
لینے ۔ “

اس سے پہلے کہ جوگیا ہنستی اور اس کا انتظار ابدیت پر
چھا جاتا میں نے پیچھے سے اس کے دونوں بازو جکڑ کر اس
کا منہ چوم لیا تھا ۔ اب جوگیا بناوٹی غصے سے مجھے ہلکے ہلکے
تھپڑ لگا رہی تھی اور اپنے ہونٹ پونچھ رہی تھی ۔ وہ ہنس نہ
سکتی تھی کیوں کہ وہ ناراض تھی اور خوش بھی ۔ محبت کے اس
بے برگ و گیاء سفر میں ایک ایک زمین کا کوئی ایسا ٹکڑا چلا
آیا تھا جسے بارش کے چھینٹوں نے ہرا بھرا کر دیا تھا ۔ اس
دن اگر ہم جوشیلے ، گہرے سرخ رنگ کی تصویر کے نیچے کھڑے
نہ ہوتے تو میں جوگیا کا منہ نہ چوم سکتا تھا ۔ اس کے بعد
آرٹ کا دلدادہ کوئی آدمی آیا اور اس نے بازو والی تصویر خرید
لی جس کا نام تھا : ” کوئی کسی کا نہیں “ اور جس میں ایک
عورت سر ہاتھوں میں دیے رو رہی تھی ۔ سب رنگوں میں
آداسی تھی اور وہ ایسے وقت میں آداسی کے رنگ خرید رہا
تھا جب کہ سب کھلتے ہوئے رنگ ہمارے تھے ؛ جیب میں
ایک پائی نہ ہونے کے باوجود سب تصویریں ہماری تھیں ؛
نمائش ہماری تھی ! جوگیا ایک عظیم تشفی کے احساس سے معمور
باہر دروازے کے پاس پہنچ چکی تھی جہاں سے اس نے ایک
بار مڑ کر میری طرف دیکھا ، مکا دکھایا ، مسکرائی اور دوڑ گئی ۔
کچھ دیر یونہی ادھر ادھر رنگ اچھالنے کے بعد میں بھی

باہر چلا آیا ۔ دنیا کی سب چیزیں اس روز آجلی آجلی دکھائی دے رہی تھیں ۔ لوگوں نے ایسے ہی رنگوں کے نام اودا ، سفید ، کالا اور نیلا وغیرہ رکھے ہوئے ہیں ۔ کسی کو خیال بھی نہیں آیا ایک رنگ ایسا بھی ہے جو ان کی جمع تفریق میں نہیں آتا اور جسے آجلا کہتے ہیں اور جس میں دھنک کے ساتوں رنگ چھپے ہوتے ہیں ۔ میرا گلا تشکر کے احساس سے رندھا ہوا تھا ۔ میں کس کا شکریہ ادا کر رہا تھا ؟ اس ایک لمس سے جو گیا ہمیشہ کے لیے میری ہو گئی تھی ۔ میں جیسے اس کی طرف سے بے فکر ہو گیا تھا ۔ اب وہ کسی کے ساتھ بیاہ بھی کر لیتی ، کسی کے ساتھ سو بھی جاتی جب بھی وہ میری تھی ۔ ایسا چھٹ جس میں سچائی ہو ، ولولہ ہو بدنصیب شوہر کو کہاں ملتا ہے ؟

تو گویا میں اس دن دیکھ رہا تھا کون سے رنگ کی ساری جو گیا اپنی الماری میں سے نکالتی ہے ۔ اگر وہ مجھے میرے ہاں کے دروازے کے پیچھے دیکھ لیتی تو ضرور اشارے سے پوچھتی : ” آج کون سی ساری پہنوں ؟ “ اور اس میں سارا مزہ کرکرا ہو جاتا ۔ میں تو جاننا چاہتا تھا صبح سویرے نہا دھو کر جب کوئی سندری اپنی ساریوں کے ڈھیر کے سامنے کھڑی ہوتی ہے تو اس میں کون سی چیز ہے جو اس بات کا فیصلہ کرتی ہے : آج گلابی رنگ کی ساری پہنی چاہیے ۔ ان عورتوں کے سوچنے کا طریقہ بڑا پراسرار ہے ، اور پر پیچ ؛ اتنا بھید ، اتنا رھیم کہ مرد اس کی تہاہ کو بھی نہیں پہنچ سکتا ۔ سنا ہے چاند نہ صرف عورت کے خون بلکہ اس کے سوچ بچار پر بھی اثر انداز ہوتا ہے ۔ لیکن

چاند کا اپنا تو کوئی رنگ ہی نہیں ، روشنی ہی نہیں ؛ وہ تو سب سورج سے مستعار لیتا ہے ! جبھی - جبھی ساری پہننے سے پہلے عورت ہمیشہ اپنے کسی سورج سے بوجھ لیتی ہے : ” آج کون سی ساری پہنوں ؟ “

نہیں ، نہیں - اس کا اپنا رنگ ہے ، اپنا فیصلہ - ہر کسی کو کوئی مرد تھوڑا ہی بتانے جانتا ہے ؟ بھر رات کا بھی تو ایک رنگ ہوتا ہے - اس کا اپنا رنگ -

اس دن واقعی بہت گرمی تھی - نیچے دادی شیٹ اگیاری لین میں آتے جاتے لوگ ریت کے رنگ کی سڑک پر سے گزرتے تھے تو معلوم ہوتا تھا موسم کی بھٹیاریں دانے بھون رہی ہے - جبھی کوئی ہنجابی یا مارواڑی بڑا سا پگڑ باندھے آتا تو اوپر سے بالکل مکی کا دانہ معلوم ہوتا جو بھٹی کی آغ میں پھول کر سفید ہو جاتا ہے -

یہاں ، گیان بھون ، سے مجھے صرف رنگ کے چھینٹے دکھائی دے - وہ سب ساریاں تھیں جن میں سے ایک جو گیا اپنے لیے ، میرے لیے ، ساری دنیا کے لیے چن رہی تھی - یوں ہی اس نے ایک بار میرے گھر کی طرف دیکھا - شاید اس کی نگاہیں مجھے ڈھونڈ رہی تھیں ، لیکن میں نے تو کسی اوٹ کی سلیجانی ٹوپی پہن رکھی تھی جس سے میں تو ساری دنیا کو دیکھ سکتا تھا لیکن دنیا مجھے نہ دیکھ سکتی تھی - اس دن واقعی میری حیرانی کی کوئی حد نہ رہی جب میں نے دیکھا جو گیا نے ہلکے نیلے رنگ کو چنا ہے - ایسی گرمی میں یہی ٹھنڈا رنگ اچھا معلوم ہوتا تھا - اگر میں ہوتا تو جو گیا کو یہی رنگ چننے کا

مشورہ دیتا ۔ جبھی میں نے سوچا : میں نے بہت چھپنے کی کوشش کی ، لیکن جوگیا نے جانے اپنے من میں مجھے بلا کر مجھ سے بوجھ ہی لیا ہے ۔

پھر وہی شروع کی جدائی اور آخر کا میل ۔ معلوم ہوتا تھا اگیاری تک یہ دنیا اور اس کے قانون ہیں ، اس کے بعد کوئی قانون م پر لاگو نہیں ہوتا ۔

میں نے بڑھ کر جوگیا کے پاس پہنچتے ہوئے کہا : ” آج تم نے بڑا پیارا رنگ چنا ہے ، جوگی ۔“

” میں جانتی تھی تم اسے پسند کرو گے ۔“

” تم کیسے جانتی تھیں ؟“

” ایسے ہی ، کبھی کبھی تمہارا من میرے من میں آ جاتا ہے ۔“

” ہوں ۔“ میں نے سوچتے ہوئے کہا ، ” آج تمہیں چھوٹے ،

ہاتھ لگانے کو بھی جی نہیں چاہتا ۔“

” جی کیا چاہتا ہے ؟“

اس وقت ایک وکٹوریہ م دونوں کے بیچ آ گئی جسے نکلنے

میں صدیاں لگیں ۔ میری نگاہیں پھر جھیلوں میں تیرنے ،

جھینٹے اڑانے لگیں ۔ جب تک م پرنس اسٹریٹ کا جوراھا پار

کر کے میٹرو کے پاس آ چکے تھے جنہاں سے ہمارے راستے

جدا ہوتے تھے ۔ میں نے کہا : ” آج جی چاہتا ہے سر تمہارے

پیروں پر رکھ دوں اور روؤں ۔“

” روؤں ! کیوں ؟“

” شاستر کہتے ہیں آتما کے باپ رونے ہی سے دھل سکتے

ہیں۔“

”کون سا پاپ کیا ہے تمہاری آتما نے؟“

”ایسا پاپ جو میرا شریر نہ کر سکا۔“

ایسی باتوں کو عورتیں بالکل نہیں سمجھتیں اور یا پھر ضرورت سے زیادہ سمجھ جاتی ہیں۔ جو گیا نہ سمجھ سکی۔ اپنا کوئی پھار اس کے من میں چلا آیا تھا۔ ”جانتے ہو میرا جی کیا چاہتا ہے؟“

”کیا۔ کیا۔ کیا؟“ میں نے بے صبری سے پوچھا۔

”چاہتا ہے“، اور اس نے اپنی ہلکے نیلے رنگ کی ساری کی طرف اشارہ کیا، ”تمہیں اس میں چھپا کر ان امبروں پر آڑ جاؤں جہاں سے نہ آپ واپس آؤں نہ تمہیں آنے دوں۔“ اور یہ کہتے ہوئے جو گیا نے ایک بار اوپر ہلکے نیلے رنگ کے آسمان کی طرف دیکھا جہاں سے وہ کبھی آئی تھی۔

میں کچھ دیر کے لیے وہیں تھم گیا اور ان خوش نصیبوں کے بارے میں سوچنے لگا جنہیں جو گیا ایسی سندریاں اپنے دامن میں چھپا کر امبروں پر لے گئی ہیں جہاں سے وہ خود آئی ہیں اور نہ انہیں آنے دیا ہے۔ خدا بھی ان کے پاس سے گزرتا ہے تو ایک سرد آہ بھر کر چلا جاتا ہے۔

مڑ کے دیکھا تو جو گیا جا چکی تھی!

امبر تو کہاں جو گیا مجھے تپتی ہوئی زمین اور ٹوٹی پھوٹی سڑک کے ایک طرف یتیم اور لاوارث چھوڑ گئی تھی جس کا احساس مجھے خاصی دیر کے بعد ہوا۔ حدت سے پھٹتی ہوئی سڑک کی دراڑوں میں گھوڑا گاڑیوں کے بڑے بڑے پھیسے پھنس

رہے تھے اور ان کے ڈرائیور ہمشانیوں پر سے پسینہ ہونچھتے ادھر
ادھر تبرے سناتے ہوئے آ جا رہے تھے ۔ جبھی میں نے دیکھا
خنک آب کی سی کوئی موج جلی آ رہی ہے ۔ وہ کوئی اور جوان
لڑکی تھی : لابی ، اونچی ، باب کٹے ہوئے بال اور ہلکے نیلے
رنگ کی شلوار پہنے ہوئے ۔

چند قدم اور آگے گیا تو ایک نہیں دو ، تین ، چار عورتیں
ہلکے نیلے رنگ کے کپڑے پہنے ہوئے شاپنگ کرتی پھر رہی تھیں ۔
یہ تجربہ مجھے پہلی بار نہیں ہوا تھا ۔ اس سے پہلے بھی ایک
بار کرافورڈ مارکیٹ کے علاقے میں آنے جانے والی سب عورتوں
نے دھانی لباس پہن رکھا تھا ۔ فرق تھا تو صرف اتنا کسی کی
اوڑھنی دھانی تھی اور کسی کی ساری اسکرٹ بھی دھانی تھی
اور میں سوچتا رہ گیا تھا : سویرے جب یہ عورتیں نہا دھو
کر بالوں کو چھانٹتی بناتی ہوئی کپڑوں کی الماری کے پاس پہنچتی
ہیں تو ان میں سے کون سی بات ، کون سا ایسا جذبہ ہے جو
بتا دیتا ہے : آج مولسری پہننا چاہیے ۔ یہ تو سمجھ میں آتا ہے
کہ ایک دن کوئی نارنجی رنگ استعمال کرتی ہے تو اس سے
اس کی طبیعت اوب جاتی ہے اور پھر دوسرے دن اس کا ہاتھ
اپنے آپ کسی دوسرے رنگ کی طرف اٹھ جاتا ہے ، مثلاً : سرسوں
کا سا پیلا رنگ ، چمپنی رنگ ، گل اناری ، کاسنی ، فیروزی ...
لیکن وہ کون سا بے تار برقی کا عمل ہے جس سے وہ سب کی
سب ایک دوسری کو بتا دیتی ہیں اور پھر ایک ایک پورا بازار ،
پورا سنسار ایک ہی رنگ سے بھر جاتا ہے ! شاید یہ موسم کی
بات ہے یا ویسے ہی چاند کی ، بادل کی ؛ شاید کوئی مروجہ

فیشن ، کسی ایکٹریس کا لباس ہے جو ان کے انتخاب میں دخل رکھتا ہے ؟ نہیں ، ایسی تو کوئی بات نہیں ۔ بعض اوقات وہ رنگا رنگ کپڑے بھی پہنتی ہیں اور کیا کچھ مرد کی آنکھوں کے سامنے لہرا دیتی ہیں ۔

اس دن سب کی ساریاں ہلکے نیلے رنگ کی دیکھ کر میری آنکھوں کو یقین نہیں آ رہا تھا ۔ سمجھ کا شمع بھر بھی دماغ میں نہ گھس سکتا تھا ۔ جب کہ میں اسکول پہنچا ایک کلاس ختم ہو چکی تھی اور لڑکے لڑکیاں باہر آ رہے تھے ۔ کچھ آ کر کپاؤنڈ میں کے گل سہر کے نیچے کھڑے ہو گئے ۔

ان میں سیکشی بھی تھی ۔ اس کے اسکرٹ کا بھی رنگ نیلا تھا ۔

اگر ہیمنت ، میرا دوست ، وہاں نہ مل جاتا تو میں پاگل ہو جاتا ۔ ہیمنت یوں تو خزاں کو کہتے ہیں لیکن وہ حقیقت میں واسنت تھا ۔ بہار ، جو اس پر ہمیشہ چھائی رہتی تھی ۔ دنیا بھر میں کہیں ، کسی جگہ بھی ایک ہی موسم نہیں رہتا اور نہ ایک رنگ رہتا ہے لیکن اس کے چہرے پر ہمیشہ ایک ہی سی ہنسی اور تضحیک رہتی تھی جس کے کارن ہم اسے کہا کرتے تھے : ” سالے ، چاہے وہاں کا زور لگا لے تو کبھی آرٹسٹ نہیں بن سکتا ۔ کیا تجھ پر گرمیاں پھاڑ کر باہر بھاگ جانے کی نوبت آتی ہے ؟ بے بسی میں تشنجی ہاتھ تو نے ہوا میں پھیلانے ہیں اور اپنے بال نوچے ہیں ۔ کیا تیرے بدن پر ایک ایسی لاکھوں ٹڈے رہینگے ہیں ؟ رات کے وقت اندھیرے میں چمکادڑ تجھ پر جھپٹے ہیں اور اپنا منہ تیری شہ رگ سے لگا کر تیرا خون

چوسا ہے ؟ کیا تو اس وقت بچوں کی طرح رویا ہے جب تیری تصویر انعامی مقابلے میں اول آئی ہو ؟ کیا تجھے احساس ہوا ہے کہ ماں باپ ہوتے ہوئے بھی تو یتیم ہے اور دوست ایک ایک کر کے تجھے اندھے کنوئیں میں دھکیل کر چل دیے ہیں ؟ کیا تو نے جانا ہے جس منصور کو سولی پر چڑھایا گیا تھا وہ تو تھا ؟ تیرے چہرے پر سیاہیاں چھٹی ہیں اور تیرے خط و خال اتنے سخت ، گھناؤنے اور طاقتور ہوئے ہیں جتنے میکسیکو کے میورلز ؟ کیا تجھے ہر لمبوتری چیز ایک لنگ اور پیڑ پر کی گانٹھ یونی معلوم ہوتی ہے جس سے متوحش ہو کر...“

آج پھر میں نے اسے بتایا : شہر کی سب عورتیں ہلکا نیلا پہنے نکل آئی ہیں ۔ ہیمنت نے اپنے دانت دکھا دیے اور حسب معمول میرا مذاق اڑانے لگا ۔ وہ مجھے ساون کا اندھا سمجھتا تھا جسے ہر طرف ہرا ہی ہرا دکھائی دیتا ہے ۔ میں نے سیکشی کی طرف اشارہ کیا جسے ہم ماڈل کہا کرتے تھے ۔ وہ آج تک کسی کی ماڈل نہ بنی تھی لیکن اس کے بدن کے خطوط بالکل ویسی لڑکیوں کے تھے ۔ میں نے کہا : ” دیکھو آج یہ بھی ہلکے نیلے رنگ کا اسکرٹ پہنے ہوئے ہے ۔“

ہیمنت نے مجھے کچھ نہ کہا ۔ وہ میرا ہاتھ پکڑ کر گھسیٹتا ہوا کپاؤنڈ سے لان پر لے آیا جو ہام کے پیڑوں سے پٹا پڑا تھا ۔ وہاں ایک کنارے پر پہنچ کر وہ باڑ کے پچھلے کھڑا ہو گیا جہاں سے سامنے سڑک دکھائی دیتی تھی ۔ ایک راستہ کرافورڈ مارکیٹ کی طرف جاتا تھا اور دوسرا وکٹوریہ ٹرمینس اور ہارن ی روڈ کی طرف ۔ وہ ثابت کرنا چاہتا تھا یہ سب میرا وہ ہے ۔

وہاں پہنچے تو کوئی عورت ہی نہ تھی ۔ مگر عورتیں اپنے اپنے مردوں کو نکلنے لیلے رنگ کی ساریوں میں چھپا کر اوپر امبروب پر آڑ گئی ہوتیں تو وہاں مرد نظر نہ آتے ، لیکن چاروں طرف مرد ہی مرد تھے اور وہ یوں گھوم پھر رہے تھے جیسے کبھی کسی عورت سے انہیں سروکار ہی نہ تھا ۔ کوئی لالبا تھا اور کوئی ناٹا ، کوئی خوبصورت اور کوئی بدصورت اور توندیلا ، اور وہ سب بھاگ رہے تھے جیسے انہیں کسی عورت کو جواب نہیں دینا ہے ۔ جبھی ادھر سے ، جیسے لوہے کی بنی ہوئی ، گھائن گزری جس نے ہرے رنگ کا کاشٹا لگا رکھا تھا ۔ اس کی طرف اشارہ کرتے ہوئے ہیمنت بولا : ” پہچان اپنی اس ماں کو... “

میں نے بیکار کی عذر داری کی : ” میں ان بے چاری غریب مزدور عورتوں کی بات نہیں کرتا ۔ “

” کن کی کرتے ہو ؟ “

” ان کی جن کے پاس کپڑے تو ہوں ۔ “

جبھی میری بدقسمتی سے ایک میڈان سامنے پارسی دارو والے کے ہاں رکی ۔ اس میں ادھیڑ عمر کی ایک عورت بیٹھی تھی ۔ وہ اس جماعت کی نمائندہ تھی جس کے پاس نہ صرف کپڑے ہوتے ہیں بلکہ بے شمار ہوتے ہیں اور رنگ اتنی انواع کے کہ وہ بوکھلا جاتی ہیں ۔ اسی لیے جب وہ اپنے وارڈروب کے سامنے کھڑی ہوتی ہیں تو انہیں سندریوں کا وہ بے تار برقی کا پیغام نہیں آتا ۔ ان کی حالت اس خریدار کی طرح ہوتی ہے جس کے سامنے کوئی دکاندار انواع و اقسام کا ڈھیر لگا دے اور وہ ان میں

سے کچھ بھی نہ چن سکیں ۔ وہ عورت خوب لپی تھپی ہوئی تھی اور اس نے ایک شعلہ رنگ ساری پہن رکھی تھی ۔ پچاس فیٹ چوڑی سڑک کے اس پار سے مجھے اس کی وجہ سے گرمی لگ رہی تھی لیکن اسے اس بات کا احساس نہ تھا کہ باہر آگ برس رہی ہے جس میں ایسا شعلے کا سا رنگ نہ چلے گا ۔

اس عورت کا نوکر، جو تھوڑی دیر پہلے پرمٹ کے کاغذ سنبھالنا ہوا اندر گیا تھا ، ایک ٹوکری میں کچھ وہسکی اور چند بیر کی بوتلیں رکھے ہوئے باہر چلا آیا اور ڈیگی کھول کر اس میں رکھنے لگا ۔ جب تک میں ہیمنت کے سامنے خفیف ہو چکا تھا ۔ اپنی خفت کو چھپانے کے لیے میں نے کہا :

” یہ بیر کی بوتلیں... کم از کم اس کے مرد کو تو گرمی لگتی ہے۔“

ایسے ہی میں ہیمنت کے سامنے کئی بار شرمندہ ہوا ۔ ایک آدھ بار مجھے اسے شرمسار کرنے کا موقع مل گیا جب کہ سب عورتیں سرمئی ساریاں پہنے سڑک پر چلی آئی تھیں ۔ مجھے ہمیشہ ان کے رنگ ایک سے لگتے تھے لیکن جب ہیمنت میرا کان پکڑ کر باہر لانا تو مجھے وہ سب الگ الگ دکھائی دینے لگتے ۔ آخر میں نے اسے اپنے دل کا واہمہ سمجھ کر ان باتوں کا خیال ہی چھوڑ دیا ۔

لیکن وہ چھوٹا کیسے ؟ ایک دن جو گیا نے کالے بلاؤز اور خاکستری رنگ کی ساری کا بے حد خوبصورت امتزاج پیدا کیا تھا ۔ اس دن سب عورتوں نے یہی کبی نیشن کر رکھا تھا ۔ فرق تھا تو صرف اتنا کہ ان میں کسی کا بلاؤز خاکستری تھا

تو ساری کالے رنگ کی تھی جس میں سنہرے کی ایک آدھ تار جھلملا رہی تھی ۔

کئی موسم بدلے ۔ خزاں گئی تو بہار آئی ۔ یعنی جس قسم کی خزاں اور بہار بمبئی میں آ سکتی ہے ؛ اور پھر اس بہار میں ایک کاش سی پیدا ہونی شروع ہوئی ، ایک چبھن ، تلخی کی ایک رسی چلی آئی جو محبت اور کامرانی کو حد درجہ گداز کر دیتی ہے اور جذبات کی آنکھوں میں آنسو چلے آتے ہیں ۔ پھر کہیں ہرا زیادہ ہرا ہو گیا اور اس پر تازگی اور شگفتگی کی ایک لہر دوڑ گئی ، جیسے بارش کے دو چھینٹوں کے پیچ سبک سی ہوا پانی پر دوشالہ بن دیتی ہے ۔ پھر سمندر میں اس قدر زبرد گھلا کہ نیلیم ہو گیا اور اس میں پھلیوں کی چاندیاں چمکنے لگیں ۔ آخر وہ چاندیاں تڑپ تڑپ کر اپنے آپ کو ماہی گیروں کے حوالے کرنے لگیں ۔ پھر آسمان پر صوت و تجلی کا ٹکراؤ ہوا ، بادل گرچے ، بجلی تڑپی اور یکایک چھاجوں پانی برسنے لگا ۔ اس عرصے میں جو گیا نے کئی نیلے پیلے ، اودے کالے ، سردی اور سرمئی ، دھانی اور چھپی رنگ بدلے ۔ اسے کتنی جلدی تھی لڑکی سے عورت بن جانے کی اور پھر عورت سے ماں ہو جانے کی ۔ مجھے یقین تھا کہ اتنی صحت مند لڑکی کے جب بچے پیدا ہوں گے جڑواں ہوں گے ، بلکہ تین چار بھی ہو سکتے ہیں ۔ میں انہیں کیسے سنبھالوں گا ؟ اور اس خیال کے آتے ہی میں ہنسنے لگا ۔ ان دنوں جو گیا اپنی بیمار ماں کے پیر پکڑ کر اس سے لب اسٹک لگانے کی اجازت بھی لے چکی تھی ۔ ایک طرف زندگی دھیرے دھیرے بجھی جا رہی تھی اور دوسری طرف لپک لپک

کرکھل رہی تھی ۔ جوگیا نے لپ اسٹک استعمال کرنے کی اجازت تو لے لی تھی لیکن اتنی ساریوں ، اتنے رنگوں کے لیے اتنے لپ اسٹک کہاں سے لاتی ؟ میں نے ایک دن میکس فیکٹر کی لپ اسٹک خرید کر تحفے میں جوگیا کو دی تو کتنی خوش ہوئی ، جیسے میں نے کسی بہت بڑے راز کی کلید اس کے ہاتھ میں دے دی ہو ۔ وہ بھول ہی گئی کہ وہ میرے ساتھ گرگام کے ٹرام کے پٹے پر کھڑی ہے ۔ وہ مجھ سے لپٹ گئی ۔ اس کے فوراً ہی بعد اس کی آنکھیں میلوں اندر دھنس گئیں اور نمی سی باہر جھلکنے لگی ۔ میں سمجھ گیا جوگیا بے حد جذباتی لڑکی ہے ۔ بھلا میرے سامنے اتنی محنون دکھانی دینے کیا ضرورت تھی ؟ لیکن بات دوسری تھی ۔ جس رنگ کی میں لپ اسٹک لایا تھا اس سے میچ کرتی ہوئی ساری جوگیا کے پاس نہ تھی اور نہ خریدنے کے لیے پیسے تھے ۔ میرے پاس بھی اتنے پیسے نہ تھے جن سے کوئی خوبصورت سی ساری خرید کر اسے دے سکتا ۔ میں نے تو لپ اسٹک کے پیسے بھی موٹے بھیا کی جیب سے چرانے تھے اور بھابی کے ساتھ اس عشق میں بٹورے تھے جس کا حق صرف دیور ہی کو پہنچتا ہے ۔

برسات ختم ہوئی تو ایک تماشا ہوا ۔ جوگیا نے گھر میں بڑوں کے وقت کے پڑے ہوئے کچھ عقیق بیچ ڈالے اور میری لپ اسٹک کے ساتھ میچ کرتی ہوئی ایک ساری خرید لی ۔ اس بات کا مجھے کہاں پتا چلتا ، لیکن ہمارے گھر میں ایک مخبر بھی تھا ۔ جوگیا کی سہیلی ، ہما ! جوگیا نے نارنجی سرخ رنگ کی ساری پہنی اور جب ہم اگیاری پار ، لاقانونیت کے جنگل میں ،

ملے تو میں نے جوگیا کو چھیڑا : ” جانتی ہو ، جوگیا ! آج تم کیا لگتی ہو ؟ “

” کیا لگتی ہوں ؟ “

” بیر بھوٹی ، جو برسات ہونے ہی نکل آتی ہے ۔ “

جوگیا کے دل میں کوئی شرارت آئی ۔ میری طرف دیکھتے

ہوئے بولی : ” جانتے ہو تم کون ہو ؟ “

” ؟ “

” بیر ۔ اور میں بیر بھوٹی ۔ “

اور اس کے بعد جوگیا اس قدر لال ہو کر بھاگ گئی کہ

اس کے چہرے کے رنگ اور ساری کے رنگ میں ذرا سا بھی

فرق نہ رہا ۔

اس دن سب عورتوں نے نارنجی رنگ کے کپڑے پہن رکھے

تھے ۔ اپنی آنکھوں کے اس جلوس کی تاب نہ لا کر میں نے پھر

ہیمنت سے کہہ دیا ۔ اب کے ہیمنت نے اکیلے نہیں تین چار

لڑکوں کو ساتھ لیا اور شاہراہ عام پر میری بے عزتی کی ۔ شاید

مجھے اتنا بے عزتی کا احساس نہ ہوتا اگر سوکیشی وہاں نہ

آ جاتی جو سفید نائیلون کی ساری پہنے ہوئے تھی اور اس میں

تقریباً ننگی نظر آ رہی تھی ۔ وہ روز بروز سچ مچ کا ساڈل ہوتی

جا رہی تھی ۔

جوگیا کی بیر بھوٹی بننے کی کتنی خواہش تھی ، اس کا مجھے

روح کی گہراہیوں تک سے اندازہ تھا لیکن میں کچھ کر

نہ سکتا تھا سوائے اس کے کہ میں اسکول سے پاس ہو کر نکل

جاؤں اور کوئی اچھی سی نوکری کر لوں اور یا تصویریں بنا

کر مالابار ہل اور وارڈن روڈ کے جھوٹے دقیقہ شناسوں کو اونے ہونے داسوں میں بیچ دوں - لیکن ان سب باتوں کے لیے وقت چاہیے تھا جو میرے پاس تو بہت تھا ، تھوڑا بہت جوگیا کے پاس بھی تھا لیکن اس کی ماں کے پاس نہ تھا ؛ محنت اور مشقت کی وجہ سے جسے کوئی کرم روگ لگ گیا تھا -

میں اس انتظار میں تھا کہ ایک دن بھابی اور موٹے بھیا سے کہہ دوں ، لیکن مجھے اس کی کبھی ضرورت ہی نہ پڑی - ہسیا بانپو گھر میں جوگیا کے پیار دلار لیتی ہوئی ایک ایک اپنی گھر میں آ دھمکتی اور دھڑ سے کہہ ڈالتی : ” کا کا ، کیوں نہیں تم جوگیا سے بیاہ کر لیتے ؟ “ اور میں ہمیشہ کہتا : ” دھت - “

یہ دھت اگر میں ہی کہتا رہتا تو کوئی بات نہ تھی - کچھ دنوں بعد ہیا کی اس ٹائیں ٹائیں پر بھیا اور بھابی نے اسے ڈانٹنا شروع کر دیا اور ایک دن تو بھابی نے اس معصوم کو ایسا طمانچہ مارا کہ وہ آلٹ کر دھلیز پر جا گری - اس دن میرا ماتھا ٹھنکا - مجھے یوں لگا جیسے اس بارے میں دونوں گھروں کے بیچ میں کوئی بات ہوئی ہے -

میرا اندازہ ٹھیک تھا - جوگیا اور بجور کی ماؤں اور پنجاہن نے مل کر بھابی کے ساتھ بات چلائی اور منہ کی کھائی - بانپو گھر کی عورتیں یوں ٹھیک تھیں ، ان سے باتیں کر لینا ، ان کے ساتھ چیزوں کا تبادلہ بھی درست تھا ؛ ایک آدم کو اشارے سے سلام کرنا اور چوری چھپے ان سے ہم بستری کر لینا بھی ٹھیک تھا ، لیکن ان کے ساتھ رشتے ناطے کی بات چلانا کسی

طرح بھی درست نہیں تھا۔ پھر اور بھی بہت سی باتیں نکل آئیں جو ہمارے گجراتی گھروں کا وبال، ان کا زہر، مٹی کا تیل اور کنواں ہوتی ہیں۔ جوگیا کی ماں لڑکی کو کچھ لبا چوڑا دے دلا نہ سکتی تھی، اسی لیے ہمارے گھروں میں جب کوئی لڑکی جوان ہوتی ہے تو کچھ لوگ اس کی طرف دیکھ کر کہتے ہیں:

”تیار ہو گئی مرنے کو۔“ خیر دینے دلانے کی بات پر میں تن کر کھڑا ہو گیا، لیکن اس کے بعد بھابی اور گیان بھون کی عورتوں نے دوسری باتیں شروع کر دیں: جوگیا کا باپ کون تھا؟ کوئی کہتی: وہ مسلمان تھا۔ اور کوئی بڑھیا گواہی دیتی: وہ ایک پرتگالی تھا جو بڑودے میں بڑے عرصے تک رہا تھا۔ جو بھی ہو وہ سب باتیں تھیں۔ ایک باٹ جو تحقیق کے ساتھ مجھے معلوم ہوئی وہ یہ تھی کہ جوگیا کی ماں سناوور کے براہمن دیوان کی دوسری بیوی تھی جسے قانون نے نہیں مانا۔ جوگیا اس دیوان کی لڑکی تھی۔ مگر لوگ جوگیا کی ماں، ایک بیاہتا عورت کو دیوان صاحب کی رکھیل کہتے تھے۔ یہ اس قسم کے لوگ تھے جنہوں نے جوگیا کی ماں کے کچھ بھی ہلے پڑنے نہ دیا اور وہ بمبئی چلی آئی۔ کچھ بھی تھا، اس میں جوگیا کا کیا قصور تھا؟ وہ تو اپنے باپ کی موت کے تین مہینے بعد پیدا ہوئی تھی اور باپ کی شفقت کا منہ تک نہ دیکھا تھا۔

میں ان سب چیزوں کے خلاف جہاد کرنے اور جوگیا کے ساتھ فٹ پاتھ پر رہنے کو تیار تھا لیکن سب نے مل کر جوگیا کی ماں کو اتنا صدمہ پہنچایا کہ وہ مرنے کے قریب ہو گئی۔ اب وہ چاہتی تھی جلدی سے جلدی جوگیا کا ہاتھ کسی واجبی

گزارے والے مرد کے ہاتھ میں دے دے - میرے گھر والوں کی باتوں کے کارن وہ میری صورت سے بھی بیزار ہو گئی تھی - اس نے اپنی بیٹی سے صاف کہہ دیا تھا کہ اگر اس نے مجھ سے شادی کی بات بھی کی وہ کپڑوں پر تیل چھڑک کر جل مرے گی - جو گیا اب کالج نہ جاتی تھی اور بانپو گھر کے جو گیا والے فلیٹ کے کواڑ اکثر بند رہتے اور ہم تازہ ہوا کے ایک جھونکے کے لیے ترس گئے تھے -

ایک شام مجھ پر بہت کڑی آتی - سر شام ہی اندھیرے کے چمگادڑ کے بڑے بڑے پر مجھ غریب پر سمٹنے لگے - کچھ دیر کے بعد یوں لگا جیسے کوئی میری شہ رگ پر اپنا منہ رکھے تیزی سے میرا سانس چوس رہا ہے - جتنا ہی اسے اٹھانے کی کوشش کرتا ہوں اتنا ہی اس کے دانت میرے گلے میں گڑے جا رہے ہیں - ان شاموں کا رنگ سیاہ بھی نہیں ہوتا اور سفید بھی نہیں ہوتا - ان کا صرف ایک ہی رنگ ہوتا ہے : جس اور جانکاہی کا رنگ ، اور جن لوگوں پر ایسی شامیں آتی ہیں وہی جانتے ہیں کہ ایسے میں صرف ماں کی چھاتیاں اور محبوبہ کی چھاتیاں ہی ان کو بچا سکتی ہیں - میری ماں مر چکی تھی اور جو گیا میری نہ ہو سکتی تھی -

افوہ ! اتنی گھٹن ، اتنی آداسی - آداسی کا بھی ایک رنگ ہوتا ہے : میلا میلا ، چھدرا چھدرا ، جیسے منہ میں ریت کے بے شمار ذرے ؛ اور پھر اس میں ایک عفونت ہوتی ہے جس سے متلی بھی ہوتی ہے اور نہیں بھی ہوتی - آخر آدمی وہاں پہنچ جاتا ہے جہاں سے احساس کی حدیں ختم ہو جاتی ہیں اور رنگوں

کی پہچان جاتی رہتی ہے ۔

صبح اٹھا تو میرا اس گھر ، اس شہر ، اس دنیا سے بھاگ جانے کو جی چاہتا تھا ۔ اگر جوگیا کی ماں نہ ہوتی اور وہ میرے ساتھ چلنے کو تیار ہو جاتی تو میں اسے لے کر کہیں بھی نکل جاتا ۔ جبھی مجھے بیراگی یاد آنے لگے ، بدھ بھکشو یاد آنے لگے جو اس دنیا کو چھوڑ دیتے ہیں اور کہیں سے بھی بھکشا لے کر اپنے پیٹ میں ڈال لیتے ہیں اور پھر بیٹھ کر ” روم منے ہدمے “ کا ورد کرنے لگتے ہیں ۔

میں واقعی اس دنیا کو چھوڑ دینا چاہتا تھا ، لیکن سامنے ، بانپو گھر میں ، جوگیا کے فلیٹ کا دروازہ کھلا اور جوگیا مجھے سامنے نظر آئی ۔ ایسا معلوم ہوتا تھا جیسے وہ راتوں نہیں سوئی ۔ اس کے بال بے حد روکھے تھے اور بونہی ادھر ادھر چہرے اور گلے میں پڑے تھے ۔ اس نے کنگھی اٹھائی اور بالوں میں کھنڈ دی ۔ کچھ دیر بعد وہ الماری کے پاس جا پہنچی ۔

میں اسکول کی طرف جا رہا تھا ۔ راستے میں سب عورتوں نے جوگیا کیڑے پن رکھے تھے ۔ انہیں کس نے بتایا تھا ؟ وہ آداس تھیں ، جیسے زندگی کی ماہیت جان لینے پر انہیں بھی کوئی بیراگ ہوگیا تھا ۔ ان کے ہاتھوں میں کھڑتال تھی اور منہ میں بھجن تھے جو نہ کسی کو دکھائی دے رہے تھے اور نہ سنائی دے رہے تھے ۔ وہ بھکشو بنی ایک دروازے سے دوسرے دروازے پر جا رہی تھیں اور انہیں کھٹکھٹا رہی تھی ، لیکن اس بھرے شہر بمبئی میں کوئی انہیں بھکشا دینے کے لیے باہر نہ آ رہا تھا ۔

اسکول پہنچا تو ہیمنت بدستور ہنس رہا تھا ۔ آج اس نے پہل کی ، بولا : ” شہر کی عورتوں نے آج کیا رنگ پہن رکھا ہے ؟ “ میں اس بے حس آدمی کو جواب نہ دینا چاہتا تھا لیکن اپنے آپ ہی میرے منہ سے نکل گیا : ” آج سب جوگنیں بن گئی ہیں ، سب نے بیراگ لے لیا ہے اور جوگیا پہن لیا ہے ۔ “ اس دن میں اسے اور سیکشی کو گلِ مہر کے نیچے سے ، پام کے پیڑوں میں سے گھسیٹتا ہوا باڑ کے پاس لے گیا ۔ سامنے سڑک چل رہی تھی اور اس پر انسان کے پتلے ساکت تھے ۔ ان سب نے بیراگ پا لیا تھا اور جوگیا کھتیاں پہنے بلا ارادہ ، بے مقصد پھٹی پھٹی آنکھوں سے گھور رہے تھے ، جیسے اس دنیا میں کوئی مرد نہیں ، کوئی عورت نہیں جسے ان کو جواب دینا ہے ۔

میں نے ایک عورت کی طرف اشارہ کیا ۔ وہ جوگیا کیڑے پہنے ہاتھ میں کنڈل ایسے جا رہی تھی ۔ ہیمنت کھلکھلا کر ہنسا ، ساتھ سیکشی بھی ہنسی جس نے جینز پہن رکھی تھی اور اس کے کولہے ، اس کی رانیں تک دکھائی دے رہی تھیں ۔ وہ پورے طور پر ماڈل بن چکی تھی ۔

جب ہیمنت کی ہنسی تھمی تو اس نے کہا : ” تو بالکل پاگل ہو گیا ہے ، جگل ۔ کہاں ہیں جوگیا کیڑے ؟ اس عورت نے تو ایک اودی ساری پہن رکھی ہے اور وہ کنڈل جو تجھے دکھائی دیتا ہے ایک خوبصورت پرس ہے ۔ “ سیکشی نے بھی ہیمنت کی تائید کی ۔

میں حواس باختہ سڑک پر کھڑا سامنے دیکھتا رہا ۔ جبھی

ایک بس رکی اور اس میں سے ایک لڑکی آتری ۔ ” یہ کیسے ہو سکتا ہے ؟ “ میں نے اپنے آپ سے کہا ، ” وہ جوگت ہے ، جوگیا کپڑے پہنے ہوئے ۔ میں کیا اندھا ہوں ؟ “

لیکن اپنی آنکھوں پر یقین کرنے کے لیے میں کچھ دیر وہیں کھڑا رہا ۔ کچھ دیر کے بعد مجھے یقین ہو گیا اور پیچھے دیکھتے ہوئے میں نے آواز دی :

” ہیمنت ۔ “

لیکن ہیمنت اور میکشی ایک دوسرے کی بانہ میں بانہ ڈالے اندر جا چکے تھے اور ان کے قہقہے سنائی دے رہے تھے ۔ وہ مجھے ایسے ہی بے یار و مددگار اس صحرا کے کنارے چھوڑ گئے تھے جیسے لوگ کسی ہاگل آدمی کو چھوڑ جاتے ہیں ۔ یہ بھی ان کی عنایت تھی کہ انہوں نے مجھے پتھر نہیں مارے تھے ۔ اور وہ لڑکی اس طرف آ رہی تھی ۔ اب تو مجھے پورے سنسار پر پھیلے ہوئے اس رنگ کے بارے میں کسی قسم کا شک نہ تھا ۔ اس سے پہلے کہ میں یقین اور ایمان کی بلند آواز کے ساتھ ہیمنت اور میکشی کو پکارتا وہ لڑکی میرے قریب آ چکی تھی ۔ میں نے ایک آواز سنی : ” بیر ۔ “

اور میں نے چونک کر دیکھا ۔ کسی دوسرے رنگ کا سوال ہی پیدا نہ ہوتا تھا کیوں کہ وہ خود ہی جوگیا تھی جسے میں نے اس صبح اپنے گیان بھون سے ، بانپو گھر کے کھالے دروازے میں سے سب ساریوں میں سے جوگیا رنگ کی ساری کا انتخاب کرتے دیکھا تھا ۔

ایک عجیب بے اختیاری کے عالم میں میں نے ایک قدم آگے

بڑھایا اور عجیب تر بے سی کے عالم میں رک گیا ۔ جوگیا بولی :
”میں کل بڑودے جا رہی ہوں ۔“

”کیوں جوگیا ، بڑودے میں کیا ہے ؟“

”میری نہیال ؛ وہاں میرا بیاہ ہو رہا ہے ، پرسوں ۔“
”او۔۔۔“

”میں تم سے ملنے آئی تھی ۔“

”تو ملو ۔“ میں جانے کیا کہہ رہا تھا ۔

اس وقت آرٹس سکول کے کچھ لڑکے لڑکیاں ، پرنسپل صابری اور کچھ دوسرے لوگ آ جا رہے تھے جب کہ جوگیا نے آچک کر اتنے زور سے میرا منہ چوم لیا کہ میں ہوکھلا اور لڑکھڑا کر رہ گیا ۔ وہ اٹھارہ انیس برس کی لڑکی کی بجائے پینتیس چالیس برس کی ایک بھرپور عورت بن گئی تھی ۔ اس کا بوسہ کتنا مرتعش تھا ، کتنی مقدس وحشت اور شہوت تھی اس میں !
اگر کچھ لوگ دیکھ بھی رہے تھے تو ہمیں وہ دکھائی نہ دیے ۔

”وہ دیکھ بھی رہے تھے تو کیا کر سکتے تھے ۔“ جاتے ہوئے جوگیا نے کہا ۔

”میرے جانے کے بعد تم روئے تو میں تمہیں ماروں گی ، ہاں ۔“ اور ساتھ ہی اس نے مجھے مکا دکھایا ۔

اور اس کے بعد جوگیا چلی گئی ۔

سویرے گیان بھون اور بانپو گھر کے سامنے ایک وکٹوریہ کھڑی تھی جس پر بازار کا بوجھا اٹھانے والے کچھ سوٹ کیس اور کچھ ٹرنک رکھ رہے تھے اور کچھ یونہی ادھر ادھر کا سامان ۔

ان لوگوں کو رخصت کرنے کے لیے بانپو گھر کے سب لوگ نیچے چلے آئے تھے لیکن سامنے گیان بھون سے میرے سوا کوئی نہ آیا تھا۔ موٹے بھیا اور بھابھی تو کیا آتے معصوم ہیا کو بھی انھوں نے غسل خانے میں بند کر دیا تھا جہاں سے اس کے رونے کی آواز گلی میں آ رہی تھی۔

پہلے بھور کی ماں اور پنجابن کے سہارے جو گیا کی ماں آتری اور گرتی پڑتی وکٹوریہ میں بیٹھ گئی۔ تھوڑا سا نس درست کیا اور پھر سب کی طرف ہاتھ جوڑتے ہوئے بولی : ” اچھا بہنو ! تم چلتے بھلے ، تم بستے بھلے ۔“ اور پھر آئی ۔ جو گیا !

جو گیا نے ہلکے گلابی رنگ کی ایک خوبصورت ماری پہن رکھی تھی اور گلاب ہی کا پھول محنت اور خوبصورتی سے بنائے ہوئے جوڑے میں ٹانگ رکھا تھا۔ ابھی وہ وکٹوریہ میں بیٹھی بھی نہ تھی کہ اگیاری کا پارسی پروہت ادھر آ نکلا۔ میں نے عادتاً کہا : ” صاحب جی ۔“

” صاحب جی ۔“ پارسی پروہت نے کہا اور پھر مجھے اور جو گیا کو تقریباً ایک ساتھ کھڑے دیکھ کر مسکرایا ، آشیرواد میں ہاتھ اٹھائے اور منہ میں ژند اوستا کا جاپ کرتا ہوا چلا گیا۔ جو گیا گاڑی میں بیٹھی تو اس کے ہونٹوں پر مسکراہٹ تھی۔

حب میں نے بھی مسکرا دیا !

لاجونتی

” ہتھ لایاں کملان نی لاجونتی دے بوٹے۔“
(چھوٹی موٹی کے بوٹے ہاتھ لگانے سے کہلا جاتے ہیں۔)
پنجابی گیت

ہنوارہ ہوا اور بے شمار زخمی لوگوں نے آٹھ کر اپنے بدن پر سے
خون پونچھ ڈالا اور پھر سب مل کو ان لوگوں کی طرف متوجہ
ہو گئے جن کے بدن صحیح و سالم تھے لیکن دل زخمی تھے۔
کلی گلی، محلے محلے میں ”پھر بساؤ“ کمیٹیاں بن گئیں تھیں
اور شروع شروع میں بڑی تن دہی کے ساتھ ”کاروبار میں بساؤ“،
”زمین پہ بساؤ“ اور ”کھروں میں بساؤ“ پروگرام شروع کر
دیا تھا؛ لیکن ایک پروگرام ایسا تھا جس کی طرف کسی نے
توجہ نہ کی تھی: وہ پروگرام مغویہ عورتوں کے سلسلے میں
تھا جس کا سلوگن تھا: ”دل میں بساؤ“، اور اس پروگرام کی
نارائن باوا کے مندر اور اس کے آس پاس بسنے والے قدامت
پسند طبقے کی طرف سے بڑی مخالفت ہوتی تھی۔

اس پروگرام کو حرکت میں لانے کے لیے مندر کے پاس محلہ
ملا شکور میں ایک کمیٹی قائم ہو گئی اور گیارہ ووٹوں کی اکثریت
سے مندر لال بابو کو اس کا میکرٹری چن لیا گیا۔ وکیل

صاحب صدر ، چوکی کلاں کے بوڑھے محرر اور محلے کے دوسرے معتبر لوگوں کا خیال تھا سندر لال سے زیادہ جانفشانی سے اس کام کو کوئی اور نہ کر سکے گا ؛ شاید اس لیے کہ سندر لال کی اپنی بیوی اغوا ہو چکی تھی اور اس کا نام تھا بھی لاجو۔ لاجوتی ! چنانچہ پر بھات پھیری نکالتے ہوئے جب سندر لال بابو ، اس کا ساتھی رسالو اور نیکی رام وغیرہ مل کر گاتے : ” ہتھ لایاں کلاں فی لاجوتی دے بوٹے “ تو سندر لال کی آواز ایک دم بند ہو جاتی اور وہ خاموشی کے ساتھ چلتے چلتے لاجوتی کی بابت سوچتا : جانے وہ کہاں ہو گی ؟ کس حال میں ہو گی ؟ ہماری بابت کیا سوچ رہی ہو گی ؟ وہ کبھی آئے گی بھی یا نہیں ؟ اور پتھریلے فرش پر چلتے چلتے اس کے قدم لڑکھڑانے لگتے۔ اور اب تو یہاں تک نوبت آ گئی تھی کہ اس نے لاجوتی کے بارے میں سوچنا ہی چھوڑ دیا تھا ۔ اس کا غم اب دنیا کا غم ہو چکا تھا ۔ اس نے اپنے دکھ سے بچنے کے لیے لوک میوا میں اپنے آپ کو غرق کر دیا تھا ۔ اس کے باوجود دوسرے ساتھیوں کی آواز میں آواز ملاتے ہوئے اسے یہ خیال ضرور آتا : انسانی دل کتنا نازک ہوتا ہے ۔ ذرا سی بات پر اسے ٹھیس پہنچ سکتی ہے ۔ وہ لاجوتی کے ہودے کی طرح ہے جس کی طرف ہاتھ بھی بڑھاؤ تو مرجھا جاتا ہے ۔ لیکن اس نے اپنی لاجوتی کے ساتھ بدسلوکی کرنے میں کوئی بھی کسر نہ اٹھا رکھی تھی ۔ وہ اسے جگہ جگہ اٹھنے بیٹھنے ، کھانے کی طرف سے بے توجہی برتنے اور ایسی ہی اور معمولی معمولی باتوں پر پیٹ دیا کرتا تھا ۔ اور لاجو ایک پتلی چھمک سی دیہاتی لڑکی تھی ۔ زیادہ

دھوپ دیکھنے کی وجہ سے اس کا رنگ سنولا چکا تھا لیکن طبیعت میں ایک عجیب طرح کی بے قراری تھی ۔ اس کا اضطراب شبنم کے اس قطرے کی طرح تھا جو پارہ ہو کر کسی بڑے سے پتے پر کبھی ادھر اور کبھی ادھر لڑھکتا رہتا ہے ۔ اس کا دبلا پن اس کی صحت خراب ہونے کی دلیل نہ تھی ، آلتا وہ ایک صحت مندی کی نشانی تھی جسے دیکھ کر بھاری بھر کم سندر لال پہلے تو گھبرایا لیکن جب اس نے دیکھا کہ لاجو ہر قسم کا بوجھ ، ہر قسم کا صدمہ حتیٰ کہ مار پیٹ تک سمہ گزرتی ہے تو وہ اپنی بد سلوکی کو بتدریج بڑھاتا گیا اور اس نے ان حدوں کا خیال ہی نہ کیا جہاں پہنچ جانے کے بعد کسی بھی انسان کا صبر ٹوٹ سکتا ہے ۔ اور ان حدوں کو دھندلا دینے میں لاجونتی بھی مدد ثابت ہوئی تھی ۔ چونکہ دیر تک سوگوار نہ بیٹھ سکتی تھی اس لیے بڑی سے بڑی لڑائی کے بعد سندر لال کے صرف ایک بار مسکرا دینے پر وہ اپنی ہنسی نہ روک سکتی اور صرف اتنا کہتی : ” اب کے مارو گے تو میں تم سے کبھی نہیں بولوں گی ۔“

اور صاف پتا چلتا تھا وہ ایک دم ماری مار پیٹ کو بھول چکی ہے ۔ گڑوں کی دوسری لڑکیوں کی طرح وہ بھی جانتی تھی کہ شوہر لوگ ایسا ہی سلوک کیا کرتے ہیں ؛ بلکہ عورتوں میں سے کوئی بھی تھوڑی سرکشی کرتی تو یہ لڑکیاں خود ہی ناک پر انگلی رکھ کے کہتیں : ” لے ، وہ بھی کوئی مرد ہے بھلا ؟ دو ہاتھ کی عورت قابو میں نہیں آتی ! “ اور یہ مار پیٹ ان کے گیتوں تک میں چلی گئی تھی ۔ خود لاجو گیا کرتی تھی : ” میں

شہر کے لڑکے سے شادی نہ کروں گی۔ وہ بوٹ پہنتا ہے اور میری کمر پتلی ہے۔“ لیکن پہلی ہی فرصت میں لاجوئی نے شہر ہی کے ایک چھوکرے سے لو لگا لی اور اس کا نام تھا سندھ لال ، جو ایک برات کے ساتھ لاجوئی کے گاؤں چلا آیا تھا اور جس نے دولہا کے کان میں صرف اتنا سا کہا تھا : ” تیری سالی تو بڑی نمکین ہے یار ، بیوی بھی چٹ پٹی ہو گی۔“ اور لاجوئی نے اس بات کو سن لیا تھا اور وہ یہ بھول ہی گئی کہ سندھ لال نے کتنے بڑے بڑے اور بھدے بوٹ پہنے ہوئے ہیں اور اس کی اپنی کمر کتنی پتلی ہے !

اور پرہات بھیری کے سہمے ایسی ہی باتیں سندھ لال کو یاد آتیں اور وہ یہی سوچتا : ایک بار۔ صرف ایک بار۔ لاجوئی مل جائے تو میں اسے سچ سچ ہی دل میں بسا لوں اور لوگوں کو بتا دوں ان بے چاری عورتوں کے اغوا ہو جانے میں ان کا کوئی قصور نہیں ، فسادیوں کی ہوسناکیوں کا شکار ہو جانے میں ان کی کوئی غلطی نہیں ؛ اور وہ سماج جو ان معصوم اور بے قصور عورتوں کو قبول نہیں کرتا ، انہیں اپنا نہیں لیتا ایک کلا سڑا سماج ہے اور اسے ختم کر دینا چاہیے۔ وہ ان عورتوں کو گھر میں آباد کرنے کی تلقین کیا کرتا اور انہیں ایسا مرتبہ دینے کی درخواست کیا کرتا جو گھر میں کسی بھی عورت ، کسی بھی ماں ، بیٹی ، بہن یا بیوی کو دیا جاتا ہے اور کہتا انہیں اشارے اور کنائے سے بھی ایسی باتوں کی یاد نہیں دلانی چاہیے جو ان کے ساتھ ہوئیں کیونکہ ان کے دل زخمی ہیں ، وہ نازک ہیں ، چھوٹی موٹی کی طرح۔ ہاتھ بھی لگاؤ گے تو مرجھا جائیں گے۔

گویا ” دل میں بساؤ “ پروگرام کو عملی جامہ پہنانے کے لیے محلہ ملا شکور کی اس کمیٹی نے کئی پرہات پھیریاں نکالیں ۔ صبح چار پانچ بجے کا وقت ان کے لیے سوزوں ترین وقت ہوتا تھا ۔ نہ لوگوں کا شور ، نہ ٹریفک کی الجھن ؛ رات بھر چوکیداری کرنے والے کتے تک بجھے ہوئے تنوروں میں مردہ گر پڑے ہوتے تھے ۔ اپنے اپنے بستروں میں دبکے ہوئے لوگ جاگ کے صرف اتنا سا کہتے تھے : ” او ! وہی منڈلی ہے ۔ “ کبھی صبر اور کبھی تنک مزاجی سے وہ بابو مسدر لال کا پروپیگنڈا سنا کرتے ۔ وہ عورتیں جو بڑی حفاظت سے اس پار پہنچ گئی تھیں گوبھی کے پھولوں کی طرح پھیلی پڑی رہتیں اور ان کے خاوند ان کے پہلو میں ڈنٹھروں کی طرح اکڑے پڑے پڑے پرہات پھیری کے شور پر احتجاج کرتے ہوئے منہ میں کچھ منمناتے چلے جاتے ؛ یا کہیں کوئی بچہ تھوڑی دیر کے لیے آنکھیں کھولتا اور ” دل میں بساؤ “ کے فریادی اور اندوہگین پروپیگنڈے کو صرف ایک گانا سمجھ کے پھر سو جاتا ۔

لیکن صبح کے سہے کان میں پڑا ہوا شبد بے کار نہیں جاتا ، وہ سارا دن ایک تکرار کے ساتھ دماغ میں چکر لگاتا رہتا ہے اور بعض اوقات تو انسان اس کے معنی کو بھی نہیں سمجھتا پر گنگتاتا چلا جاتا ہے ۔ اور اسی آواز کے گھر کر جانے کی بدولت ہی تھا کہ انہیں دنوں میں مرو دلا سارا بائی ہند اور پاکستان کے درمیان اغوا شدہ عورتیں تبادلے میں لائیں تو محلہ ملا شکور کے کچھ آدمی انہیں پھر سے بسانے کے لیے تیار ہو گئے ۔ ان کے وارث شہر سے باہر چوکی کلاں پر انہیں ملنے کے لیے گئے ۔ مغویہ

عورتیں اور ان کے لواحقین کچھ دیر ایک دوسرے کو دیکھتے رہے اور پھر سر جھکائے اپنے برباد گھروں کو پھر سے آباد کرنے کے کام پر چل دیے۔ رسالو اور نیکی رام اور مندر لال بابو کبھی ”مہندر سنگھ زندہ باد“ اور کبھی ”سوہن لال زندہ باد“ کے نعرے لگاتے۔ اور وہ نعرے لگاتے رہے حتیٰ کہ ان کے گلے سوکھ گئے۔

لیکن مغویہ عورتوں میں ایسی بھی تھیں جن کے شوہروں، جن کے ماں باپ، بہن اور بھائیوں نے انہیں پہچاننے سے انکار کر دیا تھا۔ آخر وہ مر کیوں نہ گئیں؟ اپنی عفت اور عصمت کو بچانے کے لئے انہوں نے زہر کیوں نہ کھا لیا؟ کنؤں میں چھلانگ کیوں نہ لگا دی؟ وہ بزدل تھیں جو اس طرح زندگی سے چٹی ہوئی تھیں۔ سینکڑوں ہزاروں عورتوں نے اپنی عصمت لٹ جانے سے پہلے اپنی جان لے لی۔ لیکن انہیں کیا پتا کہ وہ زندہ رہ کر کس بہادری سے کام لے رہی ہیں اور کس طرح پتھرائی ہوئی نگاہوں سے وہ موت کو گھور رہی ہیں آس دنیا میں جہاں ان کے شوہر تک انہیں نہیں پہچانتے۔ پھر ان میں سے کوئی جی ہی جی میں اپنا نام دھراتی ہے: سہاگ وتی۔ سہاگ والی! اور اپنے بھائی کو اس جہم غفیر میں دیکھ کر آخری بار اتنا ہی کہتی ہے: ”تو بھی مجھے نہیں پہچانتا، بہاری! میں نے تجھے گوڈی میں کھلایا تھا رے!“ اور بہاری چلا دینا چاہتا ہے۔ پھر وہ ماں باپ کی طرف دیکھتا ہے اور ماں باپ اپنے جگر پر ہاتھ رکھ کے نارائن بابا کی طرف دیکھتے ہیں اور نہایت بے بسی کے عالم میں نارائن بابا آسمان کی طرف دیکھتا ہے جو

دراصل کوئی حقیقت نہیں رکھتا اور جو صرف ہماری نظر کا دھوکا ہے ، جو صرف ایک حد ہے جس کے پار ہماری نگاہیں کام نہیں کرتیں ۔ البتہ ہم سائنس اور ایک سائنسی نظر اور ایک دور بین کی مدد سے ان حدود کو جتنا جی چاہے وسیع کر سکتے ہیں ۔

لیکن فوجی ٹرک میں مس سارا بائی تبادلتے نہیں جو عورتیں لائیں ان میں لاجو نہ تھی ۔ سندھ لال نے اسید و بیم سے آخری لڑکی کو ٹرک سے نیچے اترتے دیکھا اور پھر اس نے بڑی خاموشی اور بڑے عزم سے اپنی کمیٹی کی سرگرمیوں کو دو چند کر دیا ۔ اب وہ صرف صبح کے سمے ہی پر بہات پھیری کے لیے نہ نکلتے تھے بلکہ شام کو بھی وہ جلوس نکالنے لگے اور کبھی کبھی ایک چھوٹا موٹا جلسہ کرنے لگے جس میں اس کمیٹی کا بوڑھا صدر ، وکیل کا لکا پرشاد صوفی ، کھنکاروں سے ملی جلی ایک تقریر کر دیا کرتا اور رسالو پیکدان لیے ڈیوٹی پر ہمیشہ موجود رہتا ۔ لاؤڈ اسپیکر سے عجیب طرح کی آوازیں آئیں : کہا با با با... کہا... اور پھر نیکی رام ، محرم چوکی ، کچھ کہنے کے لیے آٹھتے ۔ لیکن وہ جتنی بھی باتیں کہتے اور جتنے بھی شاستروں اور پرانوں کا حوالہ دیتے اتنا ہی اپنے اور اپنے مقصد کے خلاف باتیں کرتے اور یوں میدان ہاتھ سے جاتے دیکھ کر سندھ لال بابو آٹھتا لیکن وہ دو فقروں کے علاوہ کچھ بھی نہ کہہ پاتا ، اس کا گلا رندہ جاتا اور اس کی آنکھوں سے آنسو ٹپ ٹپ بہنے لگتے اور وہ روہانسا ہونے کے کارن تقریر نہ کر پاتا اور بیٹھ جاتا ۔ مجمعے پر ایک خاص قسم کی خاموشی چھا جاتی اور سندھ

لال بابو کی ان دو باتوں کا اثر ، جو کہ اس کے دل کی گہرائیوں سے چلی آتی تھیں ، وکیل کالکا پرشاد صوفی کی ساری ناصحانہ فصاحت پر بھاری ہوتا ۔ لیکن لوگ وہیں رو دیتے اور اپنے جذبات کو آسودہ کر لیتے اور پھر ۔ خالی الذہن گھر لوٹ جاتے ۔ ایک روز کیٹی والے سانجھ سے ہی پرچار کرنے چلے آئے اور ہوتے ہوئے قدامت پسندوں کے گڑھ میں پہنچ گئے ۔ مندر کے باہر پپل کے ایک پیڑ کے ارد گرد سیمنٹ کے تھڑے پر کئی شردھالو بیٹھے تھے اور رامائن کی کتھا ہو رہی تھی اور نارائن باوا رامائن کا وہ حصہ سنا رہے تھے جہاں ایک دھوبی نے اپنی دھوبن کو گھر سے نکال دیا تھا اور اس سے کہہ دیا تھا : میں راجہ رام چندر نہیں جو اتنے سال راون کے ساتھ رہ آنے پر بھی سیتا کو بسا لے گا ۔ اور رام چندر جی نے سہا ستویتی سیتا کو گھر سے نکال دیا تھا اور ایسی حالت میں جب کہ وہ گربہ وقی تھی ۔ کیا اس سے بھی بڑھ کر رام راج کا کوئی ثبوت مل سکتا ہے ؟ نارائن باوا نے کہا ۔ یہ ہے رام راج ! جس میں ایک دھوبی کی بات کو بھی اتنی ہی قدر کی نگاہ سے دیکھا جاتا ہے ۔ کیٹی کا جلوس مندر کے پاس رک چکا تھا اور لوگ رامائن کی کتھا اور شلوک کا ورنن سننے کے لیے ٹھہر گئے تھے ۔ مندر لال نے آخری فقرے سنے اور کہا :

” ہم راجیہ نہیں چاہتے ۔ با با ۔“

” چپ رہو جی ۔“ ” تم کون ہوتے ہو ؟“ ” خاموش !“

مجموعے سے آوازیں آئیں اور مندر لال نے بڑھ کر کہا : ” مجھے بولنے سے کوئی نہیں روک سکتا ۔“

ملی جلی آوازیں آئیں : ” خاموش ! “ ” ہم نہیں بولنے دیں گے ۔ “ اور ایک کونے میں سے یہ آواز بھی آئی : ” مار دیں گے ۔ “

نارائن بابا نے بڑی میٹھی آواز میں کہا : ” تم شاستروں کی مان مرجادا کو نہیں سمجھتے سندر لال ! “
سندر لال نے کہا : ” میں ایک بات تو سمجھتا ہوں باوا ! کہ رام راج میں دھوبی کی آواز سنی جاتی ہے لیکن رام راج کے چاہنے والے سندر لال کی آواز نہیں سنتے ۔ “

انہی لوگوں نے جو ابھی مارنے پر تلے بیٹھے تھے اپنے نیچے سے پپیل کی گولریں ہٹا دیں اور پھر سے بیٹھتے ہوئے بول اٹھے :
” سنو ، سنو ، سنو ۔ “

رسالو اور نیکی رام نے سندر لال بابو کو ٹھوکا دیا اور سندر لال بولے : ” شری رام نیتا تھے ہمارے پر یہ کیا بات ہے باوا جی انہوں نے دھوبی کی بات کو ستیہ سمجھ لیا پر اتنی بڑی مہارانی کے ستیہ پر وہ وشواس نہ کر پائے ؟ “

نارائن بابا نے اپنی داڑھی کی کھچڑی پکاتے ہوئے کہا :
” سیتا ان کی اپنی پتنی تھی سندر لال ! تم اس بات کی مہانتا کو نہیں جانتے ۔ “

” ہاں بابا ۔ “ سندر لال بابو نے کہا ، ” اس منسار میں

بہت سی باتیں ہیں جو میری سمجھ میں نہیں آتیں ۔ پر میں سچا رام راج اسے سمجھتا ہوں جس میں انسان اپنے آپ پر بھی ظلم نہیں کر سکتا ؛ اپنے آپ سے بے انصافی کرنا اتنا ہی بڑا ہاپ ہے جتنا کسی دوسرے سے بے انصافی کرنا ؛ اور آج بھی بھگوان

رام نے سیتا کو گھر سے نکال دیا ہے اس لیے کہ وہ راون کے پاس رہ آئی تھی۔ اس میں کیا قصور تھا سیتا کا؟ کیا وہ بھی ہماری بہت سی ماؤں بہنوں کی طرح ایک چھل اور ایک کپٹ کی شکار نہ تھی؟ اس میں سیتا کے ستیہ اور اسیتھ کی بات ہے یا راکشش راون کے وحشی پن کی بات ہے؟ جس کے دس سر انسان کے ہیں لیکن ایک اور سب سے بڑا سر گدھے کا ہے۔

”آج ہماری سیتا نردوش گھر سے نکال دی گئی ہے... سیتا...“

لاجونتی! ”اور سندر لال بابو نے رونا شروع کر دیا۔ رسالو اور نیکی رام نے وہ تمام سرخ جھنڈے اٹھا لیے جن پر آج ہی سکول کے چھوڑنے والے بڑی صفائی سے نعرے کاٹ کے چپکا دیے تھے اور پھر وہ سب ”سندر لال بابو زندہ باد“ کے نعرے لگاتے ہوئے چل دیے۔ جلوس میں سے ایک نے کہا: ”مہا ستی سیتا زندہ باد“، ایک طرف سے آواز آئی: ”شری رام چندر...“

اور پھر بہت سی آوازیں آئیں: ”خاموش! خاموش!“ اور نارائن باوا کی مہینوں کی کتھا اکارت چلی گئی۔ بہت سے لوگ جلوس میں شامل ہو گئے جس کے آگے آگے وکیل کالکا پرشاد اور حکم سنگھ محرر چوکی کلاں جا رہے تھے۔ اپنی بوڑھی چھڑیوں کو ہٹ ہٹ زمین پر مارتے اور ایک فاتحانہ سی آواز پیدا کرتے ہوئے۔ اور ان کے درمیان کہیں سندر لال جا رہا تھا! اس کی آنکھوں سے ابھی تک آنسو بہہ رہے تھے۔ آج اس کے دل کو بڑی ٹھیس لگی تھی اور لوگ بڑے جوش کے ساتھ ایک دوسرے سے مل کر گام رہے تھے:

”ہتھ لایاں کلان نی لاجونتی دے ہوئے۔“

ابھی گیت کی آواز لوگوں کے کانوں میں گونج رہی تھی ،
صبح بھی نہیں ہو پائی تھی اور محلہ ملا شکور کے مکان میں
کی بدھوا ابھی تک اپنے بستر میں کرینا ک سی انگڑائیاں لے
رہی تھی کہ سندر لال کا ” گرائیں “ لال چند ، جسے اپنا اثر و
رسوخ استعمال کر کے سندر لال اور خلیفہ کالکا پرشاد نے راشن
ڈپو لے دیا تھا ، دوڑا دوڑا آیا اور اپنی گاڑھے کی چادر سے ہاتھ
پھیلانے ہوئے بولا :

” بدھائی ہو سندر لال ۔“

سندر لال نے میٹھا گڑ چلم میں رکھتے ہوئے کہا : ” کس
بات کی بدھائی لال چند ؟ “

” میں نے لاجو بھابی کو دیکھا ہے ۔“

سندر لال کے ہاتھ سے چلم گر گئی اور میٹھا تمباکو فرش
پر گر گیا : ” کہاں دیکھا ہے ؟ “ اس نے لال چند کو کندھوں
سے پکڑتے ہوئے پوچھا اور جلد جواب نہ پانے پر جھنجھوڑ دیا ۔
” واگہے کی سرحد پر ۔“

سندر لال نے لال چند کو چھوڑ دیا اور اتنا سا بولا : ” کوئی
اور ہو گی ۔“

لال چند نے یقین دلاتے ہوئے کہا : ” نہیں بھیا وہ لاجو
ہی تھی ، لاجو ! “

” تم اسے پہچانتے بھی ہو ؟ “ سندر لال نے پھر سے میٹھے
تمباکو کو فرش پر سے اٹھاتے اور ہتھیلی پر مساتے ہوئے پوچھا
اور ایسا کرتے ہوئے اس نے رسالو کی چلم حقے پر سے اٹھائی
اور بولا ، ” بھلا کیا پہچان ہے اس کی ؟ “

”ایک تیندولہ ٹھوڑی پر ہے ، دوسرا گل پر ۔“
 ”ہاں ہاں ہاں ۔“ اور سندر لال نے خود ہی کہہ دیا ،
 ”تیسرا ماتھے پر ۔“ وہ نہیں چاہتا تھا اب کوئی خدشہ رہ جائے ۔
 اور ایک دم اسے لاجویتی کے جانے پہچانے جسم کے سارے
 تیندولے یاد آ گئے جو اس نے بچپن میں اپنے جسم پر بنوا لیے
 تھے ؛ جو ان ہلکے ہلکے سبز دانوں کی مانند تھے جو چھوٹی موٹی
 کے پودے کے بدن پر ہوتے ہیں اور جن کی طرف اشارہ کرتے
 ہی وہ پودا مرجھانے لگتا ہے ؛ بالکل اسی طرح ان تیندولوں کی
 طرف انگلی کرتے ہی لاجویتی شرما جاتی تھی ۔ اور گم ہو جاتی تھی ،
 اپنے آپ میں سمٹ جاتی تھی ، گویا اس کے سب راز کسی کو
 معلوم ہو گئے ہوں اور کسی نامعلوم خزانے کے لٹ جانے سے
 وہ مفلس ہو گئی ہو... اور... سندر لال کا سارا جسم ایک ان
 جانے خوف ، ایک ان جانی ہمت اور اس کی مقدس آگ سے
 پھنکنے لگا ۔ اس نے پھر سے لال چند کو پکڑ لیا اور پوچھا :
 ”لاجو واگھے کیسے پہنچ گئی ؟“

لال چند نے کہا : ”ہند اور پاکستان میں عورتوں کا
 تبادلہ ہو رہا تھا نا ؟“

”پھر کیا ہوا ؟“ سندر لال نے اکڑوں بیٹھتے ہوئے کہا ،
 ”کیا ہوا پھر ؟“

رسالو بھی اپنی چارپائی پر آٹھ بیٹھا اور تمباکو نوشوں کی
 مخصوص کھانسی کھانستے ہوئے بولا : ”سیج سیج ، آگنی ہے
 لاجویتی بھابی ؟“

لال چند نے اپنی بات جاری رکھتے ہوئے کہا : ”واگھے

پر سولہ عورتیں پاکستان نے دے دیں اور اس کے عوض سولہ عورتیں لے لیں۔ لیکن ایک جھگڑا کھڑا ہو گیا۔ ہمارے والنٹیر اعتراض کر رہے تھے کہ تم نے جو عورتیں دی ہیں ان میں آدھیڑ، بوڑھی اور بے کار عورتیں زیادہ ہیں۔ اس تنازعے پر لوگ جمع ہو گئے۔ اس وقت آدھر کے والنٹیروں نے لاجو بھابی کو دکھاتے ہوئے کہا: ”تم اسے بوڑھی کہتے ہو! دیکھو دیکھو، جتنی لڑکیاں تم نے دی ہیں ان میں سے ایک بھی برابری کرتی ہے اس کی؟“ اور وہاں لاجو بھابی سب کی نظروں کے سامنے اپنے تیندولے چھپا رہی تھی۔

”پھر جھگڑا بڑھ گیا۔ دونوں نے اپنا اپنا ”مال“ واپس لے لینے کی ٹھان لی۔ میں نے شور مچایا: ”لاجو — لاجو بھابی، مگر شور مچانے پر ہماری فوج کے سپاہیوں نے ہمیں ہی مار مار کے بھگا دیا۔“

اور لال چند اپنی کمہنی دکھانے لگا جہاں اسے لائھی پڑی تھی۔ رسالو اور نیکی رام چپ چاپ بیٹھے رہے اور سندر لال کہیں دور دیکھنے لگا؛ شاید سوچنے لگا: لاجو آئی بھی پر نہ آئی۔ اور سندر لال کی صورت سے جان پڑتا تھا جیسے وہ بیکانیر کا میرا چھان کر آیا ہے اور اب کہیں درخت کی چھاؤں میں زبان باہر لٹکائے ہانپ رہا ہے۔ منہ سے اتنا بھی نہیں نکلتا: ”پانی دے دو۔“ اسے یوں محسوس ہوا بٹوارے سے پہلے اور بٹوارے کے بعد کا تشدد ابھی تک کار فرما ہے، صرف اس کی شکل بدل گئی ہے۔ اب لوگوں میں پہلا سا دریغ بھی نہیں رہا۔ کسی سے پوچھو: سانبھر والا میں لہنا سنگھ رہا کرتا تھا اور اس کی بھابی بنتو۔

تو وہ جھٹ سے کہتا : مر گئے ۔ اور اس کے بعد موت اور اس کے مفہوم سے بالکل بے خبر ، بالکل عاری آگے چلا جاتا ۔ اس سے بھی ایک قدم آگے بڑھ کر بڑے ٹھنڈے دل سے تاجر انسانی مال ، انسانی گوشت پوست کی تجارت اور اس کا تبادلہ کرنے لگے ۔ جیسے منڈیوں میں مویشی خریدنے والے کسی بھینس یا گائے کا جبڑا ہٹا کر دانتوں سے اس کی عمر کا اندازہ کرتے ہیں اسی طرح وہ جوان عورت کے روپ ، اس کے نکھار ، اس کے عزیز ترین رازوں ، اس کے تیندولوں کی شارع عام میں نمائش کرنے لگے ، اور یہ تشدد اب تاجروں کی نس میں بس چکا تھا ۔ پہلے منڈی میں مال بکتا تھا اور بھاؤ تاؤ کرنے والے ہاتھ ملا کر اس پر ایک رومال ڈال لیتے اور یوں ”گپتی“ کر لیتے ، گویا رومال کے نیچے انگلیوں کے اشاروں سے سودا ہو جاتا تھا ۔ اب گپتی کا رومال بھی ہٹ چکا تھا اور سامنے سودے ہو رہے تھے اور لوگ تجارت کے آداب بھی بھول گئے تھے ۔ یہ سارا لین دین ، یہ سارا کاروبار ”ہوکاشیو“ کی ایک داستان معلوم ہو رہا تھا ؛ ایک ایسا بیان جس میں عورتوں کی آزادانہ خرید و فروخت کا قصہ بیان کیا جاتا ہے اور ازبیک ان گنت عربیاں عورتوں کے سامنے کھڑا ان کے جسموں کو ٹوہ ٹوہ کے دیکھ رہا ہے ۔ اور جب وہ کسی عورت کے جسم کو ہاتھ لگاتا ہے تو اس پر ایک گلابی سا گڑھا پڑ جاتا ہے اور اس کے ارد گرد ایک زرد سا حلقہ اور پھر زردیاں اور سرخیاں ایک دوسرے کی جگہ لینے کے لیے دوڑتی ہیں ۔ ازبیک آگے گزر جاتا ہے اور ناقابل قبول عورت ایک اعتراف شکست ، ایک انفعالت کے عالم میں ایک ہاتھ سے ازار بند

تھامے اور دوسرے سے اپنے چہرے کو عوام کی نظروں سے چھپائے مسکیاں لیتی ہے ۔ کچھ اور آگے چل کر عورت کو انفعالیّت کا احساس بھی نہیں رہتا ۔ وہ اسی طرح عریاں اسکندریہ کے بازاروں میں سے گزرتی ہے اور تریفرا کی صورت اختیار کر کے اپنی سہیلی میسو سے کہتی ہے : ” دیکھو میسو ! یہ کون ظالم مسخرا ہے جس نے سامنے کی دیوار پر لکھ دیا ہے :

” بیقس... تھریسائٹس کے لیے... دواویلی میں ۔“

اور پھر وہ کہتی ہے : ” دواویلی میں ؟ “ اور میسو کہتی ہے : ” مردوں کو یوں ہمارا مذاق اڑانے کی اجازت نہیں ہونی چاہیے ۔ اگر بیقس کی جگہ میں ہوتی تو ضرور پوچھ گچھ کرتی ۔“ اور میسو دو ہی قدم آگے بڑھتی ہے کہ اسے دیوار پر لکھا ہوا ملتا ہے : ” مدوس کی میسو... ٹائمن کے لیے... ایک منا ۔“

تھوڑی دیر کے لیے میسو کا رنگ زرد ہوتا ہے اور پھر وہ اس تحریر کے نیچے کھڑی ہو جاتی ہے اور انتظار کرتی ہے جب کہ باقی عورتیں اسے رشک اور حسد سے دیکھتے ہوئے گزرنے لگتی ہیں ۔

سندر لال امرتسر (مرحد) جانے کی تیاری کر ہی رہا تھا کہ اسے لاجو کے آنے کی خبر ملی ۔ ایک دم ایسی خبر مل جانے سے سندر لال گھبرا گیا ۔ اس کا ایک قدم فوراً دروازے کی طرف بڑھا لیکن وہ پیچھے لوٹ آیا ۔ اس کا جی چاہتا تھا کہ وہ روٹھ جائے اور کیٹی کے تمام پلیکارڈوں اور جھنڈیوں کو بچھا کر بیٹھ جائے اور پھر روئے ، لیکن وہاں جذبات کا یوں مظاہرہ ممکن نہ تھا ۔ اس نے مردانہ وار اس اندرونی کشاکش کا مقابلہ

کیا اور اپنے قدموں کو مارتے ہوئے چوکی کلاں کی طرف چل دیا کیوں کہ یہی جگہ تھی جہاں مغویہ عورتوں کی ڈلیوری دی جاتی تھی ۔

اب لاجو سامنے کھڑی تھی اور ایک خوف کے جذبے سے کانپ رہی تھی ۔ وہی سندر لال کو جانتی تھی ، اس کے سوا کوئی نہ جانتا تھا ۔ وہ پہلے ہی اس کے ساتھ ایسا سلوک کرتا تھا اور اب جب کہ وہ ایک غیر مرد کے ساتھ زندگی کے دن بتا کر آئی تھی نہ جانے کیا کرے گا ۔ سندر لال نے لاجو کی طرف دیکھا ۔ وہ خالص اسلامی طرز کا کالا دوپٹہ اوڑھے تھی اور بائیں بکل مارے ہوئے تھی ۔ عادتاً ، محض عادتاً ۔ دوسری عورتوں میں گھل مل جانے اور بالآخر اپنے صیاد کے دام سے بھاگ جانے کی آسانی تھی ۔ اور وہ سندر لال کے بارے میں اتنا زیادہ سوچ رہی تھی اور ڈر رہی تھی کہ اسے کپڑے بدلنے یا دوپٹہ ٹھیک سے اوڑھنے کا بھی خیال نہ رہا ۔ وہ ہندو اور مسلمان کی تہذیب کے بنیادی فرق ۔ دائیں بکل اور بائیں بکل ۔ میں امتیاز کرنے سے قاصر رہی تھی ۔ اب وہ سندر لال کے سامنے کھڑی تھی اور کانپ رہی تھی ۔ ایک امید اور ایک ڈر کے جذبے کے ساتھ ۔ سندر لال کو دھپکا سا لگا ۔ اس نے دیکھا لاجونتی کا رنگ پہلے سے کچھ نکھر گیا تھا اور وہ پہلے کی بہ نسبت کچھ تندرست سی نظر آتی تھی ۔ نہیں ، وہ موٹی ہو گئی تھی ۔ سندر لال نے جو کچھ لاجو کے بارے میں سوچ رکھا تھا وہ سب غلط تھا ۔ وہ سمجھتا تھا غم میں گھل جانے کے بعد لاجونتی بالکل مریل ہو چکی ہو گی اور آواز اس کے منہ سے نکالے نہ نکاتی ہو گی ۔ اس خیال

سے ، کہ وہ پاکستان میں بڑی خوش رہی ہے ، اسے صدمہ سا
ہوا ، لیکن وہ چپ رہا کیوں کہ اس نے چپ رہنے کی قسم
کھا رکھی تھی ؛ اگرچہ وہ نہ جان پایا کہ اتنی خوش تھی تو
وہ چلی کیوں آئی ؟ اس نے سوچا شاید ہند سرکار کے دباؤ کی
وجہ سے اسے اپنی مرضی کے خلاف یہاں آنا پڑا ہے ۔ لیکن ایک
چیز وہ نہ سمجھ سکا کہ لاجوئی کا سنولایا ہوا چہرہ زردی لیے
ہوئے تھا ، اور غم ، محض غم سے اس کے بدن پر گوشت نے ہڈیوں
کو چھوڑ دیا تھا ، وہ غم کی کثرت سے موٹی ہو گئی تھی اور
صحت مند نظر آتی تھی لیکن یہ ایسا موٹاپا تھا جس میں دو قدم
چلنے پر آدمی کا سانس پھول جاتا ہے ۔

مغویہ کے چہرے پر پہلی نگاہ ڈالنے کا تاثر کچھ عجیب سا
ہوا لیکن اس نے سب خیالات کا ایک اثباتی مردانگی سے مقابلہ
کیا ۔ اور بھی بہت سے لوگ موجود تھے ، کسی نے کہا : ” ہم
نہیں لیتے مسلمان (مسلمان) کی جھوٹی عورت ۔“

اور یہ آواز رسالو ، نیکی رام اور چوکی کلاں کے بوڑھے محرر
کے نعروں میں گم ہو کر رہ گئی تھی ۔ ان سب آوازوں سے الگ
کالکا پرشاد کی پھٹی اور چلاتی ہوئی آواز آرہی تھی ۔ وہ کھانس
بھی لیتا تھا اور بولتا بھی جاتا ۔ وہ اس نئی حقیقت ، اس نئی
شدھی کا شدت سے قائل ہو چکا تھا ۔ یوں معلوم ہوتا تھا آج
اس نے کوئی نیا وید ، کوئی نیا پران اور شاستر پڑھ لیا ہے اور
اپنے اس حصول میں دوسروں کو بھی حصے دار بنانا چاہتا ہے ۔
ان سب لوگوں اور ان کی آوازوں میں گہری ہوئی لاجو اور
سندر لال اپنے ڈیرے کو جا رہے تھے اور ایسا جان پڑتا تھا

جیسے ہزاروں سال پہلے کے رام چندر اور سیتا کسی بہت لمبے اخلاقی بن باس کے بعد ایودھیا میں داخل ہو رہے ہیں اور ایک طرف تو لوگ خوشی کے اظہار میں دیپ مالا کر رہے ہیں اور دوسری طرف انہیں اتنی لمبی اذیت دینے پر تأسف کا اظہار بھی ۔ لاجوٹی کے چلے آنے پر بھی سندر لال بابو نے اسی شد و مد سے ” دل میں بساؤ “ پروگرام کو جاری رکھا ۔ اس نے قول اور فعل دونوں اعتبار سے اسے نبھا دیا تھا ؛ اور وہ لوگ جنہیں سندر لال کی باتوں میں خالی خولی جذباتیت نظر آتی تھی قائل ہونا شروع ہوئے ۔ اکثر لوگوں کے دل میں خوشی تھی اور بیشتر کے دل میں افسوس ۔ مکان ۳۱۳ کی بیوہ کے علاوہ محلہ شکور کی بہت سی عورتیں سندر لال بابو سوشل ورکر کے گھر آنے سے گھبراتی تھیں ۔

لیکن سندر لال کو کسی کے اعتنا یا بے اعتنائی کی پروا نہ تھی ۔ اس کے دل کی رانی آچکی تھی اور اس کے دل کا خلا پٹ چکا تھا ۔ سندر لال نے لاجو کی سورن مورتی کو اپنے دل کے سندر میں استھاپت کر دیا تھا اور خود دروازے پر بیٹھا اس کی حفاظت کرنے لگا تھا ۔ لاجو ، جو پہلے خوف سے سہمی رہتی تھی ، سندر لال کے غیر متوقع نرم سلوک کو دیکھ کر آہستہ آہستہ کھلنے لگی ۔

سندر لال لاجوٹی کو اب لاجو کے نام سے نہیں پکارتا تھا ، وہ اسے کہتا تھا : ” دیوی ! “ اور لاجو ایک ان جانی خوشی سے پاگل ہوئی جاتی تھی ۔ وہ کتنا چاہتی تھی کہ سندر لال کو اپنی واردات کہہ سنائے اور سناتے سناتے اس قدر روئے کہ اس

کے سب ” گناہ “ دھل جائیں ، لیکن سندر لال لاجو کی وہ باتیں سننے سے گریز کرتا تھا اور لاجو اپنے کھل جانے میں بھی ایک طرح سے سہمی رہتی تھی اور جب سندر لال سو جاتا تو صرف اسے دیکھا کرتی اور اپنی اس چوری میں پکڑی جاتی اور جب سندر لال اس کی وجہ پوچھتا تو وہ ” نہیں “ ، ” یوں نہیں “ ، ” اونہوں “ کے سوا اور کچھ نہ کہتی اور سارے دن کا تھکا ہارا سندر لال پھر اونگھ جاتا ۔ البتہ شروع شروع میں ایک دفعہ سندر لال نے لاجوتی کے ” سیاہ دنوں “ کے بارے میں صرف اتنا سا پوچھا تھا :

” کون تھا وہ ؟ “

لاجوتی نے نگاہیں نیچی کرتے ہوئے کہا : ” جہاں ۔ “ پھر وہ اپنی نگاہیں سندر لال کے چہرے پر جمائے کچھ کہنا چاہتی تھی لیکن سندر لال عجیب سی نظروں سے لاجوتی کے چہرے کی طرف دیکھ رہا تھا اور اس کے بالوں کو سہلا رہا تھا ۔ لاجوتی نے پھر آنکھیں نیچی کر لیں اور سندر لال نے پوچھ لیا :

” اچھا سلوک کرتا تھا وہ ؟ “

” ہاں ۔ “

” مارتا تو نہیں تھا ؟ “

لاجوتی نے اپنا سر سندر لال کی چھاتی پر سرکاتے ہوئے کہا : ” نہیں تو ۔ “ اور پھر بولی ، ” اس نے مجھے کچھ نہیں کہا ۔ اگرچہ وہ مارتا نہیں تھا پر مجھے اس سے زیادہ ڈر آتا تھا ۔ تم مجھے مارتے بھی تھے پھر بھی میں تم سے ڈرتی نہیں تھی ۔ اب تو نہ مارو گے ؟ “

سندر لال کی آنکھوں میں آنسو آند آئے اور اس نے بڑی ندامت اور بڑے تأسف سے کہا : ”نہیں دیوی ، اب نہیں ماروں گا ، نہیں ماروں گا۔“

”دیوی !“ لاجوتی نے سوچا اور وہ بھی آنسو بہانے لگی ۔ اور اس کے بعد لاجوتی سب کچھ کہہ دینا چاہتی تھی لیکن سندر لال نے کہا : ”جانے دو جیتی باتیں ۔ اس میں تمہارا کیا قصور ہے ؟ اس میں قصور ہے ہمارے سماج کا جو تجھ ایسی دیویوں کو اپنے ہاں عزت اور احترام کی جگہ نہیں دیتا ۔ وہ تمہاری ہانی نہیں کرتا اپنی کرتا ہے۔“

اور لاجوتی کی من ہی من میں رہی ۔ وہ کہہ نہ سکی ساری بات اور چپکی دہکی پڑی رہی اور اپنے بدن کی طرف دیکھتی رہی جو بٹوارے کے بعد اب دیوی کا بدن ہو چکا تھا ، لاجوتی کا نہ تھا ۔ وہ خوش تھی ، بہت خوش ، لیکن ایک ایسی عجیب خوشی میں سرشار جس میں ایک شک تھا اور ایک وسوسہ اور وہ لیٹی لیٹی اچانک بیٹھ جاتی جیسے انتہائی خوشی کے لمحوں میں کوئی آٹ پا کر ایک ایک آس آٹ کی طرف متوجہ ہو جائے ۔ اور آخر جب بہت سے دن بیت گئے تو خوشی کی جگہ شک نے لے لی ۔ اس لیے نہیں کہ سندر لال بابو نے پھر وہی پرانی بدسلوکی شروع کر دی تھی بلکہ اس لیے کہ وہ لاجو سے بہت ہی اچھا سلوک کرنے لگا تھا ، ایسا سلوک جس کی لاجو متوقع نہ تھی ۔ وہ سندر لال کی وہی پرانی لاجو ہو جانا چاہتی تھی جو گاجر سے لڑ پڑتی اور مولی سے مان جاتی ۔ لیکن اب لڑائی کا سوال ہی نہ تھا ۔ سندر لال نے اسے یہ محسوس کرا دیا جیسے وہ ۔

لاجونتی - کالج کی کوئی چیز ہے جو چھوٹے ہی ٹوٹ جائے گی ۔
 اور لاجو شیشے میں اپنے سراپا کی طرف دیکھتی اور آخر اس نتیجے
 پر پہنچتی کہ وہ اور تو سب کچھ ہو سکتی ہے پر لاجو نہیں ہو
 سکتی ۔ وہ بس گئی ، پر آجڑ گئی ۔ سندر لال کے پاس اس کے
 آنسو دیکھنے کے لیے آنکھیں تھیں اور نہ آہیں سننے کے لیے
 کان ۔ محلہ ملا شکور کا سب سے بڑا سدھارک خود بھی نہ جان
 سکا کہ انسانی دل کتنا نازک ہوتا ہے ۔ پر بہات پھیریاں نکلتی
 رہیں اور وہ رسالو اور نیکی رام کے ساتھ مل کر ایک میکانیکی
 آواز میں گاتا رہا :

” ہتھ لایاں کلان فی لاجونتی دے بوٹے ۔“